

प्रथमोऽध्यायः

रागादिरोगान् सततानुषक्तान्

अशेषकायप्रसृतानशेषान्

औत्सुक्यमोहाऽरतिदाञ्जघान

योऽपूर्ववैद्याय नमोऽस्तु तस्मै॥1॥

आयुः कामयमानेन धर्मार्थसुखसाधनम्

आयुर्वेदोपदेशेषु विधेयः परमादरः॥2॥

ब्रह्मास्मृत्वाऽऽयुषो वेदं प्रजापतिमजिग्रहत्

सोऽश्विनौ तौ सहस्राक्षं सोऽत्रिपुत्रादिकान्मुनीन्॥3॥

तेऽग्निवेषादिकांस्ते तु पृथक् तन्त्राणि तेनिरे

तेभ्योऽतिविप्रकीर्णैर्भ्यः प्रायः सारतरोच्चयः॥4॥

क्रियतेऽष्टाङ्गहृदयं नातिसंक्षेपविस्तरम्

कायबालग्रहोर्ध्वाङ्गशल्यदंष्ट्राजरावृषान्॥5॥

अष्टावङ्गानि तस्याहुश्चिकित्सा येषु संश्रिता

वायुः पित्तं कफश्चेति त्रयो दोषाः समासतः॥6॥

विकृताविकृता देहं घ्नन्ति ते वर्तयन्ति च

ते व्यापिनाऽपि हृन्नाभ्योरधोमध्योर्ध्वसंश्रयाः॥7॥

वयोहोरात्रिभुक्तानां तेऽन्तमध्यादिगाः क्रमात्

तैर्भवेद्विषमस्तीक्ष्णो मन्दश्चाग्निः समैः समः॥8॥

कोष्ठः क्रूरो मृदुर्मध्यो मध्यः स्यात्तैः समैरपि

शुक्रार्तवस्थैर्जन्मादौ विषेणैव विषक्रिमे॥9॥

तैश्च तिस्रः प्रकृतयो हीनमध्योत्तमाः पृथक्

समधातुः समस्तासु श्रेष्ठा, निन्द्या द्विदोषजाः॥10॥

तत्र रूक्षो लघुः खरः सूक्ष्मश्चलोऽनिलः

पित्तं सस्नेहतीक्ष्णोष्णे लघु विस्रं सरं द्रवम्॥11॥

स्निग्धाः शीतो गुरुर्मन्दः श्लक्ष्णोमृत्स्नः स्थिरः कफः

संसर्गः सन्निपातश्च तद्द्वि-त्रि-त्रिक्षयकोपतः॥12॥

रसाऽसृङ्भांसमेदोऽस्थिमज्जशुक्राणि धातवः

'सप्तदूष्याः' मला-मूत्रशकृत्स्वेदादयोऽपि च॥13॥

वृद्धिः समानैः सर्वेषां विपरीतैर्विपर्ययः

रसाः स्वाद्वम्ललवणतिकोषणकषायकाः॥14॥

षड्, द्रव्यमाश्रितास्ते च यथापूर्वं बलावहाः

तत्राऽऽद्या मारुतं घ्नन्ति त्रयस्तिक्तादयः कफम् ॥
 कषायतिक्तमधुराः पित्तमन्ये तु कुर्वते।
 शमनं कोपनं स्वस्थहितं द्रव्यमिति त्रिधा॥16॥
 उष्णशीतगुणोत्कर्षात्तत्र वीर्यं द्विधा स्मृतम्।
 त्रिधा विपाको द्रव्यस्य स्वाद्भ्रम्लकटुकात्मकः॥17॥
 गुरु-मन्द-हिम-स्निग्ध-श्लक्ष्ण-सान्द्र-मृदु-स्थिराः।
 गुणाः ससूक्ष्म-विशदा विंशतिः सविपर्ययाः॥18॥
 कालार्थकर्मणां योगो हीन-मिथ्याऽतिऽमात्रकः।
 सम्यग्योगश्च विज्ञेयो रोगाऽऽरोग्यैककारणम्॥19॥
 रोगस्तु दोषवैषम्यं, दोषसाम्यमरोगता।
 निजागन्तुविभागेन तत्र रोगा द्विधा स्मृताः॥20॥
 तेषां कायमनोभेदादधिष्ठानमपि द्विधा।
 रजस्तमश्च मनसो द्वौ च दोषावुदाहृतौ॥21॥
 दर्शनस्पर्शनप्रश्नैः परीक्षेत च रोगिणम्।
 रोगं निदान-प्राग्रूपलक्षणोपशयाऽऽप्तिभिः॥22॥
 भूमिदेहप्रभेदेन देशमाहुरिह द्विधाः
 जाङ्गलं वातभूयिष्ठमनूपं तु कफोल्बणम्॥23॥
 साधारणं सममलं त्रिधा भूदेशमादिशेत्।
 क्षणादिव्याध्यवस्था च कालो भेषजयोगकृत्॥24॥
 शोधनं शमनं चेति समासादौषधं द्विधा।
 शरीरजानां दोषाणां क्रमेण 'परमौषधम्'॥25॥
 वस्तिर्विरेका वमनं तथा तैलं घृतं मधु।
 धीधैर्यात्मादिविज्ञानं 'मनोदोषौषधं' परम्॥26॥
 भिषकम् द्रव्याण्युपस्थाता रोगी पादचतुष्टयम्।
 चिकित्सितस्य निर्दिष्टं, प्रत्येकं तच्चतुर्गुणम्॥27॥
 दक्षस्तीर्थान्तच्छास्त्रार्थो दृष्टकर्मा शुचिर्भिषक।
 बहुकल्पं बहुगुणं सम्पन्नं योग्यमौषधम्॥28॥
 अनुरक्तः शुचिर्दक्षो बुद्धिमान् पऽरिचारकः।
 आढ्यो रोगी भिषग्वश्यो ज्ञापकः सत्त्ववानपि॥29॥
 सर्वौषधक्षमे देहे यूनः पुंसो जितात्मनः।
 अमर्मगोऽल्पहेत्वग्ररूपरूपोऽनुपद्रवः॥30॥
 अतुल्यदूष्यदेशर्तुप्रकृतिः पादसम्पदि।

ग्रहेष्वनुगुणेष्वेकदोषमार्गो नवः 'सुखः'॥31॥
 शस्त्रादिसाधनः कृच्छ्रः सङ्करे च ततो गदः।
 शेषत्वादायुषो 'याप्यः' पथ्याभ्यासाद्विपरोयये॥32॥
 अनुपक्रम एव स्यात्स्थितोऽत्यन्तविपर्यये।
 औत्सुक्य-मोहाऽरतिकृद् दृष्टरिष्टोऽक्षनाशनः॥33॥
 त्यजेदार्तं भिषग्भूपैर्द्विष्टं तेषां द्विषं द्विषम्।
 हीनोपकरणं व्यग्रमविधेयं गतायुषम्॥34॥
 चण्डं शोकातुरं भीरुं कृतघ्नं वैद्यमानिनम्।
 तन्त्रस्यास्य परं चातो वक्ष्यतेऽध्यायसङ्ग्रहः॥35॥
 आयुष्कामदिनत्वीहारोगाऽनुत्पादनद्रवाः।
 अन्नज्ञानाऽन्नसंरक्षामात्राद्रव्यरसाश्रयाः॥36॥
 दोषादिज्ञानतद्भेदतच्चिकित्साद्युपक्रमाष्मि।
 शुद्ध्यादिस्नेहन-स्वेद-रेकाऽऽस्थापन-नावनम्॥37॥
 धूम-गण्डूष-दृक्सेक-तृप्ति-यन्त्रक-शस्त्रकम्।
 सिरावधिः शल्यविधिः शस्त्रक्षाराग्निकर्मिकौ॥38॥
 सूत्रस्थानमिमेऽध्याया 'त्रिंशत्' 'शरीरमुच्यते'।
 गर्भावक्रान्तितद्व्यापदङ्गमर्मविभागिकम्॥39॥
 विकृतिर्दुतजं 'षष्ठं' 'निदानं सार्वरोगिकम्'।
 ज्वारासृक्_श्वासयक्ष्मादिमदाद्यर्शोऽतिसारिणाम्॥40॥
 मूत्राघातप्रमेहाणां विद्रध्याद्युदरस्य च
 पाण्डुकुष्ठानिलार्तानां वातास्रस्य च 'षोडश'॥41॥
 चिकित्सितं ज्वरे रक्ते कासे श्वासे च यक्ष्मणि।
 वमौ मदात्ययेऽर्शः सु विशि द्वौ द्वौ च मूत्रिते॥42॥
 विद्रधौ गुल्मऽजठरपाण्डुशोफविसर्पिषु।
 कुष्ठश्वित्रानिलव्याधिवातास्रेषु चिकित्सितम्॥43॥
 द्वाविंशति रिमेऽध्यायाः कल्पसिद्धिरतः परम्।
 कल्पो वमेर्विरेकस्य तत्सिद्धिर्बस्तिकल्पना॥44॥
 सिद्धिर्बस्त्यापदां, षष्ठो द्रव्यकल्पोऽत उत्तरम्।
 बालोपचारे तद्व्याधौ तद्ग्रहे, द्वौ च भूतगे॥45॥
 उन्मादेऽथ स्मृतिभ्रंशे, द्वौ द्वौ वर्त्मसु सन्धिषु।
 दृक्तमोलिङ्गनाशेषु त्रयो, द्वौ द्वौ च सर्वगे॥46॥
 कर्णनासामुखशिरोव्रणे, भङ्गे भगन्दरे।

ग्रन्थ्यादौ क्षुद्ररोगेषु गुह्यरोगे पृथग्द्वयम्॥47॥
 विषे भुजङ्गे कीटेषु मूषकेषु रसायने।
 चत्वारिंशोऽनपत्यानामध्यायो बीजपोषणः॥48॥
 इत्यध्यायशतं विंशं षड्भिः स्थानैरुदीरितम्॥48 1/2॥
 इति श्रीवैद्यपतिसिंहगुप्तसूनुवाग्भटवरचितायाम-
 षट्त्रिंशद्दशसंहितायां सूत्रस्थाने आयुष्का-
 मीयो नाम प्रथमोऽध्यायः॥1॥
 द्वितीयोऽध्यायः
 अथातो दिनचर्याध्यायं व्याख्यास्यामः।
 इति ह स्माहुरात्रेयादयो महर्षयः।
 ब्रह्मे मुहूर्तं उत्तिष्ठेत्स्वस्थो रक्षार्थमायुषः।
 शरीरचिन्तां निर्वर्त्य कृतशौचविधिस्ततः॥1॥
 अर्कन्यग्रोधखदिरकरञ्जककुभादिजम्
 प्रातर्भुक्त्वा च मुद्गरं कषायकटुतिक्तकम्॥2॥
 कनीन्यग्रसमस्थूलं प्रगुणं द्वादशाङ्गुलम्
 भक्षयेद्धन्तपवनं दन्तमांसान्यबाधयन्॥3॥
 नाद्यादजीर्णवमथुश्वासकासज्वराऽर्दिती।
 तृष्णाऽऽस्यापाकहृन्नेत्रशिरः कर्णमयी च तत्॥4॥
 सौवीरमञ्जनं नित्यं हितमक्ष्णोस्ततो भजेत्।
 चक्षुस्तेजोमयं तस्य विशेषात् श्लेष्मतो भयम्॥5॥
 योजयेत्सप्तरात्रेऽस्मात्स्राव(1)णार्थं रसाञ्जनम्।
 ततो नावन-गण्डूष-धूम-ताम्बूल-भाग्भवेत्॥6॥
 ताम्बूलं क्षतपित्तास्ररूक्षोत्कुपितचक्षुषाम्।
 विषमूर्च्छामदार्तानामपथ्यं शोषिणामपि॥7॥
 अभ्यङ्गं माचरेन्नित्यं, स जराश्रमवातहा।
 दृष्टिप्रसादपुष्ट्यायुः स्वप्नसुत्वक्त्वदाढ्यकृत्॥8॥
 शिरः श्रवणपादेषु तं विशेषेण शीलयेत्।
 वज्र्योऽभ्यङ्गः कफग्रस्तकृतसंशुद्ध्यजीर्णिभिः॥9॥
 लाघवं कर्मसामर्थ्यं दीप्तोऽग्निर्मेदसः क्षयः।
 विभक्तघनगात्रत्वं व्यायामादुपजायते॥10॥
 वातपित्तामयी बालो वृद्धोऽजीर्णो च तं त्यजेत्।
 अर्धशक्त्या निषेव्यस्तु बलिभिः स्निग्धभोजिभिः॥11॥

शीतकाले वसन्ते च, मन्दमेव ततोऽन्यदा।
 तं कृत्वाऽनुसुखं देहं मर्दयेच्च समन्ततः॥12॥
 तृष्णा क्षयः प्रतमको रक्तपित्तं श्रमः क्लमः।
 अतिव्यायामतः कासो ज्वरश्छर्दिश्च जायते॥13॥
 व्यायामजागराध्वस्त्रीहास्यभाष्यादिसाहसम्।
 गजं सिंह इवाकर्षन् भजन्नति विनश्यति॥14॥
 उद्वर्तनं कफहरं मेदसः प्रविलायनम्।
 स्थिरीकरणमङ्गानां त्वक्प्रसादकरं परम्॥15॥
 दीपनं वृष्यमायुष्यं 'स्नान' मूर्जाबलप्रदम्।
 कण्डूमलश्रमस्वेदतन्द्रातृड् दाहपाप्मजित्॥16॥
 उष्णाम्बुनाऽधः कायस्य परिषेको बलावहः।
 तेनैव तूत्तमाङ्गस्य बलहृत्केशचक्षुषाम्॥17॥
 स्नानमर्दितनेत्रास्यकर्णरोदातिसारिषु।
 आध्यमानपीनसाजीर्णभुक्तवत्सु च गर्हितम्॥18॥
 जीर्णे हितं मितं चाद्यान्न वेगानीरयेद्बलात्।
 न वेगितोऽन्यकार्यः स्यान्नाजित्वा साध्यमामयम्॥19॥
 सुखार्थाः सर्वभूतानां मताः सर्वाः प्रवृत्तयः।
 सुखं च न विना धर्मात्तस्माद्धर्मपरो भवेत्॥20॥
 भक्त्या कल्याणमित्राणि सेवेतेतरदूरगः।
 हिंसास्तेयाऽन्यथाकामं पैशुन्यं परुषानृते॥21॥
 सम्भिन्नाऽलापं व्यापादमभिध्या-दृग्विपर्ययम्।
 पापं कर्मेति दशधा कायवाङ्मानसैस्त्यजेत्॥22॥
 अवृत्ति-व्याधि-शोकाऽऽतनिनुवर्तेत शक्तितः।
 आत्मवत्सततं पश्येदपि कीटपिपीलिकम्॥23॥
 अर्चयेद् देव-गो-विप्र-वृद्ध-वैद्य-नृपाऽतिथीन्।
 विमुखान्नार्थिनः कुर्यान्नाऽवमन्येत नाऽक्षिपेत्॥24॥
 उपकारप्रधानः स्यादपकारपरेऽप्यरौ।
 सम्पद्विपत्स्वेकमना, हेतावीर्ष्येत्फले न तु॥25॥
 काले हितं मितं ब्रूयादविसंवादि पेशलम्।
 पूर्वाभिभाषी, सुमुखः सुशीलः करुणा-मृदुः॥26॥
 नैकः सुखी, न सर्वत्र विश्रब्धो, न च शङ्कितः।
 न कञ्चिदात्मनः शत्रुं नात्मानं कस्यचिद्विपुम्॥27॥

प्रकाशयेन्नापमानं न च निःस्नेहतां प्रभोः।
 जनस्याऽऽशयमालक्ष्य यो यथा परितुष्यति॥28॥
 तं तथैवाऽनुवर्तेत पराराधनपण्डितः।
 न पिडयेदिन्द्रियाणि न चैतान्यतिलालयेत्॥29॥
 त्रिवर्गशून्यं नाऽरम्भं भजेत्तं चाविरोधयन्।
 अनुयायात्प्रतिपदं सर्वधर्मेषु मध्यमाम्॥30॥
 नीच-रोम-नख-श्मश्रुर्निर्मलाङ्घ्रिमलायनः।
 स्नानशीलः सुसुरभिः सुवेषोऽनुल्बणोज्ज्वलः॥31॥
 धारयेत्सततं रत्नसिद्धमन्त्रमहौषधीः।
 साऽऽतपत्र-पदत्राणो विचरेद्युगमात्रदृक्॥32॥
 निशि चाऽऽत्ययिके कार्ये दण्डि मौली सहायवान्।
 चैत्यपूज्यध्वजाऽशास्तच्छायाभस्मतुषाऽशुचीन्॥33॥
 नाऽऽक्रामेच्छर्करालोष्टबलिस्नानभुवोऽपि च।
 नदीं तरेन्न बाहुभ्यां, नाऽग्निस्कन्धमभिव्रजेत्॥34॥
 सन्दिग्धनावं वृक्षं च नाऽरोहेद् दुष्टयानवत्।
 नासंवृतमुखः कुर्यात्क्षुतिहास्यविजृम्भणम्॥35॥
 नासिकां न विकुष्णीयान्नाकस्माद्विनिवर्तयेत्।
 नाङ्गैश्चेष्टेत विगुणं, नाऽऽसीतोत्कटकश्चिरम्॥36॥
 देहवाक्_चेतसां चेष्टाः प्राक् श्रमाद्विनिवर्तयेत्।
 नोर्ध्वजानुश्रिरं तिष्ठेत् नक्तं सेवेत न द्रुमम्॥37॥
 तथा चत्वरचैत्यान्तश्चतुष्पथसुरालयान्।
 सूनाऽऽटवीशून्यगृहश्मशाननि दिवाऽपि न॥38॥
 सर्वथेक्षेत नाऽऽदित्यं, न भारं शिरसा वहेत्।
 नेक्षेत प्रततं सूक्ष्मं दीप्ताऽमेध्याऽप्रियाणि च॥39॥
 मद्यविक्रय-सन्धान-दानाऽऽदानानि नाऽऽचरेत्।
 पुरोवाताऽऽतप-रजस्तुषारपरुषाऽनिलान्॥40॥
 अनृजुः क्षवथूद्गारकासस्वप्नान्नमैथुनम्।
 कूलच्छायां नृपद्विष्टं व्यालदंष्ट्रिविषाणिनः॥41॥
 हीनानार्यातिनिपुणसेवां विग्रहमुत्तमैः।
 सन्ध्यास्वभ्यवहारस्त्रीस्वप्नाध्ययनचिन्तनम्॥42॥
 शत्रु-सत्र-गणाऽऽकीर्ण-गणिका-पणिकाऽशनम्।
 गात्रवक्रनखैर्वाद्यं हस्तकेशाऽवधूननम्॥43॥

तोयाग्निपूज्यमध्येन यानं धूमं शवाश्रयम्
 मद्यातिसक्तिं विश्रम्भस्वातन्त्र्ये स्त्रीषु च त्यजेत्॥44॥
 आचार्यः सर्वचेष्टासु लोक एव हि धीमतः।
 अनुकुर्यात्तमेवातो लौकिकेऽर्थे परीक्षकः॥45॥
 आर्द्रसन्तानता त्यागः कायवाक्चेतसां दमः।
 स्वार्थबुद्धिः परार्थेषु पर्याप्तमिति सद्ब्रतम्॥46॥
 नक्तंदिनानि मे यान्ति कथम्भूतस्य सम्प्रति।
 दुःखभाङ् न भवत्येव नित्यं सन्निहितस्मृतिः॥47॥
 इत्याचारः समासेन, यं प्राप्नोति समाचरन्।
 आयुरारोग्यमैश्वर्यं यशो लोकांश्च शाश्वतान्॥48॥
 इति श्रीवैद्यपतिसिंहगुप्तसूनु श्रीमद्भागभटविरचिता-
 यामष्टाङ्गहृदयसंहितायां सूत्रस्थाने दिन-
 चर्या नाम द्वितीयोऽध्यायः॥2॥
 तृतीयोऽध्यायः
 अथात ऋतुचर्याध्यायं व्याख्यास्यामः।
 इति ह स्माहुरात्रेयादयो महर्षयः।
 मासैर्द्विसंख्यैर्माघाद्यैः क्रमात् षड् ऋतवः स्मृताः।
 शिशिरोऽथ वसन्तश्च ग्रीष्मो वर्षाशरद्धिमाः॥1॥
 शिशिराद्यास्त्रिभिस्तैस्तु विद्यादयनमुत्तरम्।
 आदानं च, तदादत्ते नृणां प्रतिदिनं बलम्॥2॥
 तस्मिन् ह्यत्यर्थतीक्ष्णोष्णरूक्षा मार्गस्वभावतः।
 आदित्यपवनाः सौम्यान् क्षपयन्ति गुणान् भुवः॥3॥
 तिक्तः कषायः कटुको बलिनोऽत्र रसाः क्रमात्।
 तस्मादादानमाग्नेयम् ऋतवो दक्षिणायनम्॥4॥
 वर्षादयो विसर्गश्च यद्वलं विसृजत्ययम्।
 सौम्यत्वाद्ग्नौ सोमो हि बलवान् हीयते रविः॥5॥
 मेघवृष्ट्यनिलैः शीतैः शान्ततापे महीतले।
 स्निग्धाश्चेहाम्ललवणमधुरा बलिनो रसाः॥6॥
 शीतेऽग्र्यं वृष्टिघर्मेऽल्पं बलं मध्यं तु शेषयोः।
 बलिनः शीतसंरोधाद्धेमन्ते प्रबलोऽनलः॥7॥
 भवत्यल्पेन्धनो धातून् स पचेद्वायुनेरीतः।
 अतो हिमेऽस्मिन्सेवेत् स्वाद्वम्ललवणान् रसान्॥8॥

दैर्घ्यान्निशानामेतर्हि प्रातरेव बुभुक्षितः।
 अवश्यकार्यं सम्भाव्य यथोक्तं शीलयेदनु॥9॥
 वातघ्नतैलैरभ्यङ्गं मूर्ध्नि तैलं विमर्दनम्।
 नियुद्धं कुशलैः सार्धं पादाघातं च युक्तितः॥10॥
 कषायापहतस्नेहस्ततः स्नातो यथाविधि।
 कुङ्कुमेन सदर्पेण प्रदिग्धोऽगुरुधूपितः॥11॥
 रसान् स्निग्धान् पलं पुष्टं गौडमच्छसुरां सुराम्।
 गोधूमपिष्टमाषेक्षुक्षीरोत्थविकृतीः शुभाः॥12॥
 नवमन्त्रं वसां तैलं, शौचकार्यं सुखोदकम्।
 प्रावाराऽऽजिन-कौशेय-प्रवेणी-कौचवाऽऽस्तृतम्॥13॥
 उष्णस्वभावैर्लघुभिः प्रावृतः शयनं भजेत्।
 युक्त्याऽर्ककिरणान् स्वेदं पादत्राणं च सर्वदा॥14॥
 पीवरोरुस्तनश्रोण्यः समदाः प्रमदाः प्रियाः।
 हरन्ति शीतमुष्णाङ्गयो धूपकुङ्कुमयौवनैः॥15॥
 अङ्गारतापसंतप्तगर्भभूवेश्मचारिणः।
 शीतपारुष्यजनितो न दोषो जातु जायते॥16॥
 अयमेव विधिः कार्यः शिशिरेऽपि विशेषतः।
 तदा हि शीतमधिकं रौक्ष्यं चादानकालजम्॥17॥
 कफश्चितो हि शिशिरे वसन्तेऽर्कशुतापितः।
 हत्वाऽग्निं कुरुते रोगानतस्तं त्वरया जयेत्॥18॥
 तीक्ष्णैर्वमननस्याद्यैर्लघुरुक्षैश्च भोजनैः।
 व्यायामोद्धर्तनाघातैर्जित्वा श्लेष्माणमुल्बणम्॥19॥
 स्नातोऽनुलिप्तः कर्पूरचन्दनाऽगुरुकुङ्कुमैः।
 पुराणयवगोधूमक्षौद्रजाङ्गलशूल्यभुक्॥20॥
 सहकाररसोन्मिश्रानास्वाद्य प्रिययाऽर्पितान्।
 प्रियाऽऽस्यसङ्गसुरभीन् प्रियानेत्रोत्पलाङ्कितान्॥21॥
 सौमनस्यकृतो हृद्यान्वयस्यैः सहितः पिबेत्।
 निर्गदानासवारिष्ठसीधुमार्द्धीकमाधवान्॥22॥
 शृङ्गवेराम्बु साराम्बु मध्वम्बु जलदाम्बु च।
 दक्षिणाऽनिलशीतेषु परितो जलवाहिषु॥23॥
 अदृष्टनष्टसूर्येषु मणिकुट्टिमकान्तिषु।
 परपुष्टविघुष्टेषु कामकर्मान्तभूमिषु॥24॥

विचित्रपुष्पवृक्षेषु काननेषु सुगन्धिषु
 गोष्ठीकथाभिश्चित्राभिर्मध्याह्नं गमयेत्सुखी॥25॥
 गुरुशीतदिवास्वप्नस्निग्धाम्लमधुरांस्त्यजेत्
 तीक्ष्णांशुरतितीक्ष्णांशुर्गीष्मे संक्षिपतीव यत्॥26॥
 प्रत्यहं क्षीयते श्लेष्मा तेन वायुश्च वर्धते
 अतोऽस्मिन्पटुकङ्कम्लव्यायामार्ककरांस्त्यजेत्॥27॥
 भजेन्मधुरमेवान्नं लघु स्निग्धं हिमं द्रवम्
 सुशीततोयसिक्ताङ्गो लिह्यात्सकून् सर्शकरान्॥28॥
 मद्यं न पेयं, पेयं वा स्वल्पं, सुबहुवारि वा
 अन्यथा शोफशैथिल्यदाहमोहान् करोति तत्॥29॥
 कुन्देन्दुधवलं शालिमशनीयाज्जाङ्गलैः पलैः
 पिबेद्रसं नातिघनं रसालां रागखाण्डवौ॥30॥
 पानकं पञ्चसारं वा नवमृद्भाजने स्थितम्
 मोचचोचदलैर्युक्तं साम्लं मृण्मयशुक्तिभिः॥31॥
 पाटलावासितं चाम्भः सकर्पूरं सुशीतलम्
 शशाङ्ककिरणान् भक्ष्यान् रजन्यां भक्षयन् पिबेत्॥32॥
 ससितं माहिषं क्षीरं चन्द्र-नक्षत्रशीतलम्
 अभ्रङ्गमहाशालतालरुद्धोष्णरश्मिषु॥33॥
 वनेषु माधवीश्लिष्टद्राक्षास्तबकशालिषु
 सुगन्धिहिमपानीयसिच्यमानपटालिके॥34॥
 कायमाने चिते चूतप्रवालफललुम्बिभिः
 कदलीदलकह्लारमृणालकमलोत्पलैः॥35॥
 कोमलैः कल्पिते तल्पे हसत्कुसुमपल्लवे
 मध्यंदिनेऽर्कतापार्तः स्वप्याद्द्वारागृहेऽथवा॥36॥
 पुस्तस्री-स्तन-हस्ताऽऽस्यप्रवृत्तोशीरवारिणि
 निशाकरकराकीर्णे सौधपृष्ठे निशासु च॥37॥
 आसना स्वस्थचित्तस्य चन्दनार्द्रस्य मालिनः
 निवृत्तकामतन्त्रस्य सुसूक्ष्मतनुवाससः॥38॥
 जलार्द्रास्तालवृन्तानि विस्तृताः पद्मिनीपुटाः
 उत्क्षेपाश्च मृदुत्क्षेपा जलवर्षिहिमानिलाः॥39॥
 कर्पूरमल्लिकामाला हाराः सहरिचन्दनाः
 मनोहरकलालापाः शिशवः सारिकाः शुकाः॥40॥

मृणालवलयः कान्ताः प्रोत्फुल्लकमलोज्वलाः।
जङ्गमा इव पद्मिन्यो हरन्ति दयिताः क्लमम्॥41॥
आदानग्लानवपुषामग्निः सन्नोऽपि सीदति।
वर्षासु दोषैर्दुप्यन्ति तेऽम्बुलम्बाम्बुदेऽम्बरे॥42॥
सतुषारेण मरुता सहसा शीतलेन च।
भूबाष्पेणाम्लपाकेन मलिनेन च वारिणा॥43॥
वह्निनैव च मन्देन, तेष्वित्यन्योन्यदूषिषु।
भजेत्साधारणं सर्वमूष्मणस्तेजनं च यत्॥44॥
आस्थापनं शुद्धतनुर्जीर्णं धान्यं रसान् कृतान्।
जाङ्गलं पिशितं यूषान् मध्वरिष्टं चिरन्तनम्॥45॥
मस्तु सौवर्चलाढ्यं वा पञ्चकोलाऽवचूर्णितम्।
दिव्यं कौपं श्रुतं चाम्भो भोजनं त्वतिदुर्दिने॥46॥
व्यक्ताम्ललवणस्नेहं संशुष्कं क्षौद्रवल्लघु।
अपादचारी सुरभिः सततं धूपिताम्बरः॥47॥
हर्म्यपृष्ठे पसेद्बाष्पशीतशीकरवर्जिते।
नदीजलोदमन्थाहः स्वप्नायासातपांस्त्यजेत्॥48॥
वर्षाशीतोचितताङ्गानां सहसैवार्करश्मिभिः।
तप्तानां सञ्चितं वृष्टौ पित्तं शरदि कुप्यति॥49॥
तज्जयाय घृतं तिक्तं विरेको रक्तमोक्षणम्।
तिक्तं स्वग्दु कषायं च क्षुधितोऽन्नं भजेत्लघु॥50॥
शालिमुद्गसिताधात्रीपटोलमधुजाङ्गलम्।
तप्तं तप्तंशुकिरणैः शीतं शीतांशुरश्मिभिः॥51॥
समन्तादप्यहोरात्रमगत्योदयनिर्विषम्।
शुचि हंसोदकं नाम निर्मलं मलजिज्जलम्॥52॥
नाभिष्यन्दि न वारुक्षं पानादिष्वमृतोपमम्।
चन्दनोशीरकपूर्मुक्तास्रग्वसनोज्वलः॥53॥
सौधेषु सौधधवलां चन्द्रिकां रजनीमुखे।
तुषारक्षारसौहित्यदधितैलवसाऽतपान्॥54॥
तीक्ष्णमद्यदिवास्वप्नपुरोवातान् परित्यजेत्।
शीते वर्षासु चाद्यांस्त्रीन्वसन्तेऽन्त्यान् रसान्भजेत्॥55॥
स्वादुं निदाघे, शरदि स्वादुतिक्तकषायकान्।
शरद्वसन्तयो रूक्षं शीतं घर्मघनान्तयोः॥56॥

अन्नपानं समासेन विपरीतमोऽन्यदा।
 नित्यं सर्वरसाभ्यासः स्वस्वाधिक्यमृतावृतौ॥57॥
 ऋत्वोरन्त्यादिसप्ताहावृतुसन्धिरिति स्मृतः।
 तत्र पूर्वो विधिस्त्याज्यः सेवनीयोऽपरः क्रमात्॥58॥
 असात्म्यजा हि रोगाः स्युः सहसा त्यागशीलनात्॥58 ॥
 इति श्रीवैद्यपतिसिंहगुप्तसूनुश्रीमद्वाग्भटविरचित्ता
 यामष्टाङ्गहृदसंहितायां सूत्रस्थाने ऋतु-
 चर्या नाम तृतीयोऽध्यायः॥
 4 चतुर्थोऽध्यायः
 अथातो रोगानुत्पादनीयाध्यायं व्याख्यास्यामः।
 इति ह स्माहुरात्रेयादयो महर्षयः।
 वैगान्न धारयेद्वातविण्मूत्रक्षवत्तृट्_क्षुधाम्।
 निद्राकासभ्रमश्वासजृम्भाऽश्रुच्छर्दिरेतसाम्॥1॥
 अधोवातस्य रोधेन गुल्मोदावर्तरुक्_क्लमाः।
 वातमूत्रशकृत्सङ्गदृष्ट्यग्निवधहृद्गदाः॥2॥
 ष्नेहस्वेदविधिस्तत्र वर्तयो भोजनानि च।
 ष्पानानि बस्तयश्चैव शस्तं वातानुलोमनम्॥3॥
 शकृतः पिण्डिकोद्वेष्टप्रतिश्यायशिरोरुजः।
 ऊर्ध्ववायुः परीकर्तो हृदयस्योपरोधनम्॥4॥
 मुखेन विट्_प्रवृत्तिश्च पूर्वोक्ताश्चामयाः स्मृताः।
 अङ्गभङ्गाश्मीवस्तिमेद्द्रवक्षणवेदनाः॥5॥
 मूत्रस्य रोधात्पूर्वे च प्रायो रोगास्तदौषधम्।
 वर्त्यभ्यङ्गावगाहाश्च स्वेदनं बस्तिकर्म च॥6॥
 अन्नापानं च विड्_भेदि विड्_रोधोत्थेषु यक्ष्मसु।
 मूत्रजेषु तु पाने च प्राग्भक्तं शस्यते घृतम्॥7॥
 जीर्णान्तिकं चोत्तमया मात्रया योजनाद्वयम्।
 अवपूडकमेतच्च संज्ञितंधारणात्पुनः॥8॥
 उद्गारस्यारुचिः कम्पो विबन्धो हृदयोरसोः।
 आध्मानकासहिध्माश्च हिध्मावत्तत्र भेषजम्॥9॥
 शिरोर्तिन्द्रियदौर्बल्यमन्यास्तम्भार्दितं क्षुतेः।
 तीक्ष्णधूमाञ्जनाघ्राणनावनार्कविलोकनैः॥10॥
 प्रवर्तयेत्क्षुतिं सक्तां स्नेहस्वेदौ च शीलयेत्।

शोषाङ्गसादबाधिर्यसम्मोहभ्रमहृद्गदाः॥11॥
 तृष्णाया निग्रहात्तत्र शीतः सर्वो विधिर्हितः।
 अङ्गभङ्गारुचिग्लानिकाशर्यशूलभ्रमाः क्षुधः॥12॥
 तत्र योज्यं लघु स्निग्धमुष्णमल्पं च भोजनम्।
 प्निद्राया ष्मोहमूर्धाक्षिगौरवालस्यजृम्भिकाः॥13॥
 अङ्गमर्दश्च, तत्रेष्टः स्वप्नः संवाहनानि च।
 कासस्य रोधत्तद्वृद्धिः श्वासाऽरुचिहृदामयाः॥14॥
 शोषो हिध्मा च, कारयोऽत्र कासहा सुतरां विधिः।
 गुल्महृद्द्रोगसम्मोहाः श्रमश्वासद्विधारितात्॥15॥
 हितं विश्रमणं तत्र वातघ्नश्च क्रियाक्रमः।
 जृम्भायाः क्षववद्रोगाः, सर्वश्चाऽनिलजिद्विधिः॥16॥
 पीनसाक्षिशिरोहृद्बुद्धभन्यास्तम्भाऽरुचिभ्रमाः।
 सगुल्मा बाष्पतस्तत्र स्वपनो मद्यं प्रियाः कथाः॥17॥
 विसर्पकोठकुष्ठाक्षिकण्डूपाण्ड्वामयज्वराः।
 सकासश्वासहृत्त्रासव्यङ्गश्वयथवो वमेः॥18॥
 गण्डूषधूमानाहारा रूक्षं भुक्त्वा तदुद्धमः।
 व्यायामः स्तुतिरस्रस्य शस्तं चात्र विरेचनम्॥19॥
 साक्षारलवणं तैलमभ्यङ्गार्थं च शस्यते।
 शुक्रात्तत्स्रवणं गुह्यवेदनाश्वयथर्ज्वरः॥20॥
 हृद्द्वयथा मूत्रसङ्गाऽङ्ग-भङ्ग-वृद्ध्यश्मषण्डताः।
 ताम्रचूडसुराशालिबस्त्यभ्यङ्गाऽवगाहनम्॥21॥
 बस्तिशुद्धिकरैः सिद्धं भजेत्क्षीरं प्रियाः स्त्रियः।
 तृट्-शूलार्तं त्यजेत् क्षीणं विड्वमं वेगरोधिनम्॥22॥
 रोगाः सर्वेऽपि जायन्ते वेगोदीरणधारणैः।
 निर्दिष्टं साधनं तत्र भूयिष्ठं ये तु तान् प्रति॥23॥
 तत्श्चानेकधा प्रायः पवनो यत्प्रकुप्यति।
 अन्नपानौषधं तस्य युञ्जीताऽतोऽनुलोमनम्॥24॥
 धारयेत्तु सदा वेगान् हितैषी प्रेत्य चेह च।
 लोभेष्यद्वेषमात्सर्यरागादीनां जितेन्द्रियः॥25॥
 यतेत च यथाकालं मलानां शोधनं प्रति।
 अत्यर्थसञ्चितास्तो हि क्रुद्धाः स्युर्जीवितच्छिदः॥26॥
 दोषाः कदाचित्कुप्यन्ति जिता लङ्घनपाचनैः।

ये तु संशोधनैः शुद्धा न तेषां पुनरुद्भवः॥27॥
 यथाक्रमं यथायोगमत उर्ध्वं प्रयोजयेत्
 रसायनानि सिद्धानि वृष्ययोगांश्च कालवित्॥28॥
 भेषजक्षपिते पथ्यमाहारैर्बृहणं क्रमात्
 शालिषष्टिकगोधूममुद्गमांसघृतादिभिः॥29॥
 हृद्यदीपनभैषज्यसंयोगाद्बुचिपक्तिदैः।
 साभ्यङ्गोद्धर्तनस्नाननिरुहस्नेहबस्तिभिः॥30॥
 तथा स लभते शर्म सर्वपावकपाटवम्
 धीवर्णेन्द्रियवैपुल्यं वृषतां दैर्ध्यमायुषः॥31॥
 ये भूतविषवाय्वग्निक्षतभङ्गादिसम्भवाः।
 कामक्रोधभयाद्याश्च ते स्युरागन्तवो गदाः॥32॥
 त्यागः प्रज्ञाऽपराधानामिन्द्रियोपशमः स्मृतिः।
 देशकालात्मविज्ञानं सद्वृत्तस्यानुवर्तनम्॥33॥
 [अथर्वविहिता शान्तिः प्रतिकूलग्रहार्चनम्
 भूताद्यस्पर्शनोपायो निर्दिष्टश्च पृथक् पृथक्॥]
 अनुत्पत्यै समासेन विधिरेष प्रदर्शितः।
 निजागन्तुविकाराणामुत्पन्नानां च शान्तये॥34॥
 शातोद्भवं दोषचयं वसन्ते
 विशोधयन् ग्रीष्मजमभ्रकाले।
 घनात्यये वार्षिकमाशु सम्यक्
 प्राप्नोति रोगानृतुजान्न जातु॥35॥
 नित्यं हिताहारविहारसेवी
 समीक्ष्यकारी विषयेष्वसक्तः।
 दाता समः सत्यपरः क्षमावान्
 आप्तोपसेवी च भवत्यरोगः॥36॥
 इति श्रीवैद्यपतिसिंहगुप्तसूनुश्रीमद्भागभटविरचिता-
 यामष्टाङ्गहृद्यसंहितायां सूत्रस्थाने रोगानुत्पादनीयो नाम चतुर्थोऽध्यायः॥4॥
 पञ्चमोऽध्याय
 अथातो द्रव-द्रव्य-विज्ञानीयमध्यायं व्याख्यास्यामः
 इति हस्माहुरात्रेयादयो महर्षयः।
 जीवनं तर्पणं हृद्यं ह्लादि बुद्धिप्रबोधनम्
 तन्वव्यक्तरसं मृष्टं शीतं लघ्वमृतोपमम्॥1॥

गङ्गाम्बु नभसो भ्रष्टं स्पृष्टं त्वर्केन्दुमारुतैः।
 हिताहितत्वे तद्भूयो देशकालावपेक्षते॥2॥
 येनाऽभिवृष्टममलं शाल्यन्नं राजतस्थितम् ।
 अक्लिन्नमविवर्णं च तत्पेयं गाङ्गम् अन्यथा॥3॥
 सामुद्रं तन्न पातव्यं मासादाश्वयुजाद्विना।
 ऐन्द्रमम्बुसुपात्रस्थमविपन्नं सदा पिबेत्॥4॥
 तदभावे च भूमिष्ठमान्तरिक्षानुकारि यत्।
 शुचिपृथ्वसितश्वेते देशेऽर्कपवनाहतम्॥5॥
 न पिबेत्पङ्कशैवाल-तृणपर्णाविलास्तृतम्।
 सूर्येन्दुपवनादृष्टमभिवृष्टं घनं गुरु॥6॥
 फेनिलं जन्तुमत्तसं दन्तग्राह्यतिशैत्यतः।
 अनार्तवं च यद्विव्यमार्तवं प्रथमं च यत्॥7॥
 लूतादितन्तुविण्मूत्रविषसंश्लेषदूषितम्।
 पश्चिमोदधिगाः शाघ्रवहा याशतामलोदकाः॥8॥
 पथ्याःसमासात्ता नद्यो निपरीतास्त्वतोऽन्यथा।
 उपालास्फालनाक्षेप-विच्छेदैः खेदितोदकाः॥9॥
 हिमवन्मलयोद्भूताः पथ्या,स्ता एव च स्थिराः।
 कृमिश्लीपदहृत्कण्ठ-शिरोरोगान् प्रकुर्वते॥10॥
 प्राच्याऽऽवन्त्यपरानतोत्था दुर्नामानि, महेन्द्रजाः।
 उदरश्लीपदातङ्गान्, सह्यविन्ध्योद्भवाः पुनः॥11॥
 कुष्ठपाण्डुशिरोरोगान्, दोषध्न्यः पारियात्रजाः।
 बलपौरुषकारिण्यः, सागराम्भस्त्रिदोषकृत्॥12॥
 विद्यात्कूपतडागादीन् जाङ्गलानूपशैलतः।
 नाम्बु पेयमशक्त्या वा स्वल्पमल्पाग्निगुल्मिभिः॥13॥
 पाण्डूदरातिरसार्शो-ग्रहणीशोषशोथिभिः।
 ऋते शरन्निदाघाभ्यां पिबेत्स्वस्थोऽपि चाल्पशः॥14॥
 समस्थूलकृशा भक्त-मध्यान्तप्रथमाम्बुपाः।
 शीतं मदात्ययग्लानि-मूर्च्छाच्छर्दिश्रमभ्रमान्॥15॥
 तृष्णोष्णदाहपित्तास्र-विषाण्यम्बु नियच्छति।
 दीपनं पाचनं कण्ठ्यं लघूष्णं बस्तिशोधनम्॥16॥
 हिध्माऽऽध्मानाऽनिल-श्लेष्म-सद्यः शुद्धिर्नवज्वरे।
 कासाऽऽम-पीनस-श्वास-पार्श्वरुक्षु च शस्यते॥17॥

अनभिष्यन्दि लघु च तोयं क्वथितशीतलम्
 पित्तयुक्ते हितं दोषे व्युषितं तत् त्रिदोषकृत्॥18॥
 नारिकेरोदकं स्निग्धं स्वादु वृष्यं हिमं लघु
 तृष्णा-पित्ताऽनिलहरं दीपनं बस्तिशोधनम्॥19॥
 वर्षासु दिव्यनादेये परं तोये वराऽवरे
 स्वादुपारकरसं स्निग्धमोजस्यं धातुवर्धनम्॥20॥
 वातपित्तहरं वृष्यं श्लेष्मलं गुरु शीतलम्
 प्रायः पयोऽत्र गव्यं तु जीवनीयं रसायनम्॥21॥
 क्षतक्षीणहित मेध्यं बल्यं स्तन्यकरं सरम्
 श्रम-भ्रम-मदाऽलक्ष्मीश्वास-कासाऽतितृट्-क्षुधः॥22॥
 जीर्णज्वरं मूत्रकृच्छ्रं रक्तपित्तं च नाशयेत्
 हितमत्यग्न्यनिद्रेभ्यो गरीयो माहिषं हिमम्॥23॥
 अल्पाम्बुपानव्ययाम-कटुतिक्ताशनैर्लघु
 आजं शोषज्वरश्वास-रक्तपित्तातिसारजित्॥24॥
 ईषद्रूक्षोष्णलवणमौष्ट्रकं दीपनं लघु
 शस्तं वातकफानाह-कृमिशोफोदरार्शसाम्॥25॥
 मानुषं वातपित्तासृगभिघाताक्षिरोगजित्
 तर्पणाऽऽश्चोतनैर्नस्यैः अहृद्यं तूष्णमाविकम्॥26॥
 वातव्याधिहरं हिध्मा-श्वासपित्तकफप्रदम्
 हस्तिन्याः स्थैर्यकृद् बाढमृष्णं त्वैकशफं लघु॥27॥
 शाखावातहरं साम्ल-लवणं जडताकरम्
 पयोऽभिष्यन्दि गुर्वामं, युक्त्या शृतमतोऽन्यथा॥28॥
 भवेद्गरीयोऽतिश्रुतं, धारोष्णममृतोपमम्
 अम्लपाकरसं ग्राहि गुरुष्णं दधि वातजित्॥29॥
 मेदः शुक्रबलश्लेष्म-पित्तरक्ताऽग्निशोफकृत्
 रोचिष्णु शस्तमरुचौ शीतके विषमज्वरे॥30॥
 पीनसे मूत्रकृच्छे च, रुक्षे तु ग्रहणीगदे
 नैवाद्यान्निशि नैवोष्णं वसन्तोष्णशरत्सु न॥31॥
 नामुद्गसूपं नाक्षौद्रं तन्नाघृतसितोपलम्
 न चानामलकं नापि नित्यं नोऽमन्दमन्यथा॥32॥
 ज्वरासृक्-पित्तवीसर्प-कुष्ठपाण्डुभ्रमप्रदम्
 तक्रं लघु कषायाम्लं दीपनं कफवातजित्॥33॥

शोफोदराशोग्रहणी-दोषमूत्रग्रहाऽरुचीः।
 प्लीहगुल्मघृतव्यापद्-गरपाण्ड्वामयान् जयेत्॥34॥
 तद्वन्मस्तु सरं स्रोतः शोधि विष्टम्भजिल्लघु
 नवनीतं नवं वृष्णं शीतं वर्णबलाग्निकृत्॥35॥
 सङ्ग्राहि वातपित्तासृक्-क्षयाशोऽर्दितकासजित्
 क्षीरोद्भवं तु सङ्ग्रहि, रक्तपित्ताक्षिरोगजित्॥36॥
 शस्तं धीस्मृति-मेधाग्निबलायुः शुक्रचक्षुषाम्
 बालवृद्धप्रजाकान्तिसौकुमार्यस्वरार्थिनाम्॥37॥
 क्षतक्षीणपरीसर्प-शस्त्राग्निग्लपितात्मनाम्
 वातपित्तविषोन्माद-शोषाऽलक्ष्मीज्वरापहमत्॥38॥
 स्नेहानामुत्तमं शीतं वयसः स्थापनं परम्
 सहस्रवीर्यं विधिभिर्घृतं कर्मसहस्रकृत्॥39॥
 मदापस्मारमूच्छर्य-शिरः कर्णाक्षियोनिजान्
 पुराणं जयति व्याधीन् व्रणशोधनरोपणम्॥40॥
 बल्याः किलाट-पीयूषकूर्चिकामोरणादयः।
 शुक्रनिद्राकफकरा विष्टम्भिगुरुदोषलाः॥41॥
 गव्ये क्षीरघृते श्रेष्ठे निन्दिते चाविसम्भवे।
 इक्षोः रसो गुरुः स्निग्धो बृंहणः कफमूत्रकृत्॥42॥
 वृष्यः शीतोऽस्रपित्तघ्नः स्वादुपाकरसो रसः।
 सोऽग्रे सलवणो, दन्त-पीडितः शर्करासमः॥43॥
 मूलाऽग्रजन्तुजग्धादि-पीडनान्मलसङ्करात्
 किञ्चित्कालं विधृत्या च विकृतिं याति यान्त्रिकः॥44॥
 विदाही गुरुविष्टम्भी तेनासौ तत्र पौण्ड्रकः।
 शैत्यप्रसादमाधुर्यैर्वरस्तमनुवांशिकः॥45॥
 शतपर्वक-कान्तार-नैपालाद्यास्ततः क्रमात्
 सकषाराः सकषायाश्च सोष्णाः किञ्चिद्विदाहिनः॥46॥
 फाणितं गुर्वभिष्यन्दि चयकृन्मूत्रशोधनम्
 नातिश्लेष्मकरो धौतः सृष्ट-मूत्र-शकृद्-गुडः॥47॥
 प्रभूतकृमिमज्जासृङ्-मेदोमांसकफोऽपरः।
 हृद्यः पुराणः पथ्यश्चः नवः श्लेषमाऽग्निसादकृत्॥48॥
 वृष्याः क्षतक्षीणहिता रक्तपित्तानिलापहाः।
 मत्स्यण्डिकाखण्डसिताः क्रमेण गुणवत्तमाः॥49॥

तद्गुणा तिक्तमधुरा कषाया यासशर्करा।
 दाहतृट्_च्छर्दिमूर्च्छासृक्तिधन्यः सर्वशर्कराः॥50॥
 शर्करेश्चुविकाराणां फाणितं च वराऽवरे।
 चक्षुष्यं छेदि तृट्_श्लेष्मविषहिध्मास्रपित्तनुत्॥51॥
 मेहकुष्ठकृमिच्छार्दशवासकासातिसारजित्।
 व्रणशोधनसन्धानरोपणं वातलं मधु॥52॥
 रूक्षं कषायमधुरं, तत्तुल्या मधुशर्करा।
 उष्णमुष्णार्तमुष्णे च युक्तं चोष्णैर्निहन्ति तत्॥53॥
 प्रच्छर्दने निरुहे च मधूष्णं न निवार्यते।
 अलब्धपाकमाश्वेव तयोर्यस्मान्निवर्तते॥54॥
 तैलं स्वयोनिवत्तत्र मुख्यं तीक्ष्णं व्यवायि च।
 त्वग्दोषकृदचक्षुष्यं सूक्ष्मोष्णं कफकृन्न च॥55॥
 कृशानां बृंहणायाऽलं स्थूलानां कर्शनाय च।
 वद्धवित्कं कृमिघ्नं च संस्कारात्सर्वरोगजित्॥56॥
 सतिक्तोषणमैरण्डं तैलं स्वादु सरं गुरु।
 वर्ध्मगुल्मानिलकफान् विषमज्वरम्॥57॥
 रुक्_शोफौ च कटीगुह्य-कोष्ठपृष्ठाश्रयौ जयेत्।
 तीक्ष्णोष्णं पिच्छिलं विस्रं रक्तैरण्डोद्भवं त्वति॥58॥
 कटूष्णं सार्षपं तीक्ष्णं कफशुक्रानिलापहम्।
 लघु पित्तास्रकृत् कोषकुष्ठार्शोव्रणजन्तुजित्॥59॥
 आक्षं स्वादु हिमं केश्यं गुरु पित्तानिलापहम्।
 नात्युष्णं निम्बजं तिक्तं कृमिकुष्ठकफप्रणुत्॥60॥
 उमाकुसुम्भजं चोष्णं त्वग्दोषकफपित्तकृत्।
 वसा मज्जा च वातघ्नौ बलपित्तकफप्रदौ॥61॥
 मांसानुग स्वरूपौ च, विद्यान्मेदोऽपि ताविव।
 दिपनं रोचनं मद्यं तीक्ष्णोष्णं तुष्टिपुष्टिदम्॥62॥
 सस्वादुतिक्तकटुकम् अम्लपाकरसं सरम्।
 सकषायं स्वरारोग्य-प्रतिभावर्यकृल्लघु॥63॥
 नष्टनिद्राऽतिनिद्रेभ्यो हितं पित्तास्रदूषणम्।
 कृशस्थूलहितं रूक्षं सूक्ष्मं स्रोतोविशोधनम्॥64॥
 वातश्लेष्महरं युक्त्या पीतं विषवदन्यथा।
 गुरु त्रिदोषजननं नवं जीर्णमतोऽन्यथा॥65॥

पेयं नोष्णोपचारेण न विरिक्तक्षुधातुरैः।
 नात्यर्थतीक्ष्णमृद्वल्प-सम्भारं कलुषं न च॥66॥
 गुल्मोदराशोग्रहणी-शोषहृत् स्नेहनो गुरुः।
 सुराऽनिलघ्नी मेदोऽसृक् स्तन्यमूत्रकफावहा॥67॥
 तद्गुणा वारुणी हृद्या लघुस्तीक्ष्णा निहन्ति च।
 शूलकासवमिशवास-विबन्धाध्मानपीनसान्॥68॥
 नातितीव्रमदा लघ्वी पथ्या बैभीतकी सुरा।
 व्रणे पाण्ड्वामये कुष्ठे न चात्यर्थं विरुध्यते॥69॥
 विष्टम्भिनी यवसुरा गुर्वी रूक्षाऽति(त्रि)दोषला।
 यथाद्रव्यगुणोऽरिष्टः सर्वमद्यगुणाधिकः॥70॥
 ग्रहणीपाण्डुकुष्ठार्शः शोफशोषोदरज्वरान्।
 हन्ति गुल्मकृमिप्लीहः कषायकटुवातलः॥71॥
 मार्द्वीकं लेखनं हृद्यं नात्युष्णं मधुरं सरम्।
 अल्पपित्तानिलं पाण्डुमेहार्शः कृमिनाशनम्॥72॥
 अस्मादल्पा तरगुणं खार्जूरं वातलं गुरु।
 शार्करः सुरभिः स्वादुर्हृद्यो नातिमदो लघुः॥73॥
 सृष्टमूत्रशकृद्वातो गौडस्तर्पणदीपनः।
 वातपित्तकरः सीधुः स्नेहश्लेष्मविकारहा॥74॥
 मेद शोफोदराशोघ्नस्तत्र पक्वरसो वरः।
 छेदी मध्वासवस्तीक्ष्णो मेहपीनसकासजित्॥75॥
 रक्तपित्तकफोत्क्लेदि शुक्तं वातानुलोमनम्।
 भृशोष्णतीक्ष्णरूक्षांम्लं हृद्यं रुचिकरं सरम्॥76॥
 दीपनं शिशिरस्पर्शं पाण्डुदृक्_कृमिनाशनम्।
 गुडेक्षुमद्यामार्द्विक-शुक्तं लघु यथोत्तरम्॥77॥
 कन्दमूलफलाद्यं च तद्वद्विद्यात्तदाऽऽसुतम्।
 शाण्डाकी चासुतं चान्यत्कालाम्लं रोचं लघु॥78॥
 धान्याम्लं भेदि तीक्ष्णोष्णं पित्तकृत्स्पर्शशीतलम्।
 श्रमक्लमहरं रुच्यं दीपनं बस्तिशूलनुत्॥79॥
 शस्तमास्थापने हृद्यं लघु वातकफापहम्।
 एभिरेव गुणैर्युक्ते सौवीरकतुषोदके॥80॥
 कुमिहृद्रोगगुल्मार्शः पाण्डुरोगनिबर्हणे।
 ते क्रमाद्वितुषैर्विद्यात्सतुषैश्चः यवैः कृते॥81॥

मूत्रं गोऽजाविमहिषीगजाश्वोष्ट्रखरोद्भवम्
पित्तलं रूक्षतीक्ष्णोष्णं लवणानुरसं कटु॥82॥
कृमिशोफोदरानाह-शूलपाण्डुकफानिलान्
गुल्मारुचिविषश्वित्र-कुष्ठार्शांसि जयेन्नघु॥83॥
तोय-क्षीरेक्षुतैलानां वर्गेर्मद्यस्य च क्रमात्
इति द्रवैकदेशोऽयं यथास्थूलमुदाहृतः॥84॥
इति श्रीवैद्यपतिसिंहगुप्तसूनुश्रीमद्वाग्भटविरचिता-
यामष्टाङ्गहृदयसंहितायां सूत्रस्थाने द्रवद्रव्य-
विज्ञानीयो नाम पञ्चमोऽध्यायः॥5॥

6 षष्ठोऽध्यायाः

अथातोऽन्नस्वरूपविज्ञानीयमध्यायं व्याख्यास्यामः।
इति ह स्माहुरात्रेयादयो महर्षयः।
रक्तो महान् सकलमस्तूर्णकः शकुनाहृतः।
सारामुखो दीर्घशूको रोध्रशूकः सुगन्धकः॥1॥
पुण्ड्रः पाण्डुः पुण्डरीकः प्रमोदो गौरसारिवौ।
काञ्चनो महिषः शूको दूषकः कुसुमाण्डकः॥2॥
लाङ्गला लोहबालाख्याः कर्दमाः शीतभीरुकाः।
पतङ्गास्तपनीयाश्च ये चान्ये शालयः शुभाः॥3॥
स्वादुपाकरसाः स्निग्धा वृष्या बद्धाल्पवर्चसः।
कषायानुरसाः पथ्या लघवो मूत्रला हिमाः॥4॥
शूकजेषु वरस्तत्र रक्तस्तृष्णात्रिदोषहा।
महांस्तस्यानु कलमस्तं चाप्यनु ततः परे॥5॥
यवका हायनाः पांसु-बाष्पनैषधकादयः।
स्वादूष्णा गुरवः स्निग्धाः पाकेऽम्लाः श्लेष्मपित्तलाः॥6॥
सृष्टमूत्रपुरीषाश्च पूर्वं पूर्वं च निन्दिताः।
स्निग्धो ग्राही लघुः स्वादुस्त्रिदोषघ्नः स्थिरो हिमः॥7॥
षष्टिको व्रीहिषु श्रेष्ठो गौरश्चाऽसितगौरतः।
ततः क्रमान्महाव्रीहि-कृष्णव्रीहि-जतूमुखाः॥8॥
कुक्कुटाण्डकपालाख्य-पारावतक-शूकराः।
वरकोदालकोज्ज्वाल-चीनशारददर्दुराः॥9॥
गन्धनाः कुरुविन्दाश्च गुणैरल्पान्तराः स्मृताः।
स्वादुरम्लविपाकोऽन्यो व्रीहिः पित्तकरोगुरुः॥10॥

बहुमूत्रपुरीषोष्मा, त्रिदोषस्त्वेव पाटलः।
 कङ्गुकोद्रवनीवार-श्यामाकादि हिमं लघु॥11॥
 तृणधान्यं पवनकृल्लेखनं कफपित्तहृत्।
 भग्नसन्धानकृत्तत्र प्रियङ्गुर्बृहणी गुरुः॥12॥
 कोरदूषः परं ग्राही स्पर्शशीतो विषापहः।
 रूक्षः शीतो गुरुः स्वादुः सरो विड्वातकृद्यवः॥13॥
 वृष्यः स्थैर्यकरो मूत्रमेदः पित्तकफान् जयेत्।
 पीनसश्वासकासोरुस्तम्भकण्ठत्वगामयान्॥14॥
 न्यूनो यवादनुयवः रूक्षोष्णो वंशजो यवः।
 वृष्यः शीतो गुरुः स्निग्धो जीवनो वातपित्तहा॥15॥
 सन्धानकारी मधुरो गोधूमः स्थैर्यकृत्सरः।
 पथ्या नन्दीमुखी शीता कषायमधुरा लघुः॥16॥
 मुद्गाढकीमसूरादि शिम्बीधान्यं विबन्धकृत्।
 कषायं स्वादु सङ्ग्राहि कटुपाकं हिमं लघु॥17॥
 मेद श्लेष्मास्रपित्तेषु हितं लेपोपसेकयोः।
 वरोऽत्र मुद्गोऽल्पबलः, कालयस्त्वतिवातलः॥18॥
 राजमाषोऽनिलकरो रूक्षो बहुशुकृद्गुरुः।
 उष्णाः कुलत्थाःपाकेषुऽअम्लाः शुक्राश्मश्वासपीनसान्॥19॥
 कासार्षः कफवातांश्च घ्नन्ति पित्तास्रदाः परम्।
 निष्पावो वातपित्तास्र-स्तन्यमूत्रकरो गुरुः॥20॥
 सरो विदाही दृक्_शुक्र-कफशोफविषापहः।
 माषः स्निग्धो बलश्लेष्म-मलपित्तकरः सरः॥21॥
 गुरुष्णोऽनिलहा स्वादुः शुक्रवृद्धिविरेककृत्।
 फलानि माषवद्विद्यात् काकाण्डोलात्मगुप्तयोः॥22॥
 उष्णस्त्वच्यो हिमः स्पर्शं केश्यो बल्यस्तिलो गुरुः।
 अल्पमूत्रः कटुः पाके मेधाऽग्निकफपित्तकृत्॥23॥
 स्निग्धोमा स्वादुतिकोष्णा कफपित्तकरी गुरुः।
 दृक्_शुक्रहृत्कटुः पाके तद्वद्बीजं कुसुम्भजम्॥24॥
 माषोऽत्र सर्वेष्ववरो यवकः शूकजेषु च।
 नवं धान्यमभिष्यन्दि लघु संवत्सरोषितम्॥25॥
 शीघ्रजन्म तथा सूप्यं निस्तुषं युक्तिभर्जितम्।
 मण्डपेयाविलेपीनामोदनस्य च लाघवम्॥26॥

यथापूर्वं शिवस्तत्र मण्डो वातानुलोमनः।
 तृङ्ग्लानिदोषशेषघ्नः पाचनो धातुसाम्यकृत्॥27॥
 स्रोतोमार्दवकृत्स्वेदी सन्धुक्षयति चानलम्।
 क्षुत्तृष्णाग्लामनिदोर्बल्य-कुक्षिरोगज्वरापहा॥28॥
 मलानुलोमनी पथ्या पेया दीपनपाचनी।
 विलेपी ग्राहिणी हृद्या तृष्णाघ्नी दीपनी हिता॥29॥
 व्रणाक्षिरोगसंशुद्धदुर्बलस्नेहपायिनाम्।
 सुधौतः प्रस्रुतः स्विन्नोऽत्यक्तोष्मा चौदनो लघुः॥30॥
 यश्चाग्नेयौषधक्वाथ-साधितो भृष्टतण्डुलः।
 विपरीतो गुरुः क्षीरमांसाद्यैर्यश्च साधितः॥31॥
 इति द्रव्यक्रियायोग-मानाद्यैः सर्वमादिशेत्।
 बृंहणः प्रीणनो वृष्यश्चक्षुष्यो व्रणहा रसः॥32॥
 मौद्गस्तु पथ्यः संशुद्ध व्रणकण्ठाक्षिरोगिणाम्।
 वातानुलोमी कौलतोथो गुल्मतूनीप्रतूनिजित्॥33॥
 तिलपिण्याकविकृतिः शुष्कशाकं निरूढकम्।
 शाण्डाकीवटकं दृग्घ्नं दोषलं ग्लपनं गुरु॥34॥
 रसाला बृंहणी वृष्या स्निग्धा बल्या रुचिप्रदा।
 श्रुमक्षुत्तृक्-क्लमहरं पानकं प्रीणनं गुरु॥35॥
 विष्टम्भि मूत्रलं हृद्यं यथाद्रव्यगुणं च तत्।
 लाजास्तृक्-छर्द्यतीसार-मेहमेदः कफच्छिदः॥36॥
 कासपित्तोपशमना दीपना लघवो हिमाः।
 पृथुका गुरवो बल्याः कफविष्टम्भकारिणः॥37॥
 धाना विष्टम्भिनी रूक्षा तर्पणी लेखनी गुरुः।
 सक्तवो लघवः क्षुत्तृक्-श्रमनेत्रामयव्रणान्॥38॥
 घ्नन्ति सन्तर्पणाः पानात्सद्य एव बलप्रदाः।
 नोदकान्तरिताङ्ग द्विर्न निशायां न केवलान्॥39॥
 न भुक्त्वा न द्विजैश्चित्वा सकूनद्यान्न वा बहून्।
 पिण्याको ग्लपनो रूक्षो विष्टम्भी दृष्टिदूषणः॥40॥
 वेसवारो गुरुः स्निग्धो बलोपचयवर्धनः।
 मुद्गादिजासतु गुरवो यथाद्रव्यगुणानुगाः॥41॥
 कुकूलकर्परभ्राष्ट्रकन्दङ्गारविपाचितान्।
 एकयोर्नीलघ्नून्विद्यादूपानुत्तरोत्तरम्॥42॥

हरिणैणकुरङ्गक्षगोकर्णमृगमातृकाः।
शशशम्बरचारुष्कशरभाद्या मृगाः स्मृताः॥43॥
लाववार्तिकवार्तिररक्तवर्त्मककुक्कुभाः।
कपिञ्जलोपचक्राख्य-चकोरकुरुबाहवः॥44॥
वर्तको वर्तिका चैव तित्तिरः क्रकरः शिखी।
ताम्रचूडाख्यबकर-गोनर्दगिरिवर्तिकाः॥45॥
तथा शारपदेन्द्राभवरटाद्याश्च विष्किराः।
जीवञ्जीवकदात्यूह-भृङ्गाहशुकसारिकाः॥46॥
लद्धा-कोकिल-हारीत-कपोतचटकादयः।
प्रतुदाः भेकगोधाहि-श्वाविदाऽऽद्या विलेशयाः॥47॥
गोखराश्वतरोष्ट्राश्व-द्वीपिसिंहर्क्षवानराः।
मार्जारमूषकव्याघ्र-वृकबभ्रुतरक्षवः॥48॥
लोपाक-जम्बुक-श्येन-चाष-वान्ताद-वायसाः।
शशघ्नीभासकुरर-गृध्रोलूककुलिङ्गकाः॥49॥
धूमिका मधुहा चेति प्रसहा मृगपक्षिणः।
वराहमहिषन्यङ्क-रुरुरोहितवारणाः॥50॥
सृमरश्चमरः खड्गो गवयश्च महामृगाः।
हंससारसकादम्बबककारण्डवप्लवाः॥51॥
बलाकोत्क्रोशचक्रह-मद्गुक्रौञ्चादयोऽपचराः।
मत्स्या रोहितपाठीन-कूर्मकुम्भीरकर्कटाः॥42॥
शुक्तिशङ्खोड्रशम्बूक-शफरीवर्मिचन्द्रिकाः।
चुलूकीनक्रमकरशिशुमारतिमिङ्गिलाः॥53॥
(मृग्यं वैष्किरिकं किञ्च प्रातुदं च बिलेशयम्।
प्रासहं च महामृग्यमपु चरं मात्स्यमष्टधा॥1॥)
राजीचिलिचिमाद्याश्च मांसमित्याहुरष्टधा।
योनिष्वजावी व्यामिश्र-गोचरत्वादनिश्चिते॥54॥
आद्यान्त्या जाङ्गलानूपा मध्यौ साधारणौ स्मृतौ।
तत्र बद्धमलाः शीता लघवो जाङ्गला हिताः॥55॥
पित्तोत्तरे वातमध्ये सन्निपाते कफानुगे।
दीपनः कटुकः पाके ग्राही रूक्षो हिमः शशः॥56॥
ईषदुष्णगुरुस्निग्धा बृंहणा वर्तकादयः।
तित्तिरिस्तेष्वपि वरो मेधाग्निबलशुक्रकृत॥57॥

ग्राही वण्योऽनिलोद्विक्तसन्निपातहरः परम्
 नातिपथ्यः शिखि पथ्यः श्रोत्रस्वरवयोदृशाम्॥58॥
 तद्वच्च कुक्कुटो वृष्यः ग्राम्यस्तु श्लेष्मलो गुरुः।
 मेधाऽनलकरा हृद्याः क्रकराः सोपचक्रकाः॥59॥
 गुरुः सलवणः काणकपोतः सर्वदोषकृत्
 चटकाः श्लेष्मलाः स्निग्धा वातघ्नाः शुक्रलाः परम्॥60॥
 गुरूष्णस्निग्धमधुरा वर्गाश्चातो यथोत्तरम्
 मूत्रशुक्रकृतो बल्या वातघ्नाः कफपित्तलाः॥61॥
 शीता महामृगास्तेषु, क्रव्यादप्रसहाः पुनः।
 लवणानुरसाः पाके कटुका मांसवर्धनाः॥62॥
 जीर्णाशीग्रहणीदोष-शोषार्तानां परं हिताः।
 नातिशीतगुरुस्निग्धं मांसमाजमदोषलम्॥63॥
 शरीरधातुसामान्यादनभिष्यन्दि बृंहणम्
 विपरीतमतो ज्ञेयमाविकं बृंहणं तु तत्॥64॥
 शुष्ककासश्रमात्यग्निविषमज्वरपीनसान्
 काशर्यं केवलवातांश्च गोमांसं सन्नियच्छति॥65॥
 उष्णो गरीयान्महिषः स्वप्नदाढ्यर्बृहत्त्वकृत्
 तद्वद्वराहः श्रमहा रुचिशुक्रबलप्रदः॥66॥
 मत्स्याः परं कफकराः चिलिचीमस्त्रिदोषकृत्
 लावरोहितगोधैणाः स्वे स्वे वर्गे वराः परम्॥67॥
 मांसं सद्योहतं शुद्धं वयःस्थं च भजेत् त्यजेत्
 मृतं कृशं भृशं मेघं व्याधिवारिविषैर्हतम्॥68॥
 पुंस्त्रियोः पूर्वपश्चार्धे गुरुणी, गर्भीणी गुरुः।
 लघुर्योषिच्चतुष्पात्सु, विहङ्गेषु पुनः पुमान्॥69॥
 शिरः स्कन्धोरुपृष्ठस्य कट्याः सक्थनोश्च गौरवम्
 तथाऽऽमपक्वाशययोर्यथापूर्वं विनिर्दिशेत्॥70॥
 शोणितप्रभृतीनां च धातूनामुत्तरोत्तरम्
 मांसाद्गरीयो वृषण-मेढ्र-वृक्-क-यकृद्गुदम्॥71॥
 शाकं पाठाशठीसूषा-सुनिषण्णसतीनजम्
 त्रिदोषघ्नं लघु ग्राहि सराजक्षव-वास्तुकम्॥72॥
 सुनिषण्णोऽग्निकृद् वृष्यस्तेषु राजक्षवः परम्
 ग्रहण्यशोविकारघ्नः वर्चोभेदि तु वास्तुकम्॥73॥

हन्ति दोषत्रयं कुष्ठं वृष्या सोष्णा रसायनी।
काकमाची सरा स्वर्या चाङ्गेर्यम्लाऽग्निदीपनी॥74॥
ग्रहण्यशोऽनिलश्लेष्म-हितोष्ण ग्राहिणी लघुः।
पटोलसप्तलारिष्ट-शाङ्गेष्ठावल्गुजाऽमृताः॥75॥
वेत्राग्रबृहती-वासा कुन्तलीतिलपर्णिकाः।
मण्डूकपर्णीककोट-कारवेल्लक-पर्पटाः॥76॥
नाडीकलायं गोजिह्वा वार्ताकं वनतित्तकम्।
करीरं कुलकं नन्दी कुचैला शकुलादनी॥77॥
कठिल्लं केम्बुकं शीतं सकोशातक-कर्कशम्।
तित्तं पाके कटु ग्राहि वातलं कफपित्तजित्॥78॥
हृद्यं पटोलं कृमिनुत्स्वादुपाकं रुचिप्रदम्।
पित्तलं दीपनं भेदि वातघ्नं बृहतीद्वयम्॥79॥
वृषं तु वमि-कासघ्नं रक्तपित्तहरं परम्।
कारवेल्लं सकटुकं दीपनं कफजित्परम्॥80॥
वार्ताकं कटु तित्तोष्णं मधुरं कफवातजित्।
सक्षारमग्निजननं हृद्यं रुच्यमपित्तलम्॥81॥
करीरमाध्मानकरं कषायं स्वादु तित्तकम्।
कोशातकावल्गुजकौ भेदिनावग्निदीपनौ॥82॥
तण्डुलीयो हिमो रुक्षः स्वादुपाकरसो लघुः।
मदपित्तविषास्रघ्नः मुञ्जातं वातपित्तजित्॥83॥
स्निग्धं शीतं गुरु स्वादु बृंहणं शुक्रकृत्परम्।
गुर्वी सरा तु पालङ्क्या मदघ्नी चाप्युपोदका॥84॥
पालङ्क्यावत्स्मृतश्चञ्चुः स तु सङ्ग्रहणात्मकः।
विदारी वातपित्तघ्नी मूत्रला स्वादुशीतला॥85॥
जीवनी बृंहणी कण्ठ्या गुर्वी वृष्या रसायनम्।
चक्षुष्या सर्वदोषघ्नी जीवन्ती मधुरा हिमा॥86॥
कूष्माण्डतुम्बकालिङ्ग-कर्कावैर्वारुतिण्डिशम्।
तथा त्रपुसचीनाक-चिर्भटं कफवातकृत्॥87॥
भेदि विष्टम्भ्यभिष्यन्दि स्वादुपाकरसं गुरु।
वल्लीफलानां प्रवरं कूष्माण्डं वातपित्तजित्॥88॥
बस्तिशुद्धिकरं वृष्यम् त्रपुसं त्वतिमूत्रम्।
तुम्बं रुक्षतरं ग्राहि कालिङ्गैर्वारुचिर्भटम्॥89॥

बालं पित्तहरं शीतं विद्यात्पक्वमतोऽन्यथा।
 शीर्णवृन्तं तु सक्षारं पित्तलं कफवातजित्॥90॥
 रोचनं दीपनं हृद्यचमष्ठीलाऽऽनाहनुल्लघु।
 मृणाल-बिस-शालूक-कुमुदोत्पलकन्दकम्॥91॥
 नन्दीमाषककेलूट-शृङ्गाटक-कशेरुकम्।
 क्रौञ्चादनं कलोड्यं च रूक्षं ग्राहि हिमं गुरु॥92॥
 कलम्बनालिकामार्ष-कुटिञ्जरकुतुम्बकम्।
 चिल्ली लद्दाक लोणीका कुरुटक गवेधुकम्॥93॥
 जीवन्तद्भुञ्जवेडगजयवशाकसुवर्चलाः।
 आलुकानि च सर्वाणि तथा सूप्यानि लक्ष्मणम्॥94॥
 स्वादु रूक्षं सलवणं वातश्लेष्मकरं गुरु।
 शीतलं सृष्टविण्मूत्रं प्रायो विष्टभ्य जीर्यति॥95॥
 स्विन्नं निष्पीडितरसं स्नेहाढ्यं नातिदोषलम्।
 लघुपत्रा तु या चिल्ली सा वास्तुकसमा मता॥96॥
 तर्कारीवरणं स्वादु सतित्तं कफवातजित्।
 वर्षाभ्वौ कालशाकं च सक्षारं कटुतिक्तकम्॥97॥
 दीपनं भेदनं हन्ति गरशोफकफानिलान्।
 दीपनाः कफवातघ्ना शिचरबिल्वाङ्कुराः सराः॥98॥
 शतावर्यङ्कुरास्तित्ता वृष्या दोषत्रयापहाः।
 रूक्षो वंशकरीरस्तु विदाही वातपित्तलः॥99॥
 पत्तूरो दीपनस्तित्तः प्लीहार्षः कफवातजित्।
 कृमिकासकफोत्वलेदान् कासमर्दो जयोत्सरः॥100॥
 रूक्षोष्णमम्लं कौसुम्भं गुरु पित्तकरं सरम्।
 गुरुष्णं सार्षपं बद्धविण्मूत्रं सर्वदोषकृत्॥101॥
 यद् बालमव्यक्तरसं किञ्चित्क्षारं सतित्तकम्।
 तन्मूलकं दोषहरं लघु सोष्णं नियच्छति॥102॥
 गुल्मकासक्षयश्वास-व्रणनेत्रगलामयान्।
 ज्वराग्निसादोदावर्त-पीनसांश्च महत्पुनः॥103॥
 रसे पाके च कटुकमुष्णवीर्यं त्रिदोषकृत्।
 गुर्वभिष्यन्दि चस्निग्धसिद्धं तदपि वातजित्॥104॥
 वातश्लेष्महरं शुष्कं सर्वम् आमं तु दोषलम्।
 कटूष्णो वातकफहा पिण्डालुः पित्तवर्धनः॥105॥

कुठेरशिग्रुसुरस-सुमुखासुरिभूस्तृणम्
 फणिज्जार्जकजम्बीर-प्रभृति ग्राहि शालनम्॥106॥
 विदाहि कटु रुक्षोष्णं हृद्यं दीपनरोचनम्
 दृक्_शुक्रक्रिमिहृत्तीक्षणं दोषोत्क्लेशकरं लघु॥107॥
 हिध्माकासविषश्वास-पार्श्वरुक्पूतिगन्धहा
 सुरसः सुमुखो नातिविदाही गरशोफहा॥108॥
 आर्द्रिका तिक्तमधुरा मूत्रला न च पित्तकृत्
 लशुनो भृशतीक्ष्णोष्णः कटुपाकरसः सरः॥109॥
 हृद्यः केश्यो गुरुर्वृष्यः स्निग्धो रोचनदीपनः
 भग्नसन्धानकृद्बल्यो रक्तपित्तप्रदूषणः॥110॥
 किलासकुष्ठगुल्माऽर्शो-मेहक्रिमिकफानिलान्
 सहिध्मापीनसश्वास-कासान् हन्त्यस्रपित्तकृत्॥111॥
 पलाण्डुस्तद्गुणन्यूनः श्लेष्मलो नातिपित्तलः
 कफवातार्शसां पथ्यः स्वेदेऽभ्यवहृतो तथा॥112॥
 तीक्ष्णो गृञ्जनको ग्रीही पित्तिनां हितकृन्न सः
 दीपनः सूरणो रुच्यः कफघ्नो विशदो लघुः॥113॥
 विशेषादर्शसां पथ्यः भूकन्दस्त्वतिदोषलः
 पत्रे पुष्पे फले नाले कन्दे च गुरुता क्रमात्॥114॥
 वरा शाकेषु जीवन्ती सार्षपं त्ववरं परम्
 द्राक्षा फलोत्तमा वृष्या चक्षुष्या सृष्टमूत्रविद्॥115॥
 स्वादुपाकरसा स्निग्ध सकषाया हिमा गुरुः
 निहन्त्यनिलपित्तास्र-तिक्तास्यत्वमदात्ययान्॥116॥
 तृष्णाकासश्रमश्वास-स्वरभेदक्षतक्षयान्
 उद्विक्तपित्ताञ्जयति त्रीन् दोषान्स्वादु दाडिमम्॥117॥
 पित्ताऽविरोधि नात्युष्णमम्लं वातकफापहम्
 सर्वं हृद्यं लघु स्निग्धं ग्राहि रोचनदीपनम्॥118॥
 मोच-खर्जूर-पनस-नारिकेल-परुषकम्
 आम्रात-ताल-काश्मर्य-राजादनमधूकजम्॥119॥
 सौवीरबदराङ्गोल्ल-फल्गुश्लेष्मातकोद्भवम्
 वातामाभिषुकाक्षोड-मुकूलकनिकोचकम्॥120॥
 उरुमाणं प्रियालं च बृंहणं गुरु शीतलम्
 दाहक्षतक्षयहरं रक्तपित्तप्रसादनम्॥121॥

स्वादुपकरसं स्निग्धं विष्टम्भि कफशुक्रकृतं
 फलं तु पित्तलं तालं सरं काश्मर्यजं हिमम्॥122॥
 शकृन्मत्रविबन्धघ्नं केश्यं मेध्यं रसायनम्
 वातामाद्युष्णवीर्यं तु कफपित्तकरं सरम्॥123॥
 परं वातहरं स्निग्धमनुष्णं तु प्रियालजम्
 प्रियालमज्जा मधुरो वृष्यः पित्तानिलापहः॥124॥
 कोलमज्जा गुणैस्तद्वत्तृट्_छर्दिकासजिच्च सः
 पक्वं सुदुर्जरं बिल्वं दोषलं पूतिमारुतम्॥125॥
 दीपनं कफवातघ्नं बालं, ग्राह्यभयं च तत्
 कपित्थमामं कण्ठघ्नं दोषलं, दोषघाति तु ॥126॥
 पक्वं हिध्मावमथुजित्, सर्वं ग्राहि विषापदम्
 जाम्बवं गुरु विष्टम्भि शीतलं भृशवातलम्॥127॥
 सङ्ग्राहि मूत्रशकृतोरकण्ठ्यं कफपित्तजित्
 वातपित्तास्रकृद्बालं, बद्धास्थि कफपित्तकृतं॥128॥
 गुर्वाभ्रं वातजित्पक्वं स्वाद्वम्लं कफशुक्रकृतं
 वृक्षाम्लं ग्राहि रुक्षोष्णं वातश्लेष्महरं लघु॥129॥
 शम्या गुरुष्णं केशघ्नं रुक्षमं पीलु तु पित्तलम्
 कफवातहरं भेदि प्लीहार्षः कृमिगुल्मनुत्॥130॥
 सतिकं स्वादु यत्पीलु वात्युष्णं तत् त्रिदोषजित्
 त्वक्तिककटुका स्निग्धा मातुलुङ्गस्य वातजित्॥131॥
 बृंहणं मधुरं मांसं वातपित्तहरं गुरु
 लघु तत्केसरं कासश्वासहिध्मामदात्ययान्॥132॥
 आस्यशोषानिलश्लेष्मविबन्धच्छर्दरोचकान्
 गुल्मोदरार्शः शूलानि मन्दाग्रित्वं च नाशयेत्॥133॥
 भल्लातकस्य त्वङ्गांसं बृंहणं स्वादु शीतलम्
 तदस्थ्यग्निसमं मेध्यं कफवातहरं परम्॥134॥
 स्वाद्वम्लं शीतमुष्णं च द्विधा पालेवतं गुरु
 रुच्यमत्यग्निशमनम् रुच्यं मधुरमारुकम्॥135॥
 पक्वमाशु जरां याति नात्युष्णगुरुदोषलम्
 द्राक्षापरूपकं चार्द्रमम्लं पित्तकफप्रदम्॥136॥
 गुरुष्णवीर्यं वातघ्नं सरं सकरमर्दकम्
 तथाऽम्लं कोलकर्कन्धु-लकुचाप्रातकारुकम्॥137॥

ऐरावतं दन्तशठं सतूदं मृगलिण्डिकम्
 नातिपित्तकरं पक्वं शुष्कं च करमर्दकम्॥138॥
 दीपनं भेदनं शुष्कमम्लीकाकोलयोः फलम्
 तृष्णाश्रमक्लमच्छेदि लघ्विष्टं कफवातयोः॥139॥
 फलानामवरं तत्र लकुचं सर्वदोषकृत्
 हिमानलोष्णदुर्वातिव्याललालादिदूषितम्॥140॥
 जन्तुजुष्टं जले मग्नमभूमिजमनार्तवम्
 अन्यधान्ययुतं हीनवीर्यं जीर्णतयाऽति च॥141॥
 धान्यं त्यजेत्तथा शाकं रुक्षसिद्धमकोमलम्
 असञ्जातरसं तद्वच्छुष्कं चान्यत्र मूलकात्॥142॥
 प्रायेण फलमप्येवं तमामं बिल्ववर्जितम्
 विष्यन्दि लवणं सर्वं सूक्ष्मं सृष्टमलं मृदुः॥143॥
 वातघ्नं पाकि तीक्ष्णोष्णं रोचनं कफपित्तकृत्
 सैन्धवं तत्र सुस्वादु वृष्यं हृद्यं त्रिदोषनुत्॥144॥
 लघ्वनुष्णं दृशः पथ्यमविदाह्यग्निदीपनम्
 लघु सौवर्चलं हृद्यं सुगन्ध्युद्गारशोधनम्॥145॥
 कटुपाकं विबन्धघ्नं दीपनीयं रुचिप्रदम्
 ऊर्ध्वाधः कफवातानुलोमनं दीपनं बिडम्॥146॥
 विबन्धानाहविष्टम्भशूलगौरवनाशनम्
 विपाके स्वादु सामुद्रं गुरु श्लेष्मविवर्धनम्॥147॥
 सतिक्तकटुकक्षारं तीक्ष्णमुत्क्लेदि चौद्धिदम्
 कृष्णे सौवर्चलगुणा लवणे गन्धवर्जिताः॥148॥
 रोमकं लघु, पांसूत्थं सक्षारं श्लेष्मलं गुरु
 लवणानां प्रयोगे तु सैन्धवादि प्रयोजयेत्॥149॥
 गुल्महृद्ग्रहणीपाण्डु-प्लीहानाहगलामयान्
 श्वासार्षः कफकासांश्च शमयेद्यवशूकजः॥150॥
 क्षारः सर्वश्च परमं तीक्ष्णोष्णः कृमिजिल्लघुः
 पित्तासृग्दूषणः पाकी छेद्य-हृद्यो विदारणः॥151॥
 अपथ्यः कटुलावण्याच्छुक्रौजः केशचक्षुषाम्
 हिङ्गु वातकफानाहशूलघ्नं पित्तकोपनम्॥152॥
 कटुपाकरसं रुच्यं दीपनं पाचनं लघु
 कषाया मधुरा पाके रुक्षा विलवणा लघुः॥153॥

दीपनी पाचनी मेध्या वयसः स्थापनी परम्
 उष्णवीर्या सराऽऽयुष्या बुद्धीन्द्रियबलप्रदा॥154॥
 कुष्ठवैवर्ण्यवैस्वर्यपुराणविषमज्वारान्
 शिरोऽक्षिपाण्डुहृद्रोगकामलाग्रहणीगदान्॥155॥
 सशोषशोफातीसार-मेदमोहवमिक्रिमीन्
 श्वासकासप्रसेकार्शः प्लीहानाहगरोदरम्॥156॥
 विबन्धं स्रोतसां गुल्ममूरुस्तम्भमरोचकम्
 हरीतकी जयेद्व्याधींस्तांस्तांश्च कफवातजान्॥157॥
 तद्वदामलकं शीतमम्लं पित्तकफापहम्
 कटु पाके हिमं केश्यमक्षमीषञ्च तद्गुणम्॥158॥
 इयं रसायनवरा त्रिफलाऽक्ष्यामयापहा
 रोपणी त्वग्दक्लेदमेदोमेहकफास्रजित्॥159॥
 सकेसरं चतुर्जातं त्वक्पत्रैलं त्रिजातकम्
 पित्तप्रकोपि तीक्ष्णोष्णं रुक्षं रोचनदीपनम्॥160॥
 रसे पाके च कटुकं कफघ्नं मरिचं लघु
 श्रेष्मला स्वादुशीताऽऽर्द्रा गुर्वी स्निग्धा च पिप्पली॥161॥
 सा शुष्का विपरीताऽतः स्निग्धा वृष्या रसे कटुः
 स्वादुपाकाऽनिलश्लेष्मश्वासकासापहा सरा॥162॥
 न तामत्युपयुञ्जीत रसायनविधिं विना
 नागरं दीपनं वृष्यं ग्राहि हृद्यं विबन्धनुत्॥163॥
 रुच्यं लघु स्वादुपाकं स्निग्धोष्णं कफवातजित्
 तद्वदार्द्रकमेतच्च त्रयं त्रिकटुकं जयेत्॥164॥
 स्थौल्याग्निसदनश्वास-कासश्लीपदपीनसान्
 चविका पिप्पलामूलं मरिचाल्पान्तरं गुणैः॥165॥
 चित्रकोऽग्निसमः पाके शोफार्शः कृमिकुष्ठहा
 पञ्चकोलकमेतच्च मरिचेन विना स्मृतम्॥166॥
 गुल्मप्लीहोदरानाहशूलघ्नं दीपनं परम्
 बिल्वकाश्मर्यतर्कारी-पाटलाटुण्टकैर्महत्॥167॥
 जयेत्कषायतिक्तोष्णं पञ्चमूलं कफानिलौ
 ह्रस्वं बृहत्वंशुमतीद्वयगोक्षुरकैः स्मृतम्॥168॥
 स्वादुपाकरसं नातिशीतोष्णं सर्वदोषजित्
 बलापुनर्नवैरण्ड-शूर्पपर्णीद्वयेन तु॥169॥

मध्यमं कफवातघ्नं नातिपित्तकरं सरम्
अभीरुवीराजीवन्ती-जीवकर्षभकैः स्मृतम्॥170॥
जीवनाख्यं तु चक्षुष्यं वृष्यं पित्तानिलापहम्
तृणाख्यं पित्तजिद्वर्भ-काशेक्षुशरशालिभिः॥171॥
शूक-शिम्बीज-पक्वान्न-मांस-शाक-फलौषधैः
वर्गितैरन्नलेशोऽयमुक्तो नित्योपयोगिकः॥172॥
इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां सूत्रस्थानेऽन्नरु-
पविन्नानीयो नाम षष्ठोऽध्यायः।
सप्तमोऽध्यायः
अथातोऽन्नरक्षाध्यायं व्याख्यास्यामः।
इति ह स्माहुरात्रेयादयो महर्षयः।
राजा राजगृहासन्ने प्राणाचर्यं निवेशयेत्
सर्वदा स भवत्येव सर्वत्र प्रतिजागृविः॥1॥
अन्नपानं विषाद्रक्षेद्विशेषेण महीपतेः।
योगक्षेमौ तदायत्तौ धर्माद्या यन्निबन्धनाः॥2॥
ओदनो विषवान् सान्द्रो यात्यविस्राव्यतामिव।
चिरेण पच्यते पक्वो भवेत्पर्युषितोपमः॥3॥
मयूरकण्ठतुल्योष्मा मोहमूर्च्छाप्रसेककृत्
हीयते वर्णगन्धाद्यैः क्लिद्यते चन्द्रिकाचितः॥4॥
व्यञ्जनान्याशु शुष्यन्ति ध्यामक्वाथानि तत्र च।
हीनाऽतिरिक्ता विकृता छाया दृश्येत नैव वा॥5॥
फेनोर्ध्वराजीसीमन्त-तन्तु-बुद्बुद-सम्भवः।
विच्छिन्नविरसा रागाः खाण्डवाः शाकमाहिषम्॥6॥
नीला राजी रसे, ताम्रा क्षीरे, दधनि दृश्यते।
श्यावाऽऽपीताऽसिता तत्रे, घृते पानीयसन्निभा॥7॥
मस्तुनि स्यात्कपोतभा, राजी कृष्णा तुषोदके।
काली मद्याम्भसोः क्षौद्रे हरितैलेऽरुणोपमा॥8॥
पाकः फलानामामानां पक्वानां परिकोथनम्।
द्रव्याणामार्द्रशुष्काणां स्यातां म्लानिविवर्णत्वात्॥9॥
मृदूनां कठिनानां च भवेत्स्पर्शविपर्ययः।
माल्यस्य स्फुटिताग्रत्वं म्लानिर्गन्धान्तरोद्भवम्॥10॥
ध्याममण्डलता वस्त्रे, सदनं तन्तुपक्ष्मणाम्।

धातुमौक्तिककाष्ठाशम-रत्नादिषु मलाक्तता॥11॥
 स्नेहस्पर्शप्रभाहानिः, सप्रभत्वं तु मृण्मये।
 विषदः श्यानशुष्कास्यो विलक्षो वीक्षते दिशः॥12॥
 स्वेदवेपथुमांसस्तो भीतः स्वलति जृम्भते।
 प्राप्यान्नं सविषं त्वग्निरेकावर्तः स्फुटत्यति॥13॥
 शिखिकण्ठाभधूमार्चिरनर्चिवोर्ग्रगन्धवान्।
 म्रियन्ते मक्षिकाः प्राश्य काकः क्षामस्वरो भवेत्॥14॥
 उत्क्रोशन्ति च दृष्ट्वैतच्छुकदात्यूहसारिकाः।
 हंसः प्रस्खलति, ग्लानिर्जीवञ्जीवस्य जायते॥15॥
 चकोरस्याऽक्षिवैराग्यं, क्रौञ्चस्य स्यान्मदोदयः।
 कपोतपरभृद्वक्षचक्रवाका जहत्यसून्॥16॥
 उद्वेगं याति मार्जारः, शकृन्मुञ्चति वानरः।
 हृष्येन्मयूरस्तद्दृष्ट्या मन्दतेजो भवेद्विषम्॥17॥
 इत्यन्नं विषवज्ज्ञात्वा त्यजेदेवं प्रयत्नतः।
 यथा तेन विपद्येन्नपि न क्षुद्रजन्तवः॥18॥
 स्पृष्टे तु कण्डूदाहोष्माज्वरार्तिस्फोदसुप्तयः।
 नखरोमच्युतिः शोफः, सेवाद्या विषनाशनाः॥19॥
 शस्तास्तत्र प्रलेपाश्च सेव्य-चन्दन-पद्मकैः।
 ससोमवल्कतालीस-पत्रकुष्ठामृतानतैः॥20॥
 लाला जिह्वोष्ठयोर्जाड्यनूषा चिमिचिमायनम्।
 दन्तहर्षो रसाज्ञत्वं हनुस्तम्भश्च वक्रगे॥21॥
 सेव्याद्यैस्तत्र गण्डूषाः सर्वं च विषजिद्धितम्।
 आमाशयगते स्वेदमूर्च्छाध्मानमदभ्रमाः॥22॥
 रोमहर्षो वमिर्दाहश्चक्षुर्हृदयरोधनम्।
 बिन्दुभिश्चाऽऽचयोऽङ्गानां, पक्वाशयगते पुनः॥23॥
 अनेकवर्णं वमति मूत्रयत्यतिसार्यते।
 तन्द्रा कृशत्वं पाण्डुत्वमुदरं बलसङ्घयः॥24॥
 तयोर्वान्तविरिक्तस्य हरिद्रे कटर्भी गुडम्।
 सिन्दुवारितनिष्पाव-बाष्पिकाशतपर्विकाः॥25॥
 तण्डुलीयकमूलानि कुक्कुटाण्डमवल्गुजम्।
 नावनाञ्जनपानेषु योजयेद्विषशान्तये॥26॥
 विषभुक्ताय दद्याच्च शुद्धायोर्ध्वमधस्तथा।

सूक्ष्मं ताम्ररजः काले सक्षौद्रं हृद्विशोधनम्॥27॥
शुद्धे हृदि ततः शाणं हेमचूर्णस्य दापयेत्।
न सज्जते हेमपाऽऽङ्गे पद्मपत्रेऽम्बुवद्विषम्॥28॥
जायते विपुलं चायुर्गरेऽप्येष विधिः स्मृतः।
विरुद्धमपि चाहारं विद्याद्विषगरोपमम्॥29॥
आनूपमामिषं माषक्षौद्रक्षीरविरुढकैः।
विरुध्यते सह बिसैर्मूलकेन गुडेन वा॥30॥
विशेषात्पयसा मत्स्या मत्स्येष्वपि चिलीचिमः।
विरुद्धमम्लं पयसा सह सर्वं फलं तथा॥31॥
तद्वत्कुलत्थवरक-कङ्गुवल्गमकुष्ठकाः।
भक्षयित्वा हरितकं मूलकादि पयस्त्यजेत्॥32॥
वाराहं श्वाविधा नाऽद्याद्वधना पृषतकुक्कुटौ।
आममांसानि पित्तेन, माषसूपेन मूलकम्॥33॥
अविं कुसुम्भशाकेन, बिसैः सह विरुढकम्।
माषसूपगुडक्षीर-दध्याज्यैर्लाकुचं फलम्॥34॥
फलं कदल्यास्तक्रेण दधना तालफलेन वा।
कणोषणाभ्यां मधुना काकमार्ची गुडेन वा॥35॥
सिद्धां वा मत्स्यपचने पचने नागरस्य वा।
सिद्धामन्यत्र वा पात्रे कामात्तामुषितां निशाम्॥36॥
मत्स्यनिस्तलनस्नेहे साधिताः पिप्पलीस्त्यजेत्।
कांस्ये दशाहमुषितं सर्पिरुष्णं त्वरुष्करे॥37॥
भासो विरुध्यते शूल्यः कम्पिल्लस्तक्रसाधितः।
ऐकध्यं पायससुराकृशराः परिवर्जयेत्॥38॥
मधुसर्पिर्वसातैलपानीयानि द्विशस्त्रिशः।
एकत्र वा समांशानि विरुध्यन्ते परस्परम्॥39॥
भिन्नांशे अपि मध्वाज्ये दिव्यवार्यनुपानतः।
मधुपुष्करबीजं च, मधुमैरेयशार्करम्॥40॥
मन्थानुपानः क्षैरेयो, हारिद्रः कटुतैलवान्।
उपोदिकाऽतिसाराय तिलकल्केन साधिता॥41॥
बलाका वारुणीयुक्ता कुल्माषैश्च विरुध्यते।
भृष्टा वराहवसया सैव सद्यो निहन्त्यसून॥42॥
तद्वत्तित्तिरिपत्राढ्य-गोधालावकपिञ्जलाः।

ऐरण्डेनाग्निना सिद्धास्तत्तैलेन विमूर्च्छिताः॥43॥
 हारीतमांसं हारिद्र-शूलक-प्रोत-पाचितम्
 हरिद्रावह्निना सद्यो व्यापादयति जीवितम्॥44॥
 भस्मपांशुपरिध्वस्तं तदेव च समाक्षिकम्
 यत्किञ्चिद्दोषमुत्कलेश्य न हरेत्तत्समासतः॥45॥
 विरुद्धं शुद्धिरत्रेष्ठ शमो वा तद्विरोधिभिः।
 द्रव्यैस्तैरेव वा पूर्वं शरीरस्याभिसंस्कृतिः॥46॥
 व्यायामस्निग्धिदीप्ताग्नि-वयष्म स्थबलशालिनाम्
 विरोध्यपि न पीडायै सात्म्यमल्पं च भोजनम्॥47॥
 पादेनापथ्यमभ्यस्तं पादपादेन वा त्यजेत्
 निषेवेत हितं तद्वदेकद्वित्र्यन्तरीकृतम्॥48॥
 अपथ्यमपि हि त्यक्तं शीलितं पथ्यमेव वा।
 सात्म्यासात्म्यविकाराय जायते सहसाऽन्यथा॥49॥
 क्रमेणाऽपचिता दोषाः क्रमेणोपचिता गुणाः।
 सन्तो यान्त्यपुनर्भावमप्रकम्प्या भवन्ति च॥50॥
 अत्यन्तसन्निधानानां दोषाणां दूषणात्मनाम्
 अहितैर्दूषणं भूयो न विद्वान् कर्तुमर्हति॥51॥
 आहारशयनाऽब्रह्मचर्यैर्युक्त्या प्रयोजितः।
 शरीरं धार्यते नित्यमागारमिव धारणैः॥52॥
 आहारो वर्णितस्तत्र तत्र तत्र च वक्ष्यते।
 निद्रायत्तं सुखं दुःखं पुष्टिः काश्यं बलाबलम्॥53॥
 वृषता क्लीबता ज्ञानमज्ञानं जीवितं न च।
 अकालेऽतिप्रसङ्गाच्च न च निद्रा निषेविता॥54॥
 सुखायुषी पराकुर्यात्कालरात्रिरिवाऽपरा।
 रात्रौ जागरणं रूक्षं, स्निग्धं प्रस्वपनं दिवा॥55॥
 अरुक्षमनभिष्यन्दि त्वासीनप्रचलायितम्।
 ग्रीष्मे वायुचयादनरौक्ष्यरात्र्यल्पभावतः॥56॥
 दिवास्वप्नो हितोऽन्यस्मिन् कफपित्तकरो हि सः।
 मुक्त्वा तु भाष्ययानाध्व-मद्यस्त्रीभारकर्मभिः॥57॥
 क्रोधशोकभयैः क्लान्तान् श्वासहिध्मातिसारिणः।
 वृद्धबालाऽबलक्षीण-क्षततृट्-शूलपीडितान्॥58॥
 अजीर्णाभिहतोन्मत्तान् दिवास्वप्नोचितानपि।

धातुसाम्यं तथा ह्येषां श्लेष्मा चाङ्गानि पुष्यति॥59॥
 बहुमेदः कफास्वप्युः स्नेहनित्याश्च नाऽहनि
 विषार्तः कण्ठरोगी च नैव जातु निशास्वपि॥60॥
 अकालशयनान्मोह-ज्वरस्तैमित्यपीनसाः।
 शिरोरुक्_शोफहृल्लास-स्रोतरोधाग्निमन्दताः॥61॥
 तत्रोपवासवमनस्वेदनावनमौषधम्।
 योजयेदतिनिद्रायां तीक्ष्णं प्रच्छर्दनाञ्जनम्॥62॥
 नावनं लङ्घनं चिन्तां व्यवायं शोकभीक्रुधः।
 एभिरेव च निद्राया नाशः श्लेष्मातिसङ्ख्यात्॥63॥
 निद्रानाशादङ्गमर्दशिरोगौरवजृम्भिकाः।
 जाड्यग्लानिभ्रमाऽपक्ति-तन्द्रारोगाश्च वातजाष्॥64॥
 यथाकालमतो निद्रां रात्रौ सेवेत सात्म्यतः।
 असात्म्याज्जागरादर्थं प्रातः स्वप्यादभुक्तवान्॥65॥
 शीलयेन्मन्दनिद्रस्तु क्षीरमद्यरसान् दधि।
 अभ्यङ्गोद्वर्तनस्नानमूर्धकर्णाक्षितर्पणम्॥66॥
 कान्ताबाहुलताश्लेषो निर्वृतिः कृतकृत्यता।
 मनोऽनुकूला विषयाः कामं निद्रासुखप्रदाः॥67॥
 ब्रह्मचर्यरतेग्राम्यसुखनिष्पृहचेतसः।
 निद्रा सन्तोषतृप्तस्य स्वं कालं नातिवर्तते॥68॥
 ग्राम्यधर्मे त्यजेन्नारीमनुत्तानां रजस्वलाम्।
 अप्रियामप्रियाचारां दुष्टसङ्कीर्णमेहनाम्॥69॥
 अतिस्थूलकृशां सूता गर्भिणीमन्ययोषितम्।
 वर्णिनीमन्ययोनिं च गुरुजेवनृपालयम्॥70॥
 चैत्यश्मशानाऽऽयतन-चत्वराम्बुचतुष्पथम्।
 पर्वाण्यनङ्गं दिवसं शिरोहृदयताडनम्॥71॥
 अत्याशितोऽधृतिः क्षुद्धान् दुष्स्थिताङ्गः पिपासितः।
 बालो वृद्धोऽन्यवेगार्तस्त्यजेद्रोगी च मैथुनम्॥72॥
 सेवेत कामतः कामं तृप्तो वाजीकृतां हिमे।
 त्र्यहाद्वसन्तशरदोः पक्षाद्वर्षानिदाघयोः॥73॥
 भ्रमक्लमोरुदौर्बल्य-बलधात्विन्द्रियक्षयाः।
 अपर्वमरणं च स्यादन्यथा गच्छतः स्त्रियम्॥74॥
 स्मृतिमेधयुरारोग्यपुष्टीन्द्रिययोशोबलैः।

अधिका मन्दजरसो भवन्ति स्त्रीषु संयताः॥75॥
 स्नानानुलेपनहिमानिलखण्डाखाद्य-
 शीताम्बुदुग्धरसयूषसुराप्रसन्नाः।
 सेवेत चानु शयनं विरतौ रतस्य
 तस्यैवमाशु वपुषः पुनरेति धाम॥76॥
 श्रुतचरितसमृद्धे कर्मदक्षे दयालौ
 भिषजि निरनुबन्धं देहरक्षां निवेश्य।
 भवति विपुलतेजसः स्वास्थ्यकीर्तिप्रभावः
 स्वकुशलफलभोगी भूमिपालश्चिरायुः॥77॥
 इति श्रीवैद्यपतिसिंहगुप्तसूनुश्रीमद्भागभटविरचि-
 तायामष्टाङ्गहृदयसंहितायां सूत्रस्थानेऽन्न-
 रक्षा नाम सप्तमोऽध्यायः॥7॥
 अष्टमोऽध्यायः।
 अथातो मात्राशितीयमध्यायं व्याख्यास्यामः।
 इति ह स्माहुरात्रेयादयो महर्षयः।
 मात्राशी सर्वकालं स्यान्मात्रा ह्यग्रेः प्रवर्तिका।
 मात्रां द्रव्याण्यपेक्षन्ते गुरुण्यपि लघून्यपि॥1॥
 गुरुणामर्धसौहित्य लघूनां नातितृप्तता।
 मात्राप्रमाणं निर्दिष्टं सुखं यावद्विजीर्यति॥2॥
 भोजनं हीनमात्रं तु न बलोपचयौजसे।
 सर्वेषां वातरोगाणां हेतुतां च प्रपद्यते॥3॥
 अतिमात्रं पुनः सर्वानाशु दोषान् प्रकोपयेत्।
 पीड्यमाना हि वाताद्या युगपत्तेन कोपिताः॥4॥
 आमनाम्नेन दुष्टेन तदेवाऽऽविश्य कुर्वते।
 विष्टम्भयन्तोऽलसकं च्यावयन्तो विषूचिकाम्॥5॥
 अधरोत्तरमार्गाभ्यां सहसैवाजितात्मनः।
 प्रयाति नोर्ध्वं नाधस्तादाहारो न च पच्यते॥6॥
 आमाशयेऽलसीभूतस्तेन सोऽलसकः स्मृतः।
 विविधैर्वेदनोद्भेदैर्व्यादिभृशकोपतः॥7॥
 सूचीभिरिव गात्राणि विध्यतीति विषूचिका।
 तत्र शूलभ्रमाऽऽनाहकम्पस्तम्भादयोऽनिलात्॥8॥
 पित्ताञ्ज्वारातिसारान्तर्दाहत्ट् प्रलयादयः।

कफाच्छर्द्यङ्गुरुतावाक्सङ्गष्ठीवनादयः॥9॥
 विशेषाद्दुर्बलस्याल्पवह्नेर्वेगविधारिणः।
 पीडितं मारुतेनान्नं श्लेष्मणा रुद्धमन्तरा॥10॥
 अलसं क्षोभितं दोषैः शल्यत्वेनैव संस्थितम्।
 शूलादीन् कुरुते तीव्रांश्छर्द्यतीसारवर्जितान्॥11॥
 सोऽलसः अत्यर्थदुष्टास्तु दोषा दुष्टाऽऽम-बद्ध-खाः।
 यान्तस्तिर्यक्तनुं सर्वा दण्डवत्स्तम्भयन्ति चेत्॥12॥
 दण्डकालसकं नाम तं त्यजेदाशुकारिणम्।
 विरुद्धाध्यशनाजीर्णशीलिने विषलक्षणम्॥13॥
 आमदोषं महाघोरं वर्जयेद्विषसंज्ञकम्।
 विषरूपाशुकारित्वाद्विरुद्धोपक्रमत्वतः॥14॥
 अथाऽऽममलसीभूतं साध्यं त्वरितमुल्लिखेत्।
 पीत्वा सोग्रापटुफलं वार्युष्णं योजयेत्ततः॥15॥
 स्वेदनं फलवर्ति च मलवातानुलोमनीम्।
 नाम्यमानानि चाङ्गानि भृशं स्विन्नानि वेष्टयेत्॥16॥
 विसूच्यामतिवृद्धायां पाष्ण्योर्दाहः प्रशस्यते।
 तदहश्चोपवास्यैनं विरिक्तवदुपाचरेत्॥17॥
 तीव्रार्तिरपि नाजीर्णं पिबेच्छूलघ्नमौषधम्।
 आमसन्नोऽनलो नालं पक्तुं दोषौषधाशनम्॥18॥
 निहन्यादपि चैतेषां विभ्रमः सहसाऽऽतुरम्।
 जीर्णाशने तु भैषज्यं युञ्ज्यात् स्तब्धगुरुदरे॥19॥
 दोषशेषस्य पाकार्थमग्नेः सन्धुक्षणाय च।
 शान्तिरामविकाराणां भवति त्वपतर्पणात्॥20॥
 त्रिविधं त्रिविधे दोषे तत्समीक्ष्य प्रयोजयेत्।
 तत्राल्पे लङ्घनं पथ्यं, मध्ये लङ्घनपाचनम्॥21॥
 प्रभूते शोधनं, तद्धि मूलादुन्मूलयेन्मलान्।
 एवमन्यानपि व्याधीन् स्वनिदानविपर्ययात्॥22॥
 चिकित्सेदनुबन्धे तु सति हेतुविपर्ययम्।
 त्यक्त्वा यथायथं वैद्यो युञ्ज्याद्द्व्याधिविपर्ययम्॥23॥
 तदर्थकारि वा, पक्वे दोषे त्विद्धे च पावके।
 हितमभ्यञ्जन-स्नेहपान-बस्त्यादि युक्तितः॥24॥
 अजीर्णं च कफादामं तत्र शोफोऽक्षिगण्डयोः।

सद्योभुक्त इवोद्गारः प्रसेकोत्कलेशगौरवम्॥25॥
विष्टब्दमनिलाच्छूलविबन्धाध्मानसादकृत्
पित्ताद्विदग्धं तृणमोहभ्रमाम्लोद्गारदाहवत्॥26॥
लङ्घनं कार्यमामे तु, विष्टब्धे स्वेदनं भृशम्
विदग्धे वमनं, यद्वा यथावस्थं हितं भजेत्॥27॥
गरीयसो भवेल्लीनादामादेव विलम्बिका
कफवातानुबद्धाऽऽमलिङ्गा तत्समसाधना॥28॥
अश्रद्धा हृद्व्यथा शुद्धेऽप्युद्गारे रसशेषतः
शयीत किञ्चिदेवात्र सर्वश्चानाशितो दिवा॥29॥
स्वप्यादजीर्णी, सञ्जातबुभुक्षोऽद्यान्मितं लघु
विबन्धोऽतिप्रवृत्तिर्वा ग्लानिर्मारुतमूढता॥30॥
अजीर्णलिङ्गं सामान्यं विष्टम्भो गौरवं भ्रमः
न चातिमात्रमेवान्न,मामदोषाय केवलम्॥31॥
द्विष्ट-विष्टम्भि-दग्धाऽऽम-गुरु-रुक्ष-हिमाऽऽशुचि
विदाहि शुष्कमत्यम्बुप्लुतं चान्नं च जीर्यति॥32॥
उपतप्तेन भुक्तं च शोकक्रोधक्षुदादिभिः
मिश्रं पथ्यमपथ्यं च भुक्तं समशनं मतम्॥33॥
विद्याद् 'अध्यशनं' भूयो भुक्तस्योपरि भोजनम्
अकाले बहु चाल्पं वा भुक्तं तु विषमाशनम्॥34॥
त्रीण्यप्येतानि मृत्युं वा घोरान् व्याधीन्_ सृजन्ति वा
काले सात्म्यं शुचि हितं स्निग्धोष्णं लघु तन्मनाः॥35॥
षड्रसं मधुरप्रायं नातिद्रुतविलम्बितम्
स्नातः क्षुद्धान् विविक्तस्थो धौतपादकराननः॥36॥
तर्पयित्वा पितृन् देवानतिथीन् बालकान् गुरुन्
प्रत्यवेक्ष्य तिरश्चोऽपि प्रतिपन्नपरिग्रहान्॥37॥
समीक्ष्य सम्यगात्मानमनिन्दन्नब्रुवन् द्रवम्
इष्टमिष्टैः सहाशनीयाच्छुचि भक्तजनाऽऽहृतम्॥38॥
भोजनं तृणकेशादि-जुष्टमुष्णीकृतं पुनः
शकाऽवरान्नभूयिष्ठमत्युष्णलवणं त्यजेत्॥39॥
किलाटदधिकूर्चीका-क्षारशुक्ताऽऽममूलकम्
कृशशुष्कवराहावि-गोमत्स्यमहिषामिषम्॥40॥
माषनिष्पावशालूक-बिसपिष्टविरुढकम्

शुष्कशाकानि यवकान् फाणितं च न शीलयेत्॥41॥
 शीलयेच्छालिगोधूम-यवषष्टिकजाङ्गलम्
 पथ्यामलकमृद्धीकापटोलीमुद्गशर्कराः॥42॥
 घृतदिव्योदकक्षीर-क्षौद्रदाडिमसैन्धवम्
 त्रिफलां मधुसर्पिभ्यां निशि नेत्रबलाय च॥43॥
 स्वास्थ्यानुवृत्तिकृद्यच्च रोगोच्छेदकरं च तत्
 बिसेक्षुमोचचोचाऽऽम्र-मोदकोत्कारिकादिकम्॥44॥
 अद्याद्द्रव्यं गुरु स्निग्धं स्वादु मन्दं स्थिरं पुरः
 विपरीतमतश्चान्ते मध्येऽम्ललवणोत्कटम्॥45॥
 अन्नेन कुक्षेर्द्वावंशौ पानेनैकं प्रपूरयेत्
 आश्रयं पवनादीनां चतुर्थमवशेषयेत्॥46॥
 अनुपानं हिमं वारि यवगोधूमयोर्हितम्
 दधिने मध्ये विषे क्षौद्रे, कोष्णं पिष्टमयेषु तु॥47॥
 शाकमुद्गादिविकृतौ मस्तुतक्राम्लकाञ्जिकम्
 सुरा कृशानां पुष्ट्यर्थं, स्थूलानां तु मधूदकम्॥48॥
 शोषे मांसरसो, मद्यं मांसे स्वल्पे च पावके
 व्याध्यौषदाध्वभाष्यस्त्री-लङ्घनातपकर्मभिः॥49॥
 क्षीणे वृद्धे च बाले च पयः पथ्यं यथाऽमृतम्
 विपरीतं यदन्नस्य गुणैः स्यादविरोधि च॥50॥
 अनुपानं समासेन, सर्वदा तत्प्रशस्यते
 अनुपानं करोत्यूर्जां तृप्तिं व्याप्तिं दृढाङ्गताम्॥51॥
 अन्नसङ्घातशैथिल्यविक्लित्तिजरणानि च
 नोर्ध्वजत्रुगद-श्वास-कासोरःक्षतपीनसे॥52॥
 गीतभाष्यप्रसङ्गे च स्वरभेदे च तद्धितम्
 प्रक्लिन्नदेहमेहाक्षि-गलरोगव्रणातुराः॥53॥
 पानं त्यजेयुः सर्वश्च भाष्याध्वशयनं त्यजेत्
 पीत्वा, भक्त्वाऽऽतपं वह्निं यानं प्लवनवाहनम्॥54॥
 प्रसृष्टे विष्णुत्रे हृदि सुविमले दोषे स्वपथगे
 विशुद्धे चोद्गारे क्षुद्रुपगमने वातोऽनुसरति
 तथाऽग्रावुद्रिके विशदकरणे देहे च सुलघौ
 प्रयुञ्जीताहारं विधिनिमित्तं, कालः स हि मतः॥55॥
 इति श्रीवैद्यपतिसिंहगुप्तसूनुश्रीमद्भागभटविरचिता-

यामष्टाङ्गहृदयसंहितायां सूत्रस्थाने मात्राशि-
तीयो नाम अष्टमोऽध्यायः॥8॥
नवमोऽध्यायः।
अथातो द्रव्यादिविज्ञानीयमध्यायं व्याख्यास्यामः।
इति ह स्माहुरात्रेयादयो महर्षयः।
द्रव्यमेव रसादीनां श्रेष्ठं, ते हि तदाश्रयाः।
पञ्चभूतात्मकं तत्तु क्षमामधिष्ठाय जायते॥1॥
अम्बुयोन्यग्निपवन-नभसां समवायतः।
तन्निर्वृत्तिर्विशेषश्च व्यपदेशस्तु भूयसा॥2॥
तस्मान्नैकरसं द्रव्यं भूतसङ्घातसम्भवात्।
नैकदोषास्ततो रोगास्तत्र व्यक्तो रसः स्मृतः॥3॥
अव्यक्तोऽनुरसः किञ्चिदन्ते व्यक्तोऽपि चेष्टते।
गुर्वादयो गुणा द्रव्ये पृथिव्यादौ रसाश्रये॥4॥
रसेषु व्यपदिश्यन्ते साहचर्योपचारतः।
तत्र द्रव्यं गुरुस्थूलस्थिरगन्धगुणोल्बणम्॥5॥
पार्थिवं गौरवस्थैर्यसङ्घातोपचयावहम्।
द्रवशीतगुरुस्निग्धमन्दसान्द्ररसोल्बणम्॥6॥
आप्यं स्नेहनविष्यन्दकलेदप्रह्लादबन्धकृत्।
रूक्षतीक्ष्णोष्णविशदसूक्ष्मरूपगुणोल्बणम्॥7॥
आग्नेयं दाहभावर्यप्रकाशपवनात्मकम्।
वायव्यं रूक्षविशदलघुस्पर्शगुणोल्बणम्॥8॥
रोक्ष्यलाघववैशद्यविचारग्लानिकारकम्।
नाभसं सूक्ष्मविशदलघुशब्दगणोल्बणम्॥9॥
सौषिर्यलाघवकरं जगत्येवमनौषधम्।
न किञ्चिद्विद्यते द्रव्यं वशान्नानार्थयोगयोः॥10॥
द्रव्यमूर्ध्वगमं तत्र प्रायोऽग्निपवनोत्कटम्।
अधोगामि च भूयिष्ठं भूमितोयगुणाधिकम्॥11॥
इति द्रव्यं रसान् भेदैरुत्तरत्रोपदेक्ष्यते।
वीर्यं पुनर्वदन्त्येके गुरु स्निग्धं हिमं मृदु॥12॥
लघु रूक्षोष्णतीक्ष्णं च तदेवं मतमष्टधा।
चरकस्त्वाह वीर्यं तत् क्रियते येन या क्रिया॥13॥
नावीर्यं कुरुते किञ्चित्सर्वा वीर्यकृता हि सा।

गुर्वादिष्वेव वीर्याख्या तेनान्वर्थेति वर्ण्यते॥14॥
 समग्रगुणसारेषु शक्त्युत्कर्षविवर्तिषु।
 व्यवहाराय मुख्यत्वाद्ब्रह्मग्रहणादपि॥15॥
 अतश्च विपरीतत्वात्सम्भवत्यपि नैव सा।
 विवक्ष्यते रसाद्येषु, वीर्यं गुर्वादयो ह्यतः॥16॥
 उष्णं शीतं द्विधैवाऽन्ये वीर्यमाचक्षतेऽपि च ।
 नानात्मकमपि द्रव्यमग्रीषोमौ महाबलौ॥17॥
 व्यक्ताव्यक्तं जगदिव नातिक्रामति जातुचित्।
 तत्रोष्णं भ्रमतृड्_ग्लानि-स्वेददाहाशुपाकिताः॥18॥
 शमं च वातकफयोः करोति, शिशिरं पुनः।
 ह्लादनं जीवनं स्तम्भं प्रसादं रक्तपित्तयोः॥19॥
 जाठरेणाग्निना योगाद्यदुदेति रसान्तरम्।
 रसानां परिणामान्ते स विपाक इति स्मृतः॥20॥
 स्वादुः पटुश्च मधुरमम्लोऽम्लं पच्यते रसः।
 तिक्तोषणकषायाणां विपाकः प्रायशः कटुः॥21॥
 रसेरसौ तुल्यफलस्तत्र द्रव्यं शुभाशुभम्।
 किञ्चिद्भसेन कुरुते कर्म पाकेन चाऽपरम्॥22॥
 गुणान्तरेण वीर्येण प्रभावेणैव किञ्चिन।
 यद्यद्द्रव्ये रसादीनां बलवत्त्वेन वर्तते॥23॥
 अभिभूयेतरांस्तत्तत्कारणत्वं प्रपद्यते।
 विरुद्धगुणसंयोगो भूयसाऽल्पं हि जीयते॥24॥
 रसं विपाकस्तौ वीर्यं प्रभावस्तान्व्यपोहति।
 बलसाम्ये रसादीनामिति नैसर्गिकं बलम्॥25॥
 रसादिसाम्ये यत् कर्म विशिष्टं तत् प्रभावजम्।
 दन्ती रसाद्यैस्तुल्याऽपि चित्रकस्य विरेचनी॥26॥
 मधुकस्य च मृद्धीका, घृतं क्षीरस्य दीपनम्।
 इति सामान्यतः कर्म द्रव्यादीनां, पुनश्च तत्॥27॥
 विचित्रप्रत्ययारब्ध-द्रव्यभेदेन भिद्यते।
 स्वादुर्गुरुश्च गोधूमो वातजित्, वातकृतघवः॥28॥
 इति श्रीवैद्यपतिसिंहगुप्तसूनुश्रीमद्वाग्भटविरचिता-
 यामष्टाङ्गहृदयसंहितायां सूत्रस्थाने द्रव्यादि-
 विज्ञानीयो नाम नवमोऽध्यायः॥9॥

दशमोऽध्यायः

अथातो रसभेदीयमध्यायं व्याख्यास्यामः।

इति ह स्माहुरात्रेयादयो महर्षयः।

क्षमाम्भोऽग्निक्षमाम्बुतेजः ख-वाय्वग्न्यनिलोगेऽनिलैः।

द्वयोल्बणैः क्रमाद्भूतैर्मधुरादिरसौद्भवः॥1॥

तेषां विद्याद्रसं स्वादुं यो वक्रमनुलिम्पति।

आस्वाद्यमानो देहस्य ह्लादनोऽक्षप्रसादनः॥2॥

प्रियः पिपीलिकादीनाम्, अम्लः क्षालयते मुखम्।

हर्षणो रोमदन्तानामक्षिभ्रुवनिकोचनः॥3॥

लवणः स्यन्दयत्यास्यं कपोलगलदाहकृत्।

तिक्तोविशदयत्यास्यं रसनं प्रतिहन्ति च॥4॥

उद्वेजयति जिह्वाग्रं कुर्वश्चिमिचिमां कटुः।

स्रावयत्यक्षिनासास्यं कपोलौ दहतीव च॥5॥

कषायो जडयेज्जिह्वां कण्ठस्रोतोविबन्धकृत्।

रसानामिति रूपाणि कर्माणि मधुरो रसः॥

आजन्मसात्म्यात्कुरुते धातूनां प्रबलं बलम्।

बाल-वृद्ध-क्षतक्षीण-वर्णकेशेन्द्रियौजसाम्॥7॥

प्रशस्तो बृंहणः कण्ठ्यः स्तन्यसन्धानकृद्गुरुः।

आयुष्यो जीवनः स्निग्धः पित्तानिलविषापहः॥8॥

कुरुतेऽत्युपयोगेन स मेदः श्लेष्मजान् गदान्।

स्थौल्याग्निसादसन्न्यास-मेहगण्जार्बुदादिकान्॥9॥

अम्लोऽग्निदीप्तिकृत्स्निग्धो हृद्यः पाचनरोचनः।

उष्णवीर्यो हिमस्पर्शः प्रीणनः क्लेदनो लघुः॥10॥

करोति कफपितास्रं मूढवातानुलोमनः।

सोऽत्यभ्यस्तस्तनोः कुर्याच्छैथिल्यं तिमिरं भ्रमम्॥11॥

कण्डुपाण्डुत्ववीसर्प-शोफविस्फोटतृड्ज्वरान्।

लवणः स्तम्भसङ्घात-बन्धविध्मापनोऽग्निकृत्॥12॥

स्नेहनः स्वेदनस्तीक्ष्णो रोचनश्छेद-भेदकृत्।

सोऽतियुक्तोऽस्रपवनं खलति पलितं वलिम्॥13॥

तृट्-कुष्ठविषवीसर्पान् जनयेत्क्षपयेद् बलम्।

तिक्तः स्वयमरोचिष्णुररुचिं कृमितृड्-विषम्॥14॥

कुष्ठमूर्च्छाज्वरोत्क्लेश-दाहपित्तकफान् जयेत्।

क्लेदमेदोवसामज्ज-शकृन्मूत्रोपशोषणः॥15॥
 लघु मध्यो हिमो रुक्षः स्तन्यकण्ठविशोधनः।
 धातुक्षयाऽनिलव्याधीनतियोगान्करोति सः॥16॥
 कटुर्गलामयोदर्द-कुष्ठालसकशोफजित्।
 व्रणावसादनः स्नेहमेदक्लेदोपशोषणः॥17॥
 दीपनः पाचनो रुच्यः शोधनोऽन्नस्य शोषणः।
 छिनत्ति बन्धान् स्रोतांसि विवृणोति कफापहः॥18॥
 कुरुते सोऽतियोगेन तृष्णां शुक्रबलक्षयम्।
 मूर्च्छामाकुञ्चनं कम्पं कटिपृष्ठादिषु व्यथाम्॥19॥
 कषायः पित्तकफहा गुरुरस्रविशोधनः।
 पीडनो रोपणः शीतः क्लेदमेदोविशोषणः॥20॥
 आमसंस्तम्भनो ग्राही रुक्षोऽति त्वक्प्रसादनः।
 करोति शीलतः सोऽति विष्टम्भाध्मानहृद्भुजः॥21॥
 तृट्_कार्श्यपौरुषभ्रंशस्रोतोरोधमलग्रहान्।
 घृत-हेम-गुडाऽक्षोड-मोच-चोच-परुषकम्॥22॥
 अभीरु-वीरा-पनस-राजादन-बलात्रयम्।
 मेदे चतस्रः पर्णिन्यो जीवन्ती जीवकर्षभौ॥23॥
 मधुकं मधुरं बिम्बी विदारी श्रावणीयुगम्।
 क्षीरशुक्ला तुगाक्षीरी क्षीरिण्यौ काश्मरी सहे॥24॥
 क्षीरेक्षु-गोक्षुर-क्षौद्र-द्राक्षादिर्मधुरो गणः।
 अम्लो धात्रीफलाऽम्लीका-मातुलुङ्गाऽम्लवेतसम्॥25॥
 दाडिमं रजतं तक्रं चुक्रं पालेवतं दधि।
 आम्रमाम्रातकं भव्यं कपित्थं करमर्दकम्॥26॥
 वरं सौवर्चलं कृष्णं विडं सामुद्रमौद्भिदम्।
 रोमकं पांसुजं शीसं क्षारश्च लवणो गणः॥27॥
 तिक्तः पटोली त्रायन्ती वालकोशीरचन्दनम्।
 भूनिम्ब-निम्ब-कटुका-तगराऽगुरु-वत्सकम्॥28॥
 नक्तमाल-द्विरजनी-मुस्त-मूर्वाऽटरुषकम्।
 पाठाऽपामार्ग-कांस्याऽयो-गुडूची-धन्वयासकम्॥29॥
 पञ्चमूलं महद्व्याघ्र्यौ विशालाऽतिविषा वचा।
 कटुको हिङ्गु-मरिच-कृमिजित्पञ्चकोलकम्॥30॥
 कुठेराद्या हरितकाः पित्तं मूत्रमरुष्करम्।

वर्गः कषायः पथ्याऽक्षं शिरीषः खदिरो मधु॥31॥
 कदम्बोदुम्बरं मुक्ताप्रवालाञ्जनगैरिकम्।
 बालं कपित्थं खर्जूरं बिसपद्मोत्पलादि च॥32॥
 मधुरं श्लेष्मलं प्रायो जीर्णाच्छालियवादृते।
 मुद्गाद्गोधूमतः क्षौद्रात्सिताया जाङ्गलामिषात्॥33॥
 प्रायोऽम्लं पित्तजननं दाडिमामलकादृते।
 अपथ्यं लवणं प्रायश्चक्षुषोऽन्यत्र सैन्धवात्॥34॥
 तिक्तं कटु च भूयिष्ठमवृष्यं वातकोपनम्।
 ऋतेऽमृतापटोलाभ्यां शुण्ठीकृष्णारसोनतः॥35॥
 कषायं प्रायशः शीतं स्तम्भनं चाऽभ्यां विना।
 रसाः कङ्कमललवणा वीर्येणोष्णा यथोत्तरम्॥36॥
 तिक्तः कषायो मधुरस्तद्वदेव च शीतलः।
 तिक्तः कटुः कषायश्च रूक्षा बद्धमलास्तथा॥37॥
 पद्माम्लमधुराः स्निग्धाः सृष्टविष्मूत्रमारुताः।
 पटोः कषायस्तस्माच्च मधुरः परमं गुरुः॥38॥
 लघुरम्लः कटुस्तस्मात्तस्मादपि च तिक्तकः।
 संयोगाः सप्तपञ्चाशत्कल्पना तु त्रिषष्टिधा॥39॥
 रसानां यौगिकत्वेन यथास्थूलं विभज्यते।
 एकैकहीनास्तान्पञ्च, पञ्च यान्ति रसा द्विके॥40॥
 त्रिके स्वादुर्दशाम्लः षट् त्रीन् पटुस्तिक्त एककम्।
 चतुष्केषु दश स्वादुश्चतुरोऽम्लः पटुः सकृत्॥41॥
 पञ्चकेष्वेकमेवाम्लो मधुरः पञ्च सेवते।
 द्रव्यमेकं षडास्वादमसंयुक्ताश्च षड्रसाः॥42॥
 षट्पञ्चक्या, षट्च पृथग्रसाः स्युश्चतुर्द्विकै पञ्चदशप्रकारौ।
 भेदासिका विंशतिरेकमेवद्रव्यं षडास्वादमिति त्रिषष्टिः॥43॥
 ते रसानुरसतो रसभेदास्तारतम्यपरिकल्पनया च।
 सम्भवन्ति गणनां समतीता दोषभेषजवशादुपयोज्याः॥44॥
 इति श्रीवैद्यतिसिंहगुप्तसूनुश्रीमद्भागभटविरचिता-
 यामष्टाङ्गहृदयसंहितायां सूत्रस्थाने रसभे-
 दीयो नाम दशमोऽध्यायः॥10॥
 एकादशोऽध्यायः।
 अथातो दोषादिविज्ञानीयमध्यायं व्याख्यास्यामः।

इति ह स्माहुरात्रेयादयो महर्षयः।
 दोषधातुमला मूलं सदा देहस्य तं चलः।
 उत्साहोच्छ्वासनिश्वास-चेष्टावेगप्रवर्तनैः॥1॥
 सम्यग्गत्या च धातूनामक्षाणां पाटवेन च।
 अनुगृह्णात्यविकृतः, पित्तं पक्त्यूष्मदर्शनैः॥2॥
 क्षुत्तृड्_रुचिप्रभामेधा-धीशौर्यतनुमार्दवैः।
 श्लेष्मा स्थिरत्वस्निग्धत्व-सन्धिबन्धक्षमादिभिः॥3॥
 प्रीणनं जीवनं लेपः स्नेहो धारणपूरणे।
 गर्भोत्पादश्च धातूनां श्रेष्ठं कर्म क्रमात्स्मृतम्॥4॥
 अवष्टम्भः पुरीषस्य, मूत्रस्य क्लेदवाहनम्।
 स्वेदस्य क्वेदविधृतिः वृद्धस्तु कुरुतेऽनिलः॥5॥
 कार्श्यकाष्ण्योष्णकामत्व-कम्पाऽऽनाहशकृद्ग्रहान्।
 बलनिद्रेन्द्रियभ्रंश-प्रलापभ्रमदीनताः॥6॥
 पीतविण्मूत्रनेत्रत्वक्_क्षुत्तृड्_दाहाऽऽल्पनिद्रताः।
 पित्तम् श्लेष्माऽग्निसदन-प्रसेकालस्यगौरवम्॥7॥
 श्वैत्यशैत्यश्लथाङ्गत्वं श्वासकासातिनिद्रताः।
 रसोऽपि श्लेष्मवत् रक्तं वसर्पप्लीहविद्रधीन्॥8॥
 कुष्ठवातास्रपित्तास्र-गुल्मोपकुशकामलाः।
 व्यङ्गाग्निनाशसम्मोह-रक्तत्वङ्_नेत्रमूत्रताः॥9॥
 मांसं गण्डार्बुदग्रन्थिगण्डोरुदरवृद्धिताः।
 कण्ठादिष्वधिमांसं च तद्वन्मेदस्तथा श्रमम्॥10॥
 अल्पेऽपि चेष्टिते श्वासं स्फिक्_स्तनोदरलम्बनम्।
 अस्थ्यध्यस्थ्यधिदन्तांश्चमज्जा नेत्राङ्गगौरवम्॥11॥
 पर्वसु स्थूलमूलानि कुर्यात्कृच्छ्राण्यरूषि च।
 अतिस्त्रीकामतां वृद्धं शुक्रं शुक्राशमरीमपि॥12॥
 कुक्षावाध्मानमाटोपं गौरवं वेदनां शकृत्।
 मूत्रं तु बस्तिनिस्तोदं कृतेऽप्यकृतसंज्ञताम्॥13॥
 स्वेदोऽतिस्वेददौर्गन्ध्यकण्डूः एवं च लक्षयेत्।
 दूषिकादीनपि मलान् बाहुल्यगुरुतादिभिः॥14॥
 लिङ्गं क्षीणेऽनिलेऽङ्गस्य सादोऽल्पं भाषितेहितम्।
 संज्ञामोहस्तथा श्लेष्मवृद्ध्युक्तामयसम्भवः॥15॥
 पित्ते मन्दोऽनलः शीतं प्रभाहानिःकफे भ्रमः।

श्लेष्माशयानां शून्यत्वं हृद्द्रवः श्लथसन्धिता॥16॥
 रसे रौक्ष्यं श्रमः शोषो ग्लानिः शब्दाऽसहिष्णुता
 रक्तेऽम्लशिशिरप्रीति-शिराशैथिल्यरूक्षताः॥17॥
 मांसेऽक्षग्लानिगण्डस्फिक्_शुष्कतासन्धिवेदनाः
 मेदसि स्वपनं कट्याः प्लीहो वृद्धिः कृशाङ्गता॥18॥
 अस्थन्यस्थितोदः सदनं दन्तकेशनखादिषु
 अस्थनां मज्जनि सौषिर्यं भ्रमस्तिमिरदर्शनम्॥19॥
 शुक्रे चिरात् प्रसिच्येत शुक्रं शोणितमेव वा
 तोदोऽत्यर्थं वृषणयोर्मेद्रे धूमायतीव च॥20॥
 पुरीषे वायुरन्त्राणि सशब्दो वेष्टयन्निव
 कुक्षौ भ्रमति यात्यूर्ध्वं हृत्पाश्वे पीडयन् भृशम्॥21॥
 मूत्रेऽल्पं मूत्रयेत्कृच्छ्राद्विवर्णं सास्रमेव वा
 स्वेदे रोमच्युतिः स्तब्धरोमता स्फुटनं त्वचः॥22॥
 मलानामतिसूक्ष्माणां दुर्लक्ष्यं लक्षयेत् क्षयम्
 स्वमलायनसंशोष-तोदशून्यत्वलाघवैः॥23॥
 दोषादीनां यथास्वं च विद्याद् वृद्धिक्षयो भिषक्
 क्षयेण विपरीतानां गुणानां वर्धनेन च॥24॥
 वृद्धिं मलानां सङ्गाच्च क्षयं चाति विसर्गतः
 मलोचितत्वाद् देहस्य क्षयो वृद्धेस्तु पीडनः॥25॥
 तत्रास्थनि स्थितो वायुः, पित्तं तु स्वेदरक्तयोः
 श्लेष्मा शेषेषु , तेनैषामाश्रयाश्रयिणां मिथः॥26॥
 यदेकस्य तदन्यस्य वर्धनक्षपणौषधम्
 अस्थिमारुतयोर्नैवं, प्रायो वृद्धिर्हि तर्पणात्॥27॥
 श्लेष्मणाऽनुगत तस्मात् सङ्ख्यस्तद्विपर्ययात्
 वायुनाऽनुगतोऽस्माच्च वृद्धिक्षयसमुद्भवान्॥28॥
 विकारान् साधयेच्छीघ्रं क्रमालङ्घनबृंहणैः
 वायोरन्यत्र, तज्जांस्तु तैरेवोत्क्रमयोजितैः॥29॥
 विशेषाद्रक्तवृद्ध्युत्थान् रक्तस्रुतिचिविरेचनैः
 मांसवृद्धिभवान् रोगान् शस्त्रक्षाराग्निकर्मभिः॥30॥
 स्थौल्यकार्श्यापचारेण मेदोजानस्थिसङ्ख्यात्
 जातान् क्षीरघृतैस्तिक्तसंयुतैर्बस्तिभिस्तथा॥31॥
 विड्_वृद्धिजानतीसार-क्रियया, विट्_क्षयोद्भवान्

मेषाजमद्यकुल्माष-यवमाषद्वयादिभिः॥32॥
 मूत्रवृद्धिक्षयोत्थांश्च मेहकृच्छ्रचिकित्सया।
 व्यायामाभ्यञ्जनस्वेद-मट्टैः स्वेदक्षयोद्भवान्॥33॥
 स्वस्थानस्थस्य कायाग्रेरंशा धातुषु संश्रिताः।
 तेषां सादातिदीप्तिभ्यां धातुवृद्धिक्षयोद्भवः॥34॥
 पूर्वं धातुः परं कुर्याद् वृद्धः क्षीणश्च तद्विधम्।
 दोषा दुष्टा रसैर्धातून् दूषयन्त्युभये मलान्॥35॥
 अधो द्वे, सप्त शिरसि, खानि स्वेदवहानि च।
 मला मलायनानि स्युर्यथास्वं तेष्वतो गदाः॥36॥
 ओजस्तु तेजो धातूनां शुक्रान्तानां परं स्मृतम्।
 हृदयस्थमपि व्यापि देहस्थितिनिबन्धनम्॥37॥
 स्निग्धं सोमात्मकं शुद्धमीषल्लोहितपीतकम्।
 यन्नाशे नियतं नाशो यस्मिंस्तिष्ठति तिष्ठति॥38॥
 निष्पद्यन्ते यतो भावा विविधा देहसंश्रयाः।
 ओजः क्षीयेत कोपक्षुद्ध्यान-शोक-श्रमादिभिः॥39॥
 बिभेति दुर्बलोऽभीक्षणं ध्यायति व्यथितेन्द्रियः।
 विच्छायो दुर्मना रूक्षो भवेत्क्षामश्च तत्क्षये॥40॥
 जीवनीयौषधक्षीर-रसाद्यास्तत्र भेषजम्।
 ओजोवृद्धौ हि देहस्य तुष्टिपुष्टिबलोदयः॥41॥
 यदन्नं द्वेष्टि यदपि प्रार्थयेताविरोधि तु।
 तत्तत्त्यजन् समश्नंश्च तौ तौ वृद्धिक्षयौ जयेत्॥42॥
 कुर्वते हि रुचिं दोषा विपरीतसमानयोः।
 वृद्धाः क्षीणाश्च भूयिष्ठं लक्षयन्त्यबुधास्तु न॥43॥
 यथाबलं यथास्वं च दोषा वृद्धा वितन्वते।
 रूपाणि, जहति क्षीणाः, समाः स्वं कर्म कुर्वते॥44॥
 य एव देहस्य समा विवृद्ध्यै त एव दोषा विषमा वधाय।
 यस्मादतस्तेहितचर्ययैव, क्षयाद्विवृद्धेरिव रक्षणीयाः॥45॥
 इति श्रीवैद्यपतिसिंहगुप्तसूनश्रीमद्भागभटविरचिता-
 यामष्टाङ्गहृदयसंहितायां सूत्रस्थाने दोषादि-
 विज्ञानीयो नामैकादशोऽध्यायः॥11॥
 द्वादशोऽध्यायः
 अथातो दोषभेदीयाध्यायं व्याख्यास्यामः।

इति ह स्माहुरात्रेयादयो महर्षयः।
 पक्वाशय-कटी-सक्थि-श्रोत्राऽस्थिस्पर्शनेन्द्रियम्।
 स्थानं वातस्य, तत्रापि पक्वाधानं विशेषतः॥1॥
 नाभिरामाशयः स्वेदो लसीका रुधिरं रसः।
 दृक् स्पर्शनं च पित्तस्य, नाभिरत्र विशेषतः॥2॥
 उरः कण्ठशिरः क्लेम-पर्वाण्यामाशयो रसः।
 मेदो घ्राणं च जिह्वा च कफस्य, सुतरामुरः॥3॥
 प्राणादिभेदात्पञ्चात्मा वायुः प्राणोऽत्र मूर्धगः।
 उरः कण्ठचरो बुद्धि-हृदयेन्द्रियचित्तधृक्॥4॥
 षीवनक्षवथूद्गार-निःश्वासान्नप्रवेशकृत्।
 उरः स्थानमुदानस्य नासानाभिगलांश्चरेत्॥5॥
 वाक्प्रवृत्तिप्रयत्नोर्जा-बलवर्णस्मृतिक्रियः।
 व्यानो हृदि स्थितः कृत्स्नदेहचारी महाजवः॥6॥
 गत्यपक्षेपणोत्क्षेप-निमेषोन्मेषणादिकाः।
 प्रायः सर्वाः क्रियास्तस्मिन् प्रतिबद्धाः शरीरिणाम्॥7॥
 समानोऽग्निसमीपस्थः कोष्ठे चरति सर्वतः।
 अन्नं गृह्णाति पचति विवेचयति मुञ्चति॥8॥
 अपानोऽपानगः श्रोणि-बस्तिमेढ्रो रूगोचरः।
 शुक्रार्तवशकृन्मूत्र-गर्भनिष्क्रमणक्रियः॥9॥
 पित्तं पञ्चात्मकं तत्र पक्वामाशयमध्यगम्।
 पञ्चभूतात्मकत्वेऽपि यत्तैजसगुणोदयात्॥10॥
 त्यक्तद्रवत्वं पाकादि-कर्मणाऽनलशब्दितम्।
 पचत्यन्नं विभजते सारकिट्टौ पृथक् तथा॥11॥
 तत्रस्थमेव पित्तानां शेषाणामप्यनुग्रहम्।
 करोति बलदानेन पाचकं नाम तत्समृतम्॥12॥
 आमाशयाश्रयं पित्तं रञ्जकं रसरञ्जनात्।
 बुद्धिमेधाभिमानाद्यैरभिप्रेतार्थसाधनात्॥13॥
 साधकं हृद्गतं पित्तं रूपालोचनतः स्मृतम्।
 दृक्स्थमालोचकंत्वक्स्थं भ्राजकं भ्राजनात्त्वचः॥14॥
 श्लेष्मा तु पञ्चधा उरः स्थः स त्रिकस्य स्ववीर्यतः।
 हृदयस्यान्नवीर्याच्च तत्स्थ एवाम्बुकर्मणा॥15॥
 कफधाम्नां च शेषाणां यत्करोत्यवलम्बनम्।

अतोऽवलम्बकः श्लेष्मायस्त्वामाशयसंस्थितः॥16॥
 क्लेदकः सोऽन्नसङ्घात-क्लेदनात् रसबोधनात्
 बोधको रसनास्थायी शिरः संशतोऽक्षतर्पणात्॥17॥
 तर्पकःसन्धिसंश्लेषाच्छ्लेषकः सन्धिषु स्थितिः।
 इति प्रायेण दोषाणां स्थानान्यविकृतात्मनाम्॥18॥
 व्यापिनामपि जानीयात्कर्माणि च पृथक्पृथक्।
 उष्णेन युक्ता रूक्षाद्या वायोः कुर्वन्ति सञ्चयम्॥19॥
 शीतेन कोपमुष्मेन शमं स्निग्धादयो गुणाः।
 शीतेन युक्तास्तीक्ष्णाद्याश्चयं पित्तस्य कुर्वते॥20॥
 उष्णेन कोपं, मन्दाद्याः शमं शीतोपसंहिताः।
 शीतेन युक्ताः स्निग्धाद्याः कुर्वते श्लेष्मणश्चयम्॥21॥
 उष्णेन कोपं, तेनैव गुणा रूक्षादयः शमम्।
 चयो वृद्धिः स्वधाम्न्येव प्रद्वेषो वृद्धिहेतुषु॥22॥
 विपरीतगुणेच्छा च कोपस्तून्मार्गगामिता।
 लिङ्गानां दर्शनं स्वेषामस्वास्थ्यं रोगसम्भवः॥23॥
 स्वस्थानस्थस्य समता विकाराऽसम्भवः शमः।
 चय-प्रकोप-प्रशमा वायोर्ग्रीष्मादिषु त्रिषु॥24॥
 वर्षादिषु तु पित्तस्य, श्लेष्मणः शिशिरादिषु।
 चीयते लघुरुक्षाभिरोषधीभिः समीरणः॥25॥
 तद्विधस्तद्विधे देहे कालस्यौष्ण्येन कुप्यति।
 अद्भिरम्लविपाकाभिरोषधीभिश्च तादृशम्॥26॥
 पित्तं याति चयं कोपं न तु कालस्य शैत्यतः।
 चीयते स्निग्धशीताभिरुदकौषधीभिः कफः॥27॥
 तुल्येऽपि काले देहे च स्कन्नत्वान्न प्रकुप्यति।
 इति कालस्वभावोऽयम् आहारादिवशात्पुनः॥28॥
 चयादीन् यान्ति सद्योऽपि दोषाः कालेऽपि वा न तु।
 व्याप्नोति सहसा देहमापादतलमस्तकम्॥29॥
 निवर्तते तु कुपितो मलोऽल्पाल्पं जलौघवत्।
 नानारूपैरसङ्ख्येयैर्विकारैः कुपिता मलाः॥30॥
 तापयन्ति तनुं तस्मात्तद्धेत्वाकृतिसाधनम्।
 शक्यं नैकैकशो वक्तुमतः सामान्यमुच्यते॥31॥
 दोषा एव हि सर्वेषां रोगाणामेककारणम्।

यथा पक्षी परिपतन् सर्वतः सर्वमप्यहः॥32॥
 छायामत्येति नात्मीयां यथा वा कृत्स्नमप्यदः।
 विकारजातं विविधं त्रीन् गुणान्नातिवर्तते॥33॥
 तथा स्वधातुवैषम्य-निमित्तमपि सर्वदा।
 विकारजातं त्रीन्दोषान् तेषां कोपे तु कारणम्॥34॥
 अर्थरसात्म्यैः संयोगः कालः कर्म च दुष्कृतम्।
 हीनातिमिथ्यायोगेन भिद्यते तत्पुनस्त्रिधा॥35॥
 हीनोऽर्थेनेन्द्रयस्याल्पः संयोगः स्वेन नैव वा।
 अतियोगोऽतिसंसर्गः, सूक्ष्मभासुरभैरवम्॥36॥
 अत्यासन्नातिदूरस्थं विप्रियं विकृतादि च।
 यदक्षणा वीक्ष्यते रूपं मिथ्यायोगः स दारुणः॥37॥
 एवमत्युच्चपूत्यादीनिन्दियार्थान् यथायथम्।
 विद्यात् कालस्तु शीतोष्ण-वर्षाभेदात् त्रिधा मतः॥38॥
 स हीनो हीनशीतादिरतियोगोऽतिलक्षणः।
 मिथ्यायोगस्तु निर्दिष्टो विपरीतस्वलक्षणः॥39॥
 काय-वाक्-चित्तभेदन कर्मापि विभजेत् त्रिधा।
 कायादिकर्मणो हीना प्रवृत्तिर्हीनसंज्ञकः॥40॥
 अतियोगोऽतिवृत्तिस्तु, वेगोदीरणधारणम्।
 विषमाङ्गक्रियारम्भ-पतनस्खलनादिकम्॥41॥
 भाषणं सामिभुक्तस्य रागद्वेषभयादि च।
 कर्म प्राणातिपातादि दशधा यच्च निन्दितम्॥42॥
 मिथ्यायोगः समस्तोऽसाविह वाऽमुत्र वा कृतम्।
 निदानमेतद्दोषाणां, कुपितास्तेन नैकधा॥43॥
 कुर्वन्ति विविदान् व्याधीन् शाखाकोष्ठास्थिसन्धिषु
 शाखा रक्तादयस्त्वक् च बाह्यरोगायनं हि तत्॥44॥
 तदाश्रया मष-व्यङ्ग-गण्डा-लज्यर्बुदादयः।
 बहिर्भागाश्च दुर्नाम-गुल्म-शोफादयो गदाः॥45॥
 अन्तःकोष्ठो महास्रोत आमपक्वाशयाश्रयः।
 तत्सथानाश्छर्द्यतीसारकासश्वासोदरज्वराः॥46॥
 अन्तर्भागं च शोफार्शोगुल्मवीसर्पविद्रधिः।
 शिरोहृदयवस्त्यादि-मर्माण्यस्थनां च सन्धयः॥47॥
 तन्निबद्धाः सिरास्नायु-कण्डराद्याश्च मध्यमः।

रोगमार्गे स्थितास्तत्र यक्ष्मपक्षवधार्दिताः॥48॥
 मूर्धादिरोगाः सन्ध्यस्थि-त्रिकशूलग्रहादयः।
 संस्रव्यासव्यधस्वाप-सादरुक्तोदभेदनम्॥49॥
 सङ्गाऽङ्गभङ्ग-सङ्कोच-वर्त-हर्षण-तर्षणम्।
 कम्प-पारुष्य-सौषिर्य-शोष-स्पन्दन-वेष्टनम्॥50॥
 स्तम्भः कषायरसता वर्णः श्यावोऽरुणोऽपि वा।
 कर्माणि वायोःपित्तस्य दाहरागोष्मपाकिताः॥51॥
 स्वेदः कत्लेदः स्रुतिः कोथः सदनं मूर्च्छनं मदः।
 कटुकाम्लौ रसौ वर्णः पाण्डुरारुणवर्जितः॥52॥
 श्लष्मणः स्नेहकाठिन्य-कण्डूशीतत्वगौरवम्।
 बन्धोपलेपस्तौमित्य-शोफापक्त्यतिनिद्रताः॥53॥
 वर्णः श्वेतो रसौ स्वादुलवणो चिरकारिता।
 इत्यशेषाऽऽमय-व्यापि यदुक्तं दोषलक्षणम्॥54॥
 दर्शनाद्यैरवहितस्तत्सम्यगुपलक्षयेत्।
 व्याध्यवस्था-विभागज्ञः पश्यन्नार्तान् प्रतिक्षणम्॥55॥
 अभ्यासात्प्राप्यते दृष्टिः कर्मसिद्धिप्रकाशिनी।
 रत्नादिसदसज्ज्ञानं न शास्त्रदेव जायते॥56॥
 दृष्टापचारजः कश्चित्कश्चित्पूर्वापराधजः।
 तत्सङ्कराद्भवत्यन्यो व्याधिरेवं त्रिधा स्मृतः॥57॥
 यथानिदानं दोषोत्थः कर्मजो हेतुभिर्विना।
 महारम्भोऽल्पके हेतावातङ्को दोषकर्मजः॥58॥
 विपक्षशीलनात्पूर्वः कर्मजः कर्मसङ्ख्यात्।
 गच्छत्युभयजन्मा तु दोषकर्मक्षयात्क्षयम्॥59॥
 द्विधा स्वपरतन्त्रत्वाद्द्व्याधयोऽन्त्याः पुनर्द्विधा।
 पूर्वजाः पूर्वरूपाख्या,जाताः पश्चादुपद्रवाः॥60॥
 यथास्वजन्मोपशयाः स्वतन्त्राः स्पष्टलक्षणाः।
 विपरीतास्ततोऽन्ये तु विद्यादेव मलानपि॥61॥
 तांल्लक्षयेदवहितो विकुर्वाणान् प्रतिज्वरम्।
 तेषां प्रधानप्रशमे प्रशमोऽशाम्यतस्तथा॥62॥
 पश्चाच्चिकित्सेत्तूर्णं वा बलवन्तमुपद्रवम्।
 व्याधिविष्टशरीरस्य पीडाकरतरो हि सः॥63॥
 विकारनामाऽकुशलो न जीह्वीयात् कदाचन।

न हि सर्वविकाराणां नामतोऽस्ति ध्रुवा स्थितिः॥64॥
 स एव कुपतो दोषः समुत्थानविशेषतः।
 स्थानान्तराणि च प्राप्य विकारान् कुरुते बहून्॥65॥
 तस्माद्विकारप्रकृतीरधिष्ठानान्तराणि च।
 बुद्ध्वा हेतुविशेषांश्च शीघ्रं कुर्यादुपक्रमम्॥66॥
 दूष्यं देशं बलं कालमनलं प्रकृतिं वयः।
 सत्त्वं सात्त्वं तथाऽऽहारमवस्थाश्च पृथग्विधाः॥67॥
 सूक्ष्मसूक्ष्माः समीक्ष्यैषां दोषौषधनिरूपणे।
 यो वर्तते चिकित्सायां न स स्खलति जातुचित्॥68॥
 गुर्वल्पव्याधिसंस्थानं सत्त्वदेहबलाबलात्।
 दृश्यतेऽप्यन्यथाकारं तस्मिन्नवहितो भवेत्॥69॥
 गुरुं लघुमिति व्यधिं कल्पयंस्तु भिषग्ब्रुवः।
 अल्पदोषाकलनया पथ्ये विप्रतिपद्यते॥70॥
 ततोऽल्पमल्पवीर्यं वा गुरुव्याधौ प्रयोजितम्।
 उदीरयेत्तरां रोगान् संशोधनमयोगतः॥71॥
 शोधनं त्वतियोगेन विपरीतं विपर्यये।
 क्षिणुयान्न मलानेव केवलं वपुरस्यपि॥72॥
 अतोऽभियुक्तः सततं सर्वमालोच्य सर्वथा।
 तथा युञ्जीत भैषज्यमारोग्याय यथा ध्रुवम्॥73॥
 वक्ष्यन्तेऽतः परं दोषा वृद्धिक्षयविभेदतः।
 पृथक् त्रीन् विद्धि संसर्गस्त्रिधा, तत्र तु तान्नव॥74॥
 त्रीनेव समया वृद्ध्या, षडेकस्यातिशायने।
 त्रयोदश समस्तेषु षड्द्व्येकातिशयेन तु॥75॥
 एकं तुल्याधिकैः षट् च तारतम्यविकल्पनात्।
 पञ्चविंशतिमित्येवं वृद्धैः क्षीणैश्च तावतः॥76॥
 एकैकवृद्धिसमताक्षरैः षट् ते पुनश्च षट्।
 एकक्षयद्वन्द्ववृद्ध्या सविपर्यययाऽपि ते॥77॥
 भेदा द्विषष्टिर्निर्दिष्टाः त्रिषष्टः स्वास्थ्यकारणम्॥
 संसर्गाद्भ्रूसरुधिरादिभिस्तथैषां
 दोषांस्तु क्षयसमताविवृद्धिभेदैः।
 आनन्त्यं तरतमयोगतश्च यातान्
 जानीयादवहितमानसो यथास्वम्॥78॥

इति श्रीवैद्यपतिसिंहगुप्तसूनुश्रीमद्वाग्भटविरचिता-
यामष्टाहृदयसंहितायां सूत्रस्थाने दोषभे-
दीयो नाम द्वादशोऽध्यायाः॥12॥

02 त्रयोदशोऽध्यायः

अथातो दोषोपक्रमणीयमध्यायं व्याख्यास्यामः।

इति ह स्माहुरात्रेयादयो महर्षयः।

वातस्योपक्रमः स्नेहः स्वेदः संशोधनं मृदु

स्वाद्वम्ललवणोष्णानि भोज्यान्यभ्यङ्गमर्दनम्॥1॥

वेषनं त्रासनं सेको मद्यं पैष्टिकगौडिकम्

स्निग्धोष्णा बस्तयो बस्तिनियमः सुखशीलता॥2॥

दीपनैः पाचनैः सिद्धाः स्नेहाश्चानेकयोनयः।

विशेषान्मेध्यपिशितरसतैलानुवासनम्॥3॥

पित्तस्य सर्पिषः पानं स्वादुशीतैर्विरेचनम्

स्वादुतिक्तकषायाणि भोजनान्यौषधानि च॥4॥

सुगन्धिशीतहृद्यानां गन्धानामुपसेवनम्

कण्ठेगुणानां हाराणां मणीनामुरसा धृतिः॥5॥

कर्पूरचन्दनोशीरैरनुलेपः क्षणे क्षणे।

प्रदोषश्चन्द्रमाः सौधं हारि गीतं हिमोऽनिलः॥6॥

अयन्त्रणसुखं मित्रं पुत्रः सन्दिग्धमुग्धवाक्।

छन्दानुवर्तिनो दाराः प्रियाः शीलविभूषिताः॥7॥

शीताम्बुधारागर्भाणि गृहाण्युद्यानदीर्घिकाः।

सुतीर्थविपुलस्वच्छसलिलाशयसैकते॥8॥

साम्भोजजलतीरान्ते कायमाने द्रुमाकुले।

सौम्या भावाः पयः सर्पिर्विरेकश्च विशेषतः॥9॥

श्लेष्मणो विधिना युक्तं तीक्ष्णं वमनरेचनम्

अन्नं रुक्षाल्पतीक्ष्णोष्णं कटुतिक्तकषायकम्॥10॥

दीर्घकालस्थितं मद्यं रतिप्रीतिः प्रजागरः।

अनेकरूपो व्यायामश्चिन्ता रुक्षं विमर्दनम्॥11॥

विशेषाद्भ्रमनं यूषः क्षौद्रं मेदोघ्नमौषधम्

धूमोपवासगण्डूषा निःसुखत्वं सुखाय च॥12॥

उपक्रमः पृथग्दोषान् योऽयमुद्दिश्यं कीर्तितः।

संसर्गसन्निपातेषु तं यथास्वं विकल्पयेत्॥13॥

ग्रैष्मः प्रायो मरुत्पित्ते वासन्तः कफमारुते।
 मरुतो योगवाहित्वात्, कफपित्ते तु शारदः॥14॥
 चय एव जयेद्दोषं कुपितं त्वविरोधयन्।
 सर्वकोपे बलीयांसं शेषदोषाविरोधतः॥15॥
 प्रयोगः शमयेद्व्याधिमेकं योऽन्यमुदीरयेत्।
 नाऽसौ विशुद्धः शुद्धस्तु शमयेद्यो न कोपयेत्॥16॥
 व्यायामादूष्मणस्तैक्ष्ण्यादहिताचरणादपि।
 कोष्ठाच्छाखाऽस्थिमर्माणि द्रुतत्वान्मारुतस्य च॥17॥
 दोषा यान्ति तथा तेभ्यः स्रोतोमुखविशोधनात्।
 वृद्ध्यऽभिष्यन्दनात्पाकात्कोष्ठं वायोश्च निग्रहात्॥18॥
 तत्रस्थाश्च विलम्बेरन् भूयो हेतुप्रतीक्षणः।
 ते कालादिबलं लब्ध्वा कुप्यन्त्यन्याश्रयेष्वपि॥19॥
 तत्रान्यस्थानसंस्थेषु तदीयामबलेषु तु।
 कुर्याच्चिकित्सां स्वामेव बलेनान्याभिभाविषु॥20॥
 आगन्तुं शमयेद्दोषं स्थानिनं प्रतिकृत्य वा।
 प्रायस्तिर्यग्गता दोषाः क्लेशयन्त्यातुरांश्चिरेम्॥21॥
 कुर्यान्न तेषु त्वरया देहाग्निबलवित् क्रियाम्।
 शमयेत्तान् प्रयोगेन सुखं वा कोष्ठमानयेत्॥22॥
 ज्ञात्वा कोष्ठप्रपन्नांश्च यथासन्नं विनिर्हरेत्।
 स्रोतोरोधबलभ्रंश-गौरवानिलमूढताः॥23॥
 आलस्यापक्तिनिष्ठीव, मलसङ्गाऽरुचिक्लमाः।
 लिङ्गं मलानां सामानां, निरामाणां विपर्ययः॥24॥
 ऊष्मणोऽल्पबलत्वेन धातुमाद्यमपाचितम्।
 दुष्टमामाशयगतं रसमामं प्रचक्षते॥25॥
 अन्ये दोषेभ्य एवातिदुष्टेभ्योऽन्योन्यमूर्च्छनात्।
 कोद्रवेभ्यो विषस्येव वदन्त्यामस्य सम्भवम्॥26॥
 आमेन तेन सम्पृक्ता दोषा दूष्याश्च दूषिताः।
 सामा इत्युपदिश्यन्ते ये च रोगास्तदुद्भवाः॥27॥
 सर्वदेहप्रविसृतान् सामान् दोषान् न निर्हरेत्।
 लीनान् धातुष्वनुत्किलिष्टान् फलादामाद्रसानिव॥28॥
 आश्रयस्य हि नाशाय ते स्युर्दुर्निर्हस्त्वतः।
 पाचनैर्दीपनैः स्नेहैस्तान् स्वेदैश्च परिष्कृतान्॥29॥

शोधयेच्छोधनैः काले यथासन्नं यथाबलम्
 हन्त्याशु युक्तं वक्त्रेण द्रव्यामामाशयान्मलान्॥30॥
 घ्राणेन चोर्ध्वजत्रूथान् पक्वाधानाद् गुदेन च
 उत्किलष्टानघ ऊर्ध्वं वा न चामान् वहतः स्वयम्॥31॥
 धारयेदौषधैर्दोषान् विधृतास्ते हि रोगदाः।
 प्रवृत्तान् प्रागतो दोषानुपेक्षेत हताशिनः॥32॥
 विबद्धान् पाचनैस्तैस्तैः पाचयेन्निर्हरत वा।
 श्रावणे कार्तिके चैत्रे मासि साधारणे क्रमात्॥33॥
 ग्रीष्मवर्षाहिमचितान् वाय्वादीनाशु निर्हरत्
 अत्युष्णवर्षशीता हि ग्रीष्मवर्षाहिमागमाः॥34॥
 सन्धौ साधारणे तेषां दुष्टान् दोषान् विशोधयेत्
 स्वस्थवृत्तमभिप्रेत्य, व्याधौ व्याधिवशेन तु॥35॥
 कृत्वा शीतोष्णवृष्टीनां प्रतीकारं यथायथम्
 प्रयोजयेत्क्रियां प्राप्तां क्रियाकालं न हापयेत्॥36॥
 युञ्ज्यादनन्नमन्नादौ मध्येऽन्ते कवलान्तरे।
 ग्रासे ग्रासे मुहुः सान्नं सामुद्गं निशि चौषधम्॥37॥
 कफोद्रेके गदेऽनन्नं बलिनो रोगरोगिणोः।
 अन्नादौ विगुणेऽपाने, समाने मध्य इष्यते॥38॥
 व्यानेऽन्ते प्रातराशस्य, सायमाशस्य तूत्तरे।
 ग्रासग्रासान्तयो प्राणे प्रदुष्टे मातरिश्वनि॥39॥
 मुहुर्मुहुर्विषच्छर्दिहिध्मात्तृट्_श्वासकासिषु।
 योज्यं सभोज्यं भैषज्यं भोज्यैश्चित्त्रैररोचके॥40॥
 कम्पाक्षेपकहिध्मासु सामुद्गं लघुभोजिनाम्।
 ऊर्ध्वजत्रुविकारेषु स्वप्नकाले प्रशस्यते॥41॥
 इति श्रीवैद्यपतिसिंहगुप्तसूनुश्रीमद्भागभटविरचिता-
 यामष्टाङ्गहृदयसंहितायां सूत्रस्थाने दोषोपक्र-
 मणीयो नाम त्रयोदशोऽध्यायः॥13॥
 चतुर्दशोऽध्यायः
 अथातो द्विविधोपक्रमणीयमध्यायं व्याख्यास्यामः।
 इति ह स्माहुरात्रेयादयो महर्षयः।
 उपक्रम्यस्य हि द्वित्वाद् द्विधैवोपक्रमो मतः।
 एकः सन्तर्पणस्तत्र द्वितीयश्चापतर्पणः॥1॥

बृंहणो लङ्घनश्चेति तत्पर्यायावुदाहृतौ।
 बृंहणं यद्बृहत्त्वाय लङ्घनं लाघवाय यत्॥2॥
 देहस्य भवतः प्रायो भौमापमितरेच्च ते।
 स्नेहनं रूक्षणं कर्म स्वेदनं स्तम्भनं च यत्॥3॥
 भूतानां तदपि द्वैध्याद् द्वितयं नातिवर्तते।
 शोधनं शमनं चेति द्विधा तत्रापि लङ्घनम्॥4॥
 यदीरयेद्वहिर्दोषान् पञ्चधा शोधनं च तत्।
 निरूहो वमनं कायशिरोरेकोऽस्रविस्त्रुतिः॥5॥
 न शोधयति यद्दोषान् समान्नोदीरयत्यपि।
 समीकरोति विषमान् शमनं तच्च सप्तधा॥6॥
 पाचनं दीपनं क्षुत्तृड्_व्यायामातपमारुताः।
 बृंहणं शमनं त्वव वायोः पित्तानिलस्य च॥7॥
 बृंहयेद् व्याधिभैषज्य-मद्यस्त्रिशोककर्शितान्।
 भारध्वोरःक्षतक्षीण-रूक्षदुर्बलवातलान्॥8॥
 गर्भिणीसूतिकाबाल-वृद्धान् ग्रीष्मेऽपरानपि।
 मांसक्षीरसितासर्पिर्मधुरस्निग्धबस्तिभिः॥9॥
 स्वप्नशय्यासुखाभ्यङ्ग-स्नाननिर्वृतिहर्षणैः।
 मेहाऽऽमदोषाऽतिस्निग्ध-ज्वरोरुस्तम्भकुष्ठिनः॥10॥
 विसर्पविद्रधिप्लीहशिरः कण्ठाक्षिरोगिणः।
 स्थूलांश्च लङ्घयेन्नित्यं शिशिरे त्वपरानपि॥11॥
 </14-11 तत्र संशोधनैः स्थौल्य-बलपित्तकफाधिकान्।
 आमदोषज्वरच्छर्दिरतीसारहृदामयैः॥12॥
 विबन्धगौरवोद्गार-हृल्लासादिभिरातुरान्।
 मध्यस्थौल्यादिकान् प्रायः पूर्वं पाचनदीपनैः॥13॥
 एभिरेवामयैरार्तान् हीनस्थौल्यबलादिकान्।
 क्षुत्तृष्णानिग्रहैर्दोषैस्त्वार्तान् मध्यबलैर्दृढान्॥14॥
 समीरणाऽऽतपाऽऽयासैः किमुताल्पबलैर्नरान्।
 न बृंहयेत्तृणनीयान् बृंह्यांस्तु मृदु लङ्घयेत्॥15॥
 युक्त्या वा देशकालादि-बलतस्तानुपाचरेत्।
 बृंहिते स्याद्बलं पुष्टिस्तत्साध्याऽऽमयसङ्घयः॥16॥
 विमलेन्द्रियता सर्गो मलनां लाघवं रुचिः।
 क्षुत्तृट्_सहोदयः शुद्धहृदयोद्गारकण्ठता॥17॥

व्याधिमारदवमुत्साहस्तन्द्रानाशश्च लङ्घिते।
 अनपेक्षितमात्रादिसेविते कुरुतस्तु ते॥18॥
 अतिस्थौल्याऽतिकाश्यादीन्, वक्ष्यन्ते ते च सौषधाः।
 रूपं तैरेव च ज्ञेयमतिबृंहितलङ्घिते॥19॥
 अतिस्थौल्याऽपचीमेह-ज्वरोदरभगन्दरान्।
 कास-सन्न्यास-कृच्छ्राम-कुष्ठादीनतिदारुणान्॥20॥
 तत्र मेदोनिलश्लेष्म-नाशनं सर्वमिष्यते।
 कुलत्थचूर्णश्यामाक-यवमुद्गमधूदकम्॥21॥
 मस्तुदण्डाहतारिष्ट-चिन्ताशोधनजागरम्।
 मधुना त्रिफलां लिह्याद् गुडूचीमभयां घनम्॥22॥
 रसाञ्जनस्य महतः पञ्चमूलस्य गुग्गुलोः।
 शिलाजतुप्रयोगश्च साग्निमन्थरसो हितः॥23॥
 विडङ्गं नागरं क्षारः काललोहरजो मधु।
 यवामलकचूर्णं च योगोऽतिस्थौल्यदोषजित्॥24॥
 व्योषकद्वीवराशिग्रु-विडङ्गाऽतिविषास्थिराः।
 हिङ्गुसौवर्चलाजाजी-यवानीधान्यचित्रकाः॥25॥
 निशे बृहत्यौ हपुषा पाठा मूलं च केम्बुकात्।
 एषां चूर्णं मधु घृतं तैलं च सदृशांशकम्॥26॥
 सक्तुभिः षोडशगुणैर्युक्तं पीतं निहन्ति तत्।
 अतिस्थौल्यादिकान् सर्वान् रोगानन्यांश्च तद्विधान्॥27॥
 हृद्रोगकामलाश्वित्र-श्वासकासगलग्रहान्।
 बुद्धिमेधास्मृतिकरं सन्नस्याऽग्रेश्च दीपनम्॥28॥
 अतिकार्ष्यं भ्रमः कासस्तृष्णाधिक्यमरोचकः।
 स्नेहाग्निनिद्रादृक्_श्रोत्र-शुक्रौजः क्षुत्स्वरक्षयः॥29॥
 बस्तिहन्मूर्दजङ्घोरु-त्रिकपार्श्वरुजा ज्वरः।
 प्रलापोर्ध्वाऽनिलगलानिच्छर्दिपर्वास्थिभेदनम्॥30॥
 वर्चोमूत्रग्रहाद्याश्च जायन्तेऽतिविलङ्घनात्।
 कार्ष्यमेव वरं स्थौल्यात् न हि स्थूलस्य भेषजम्॥31॥
 बृंहणं लङ्घनं वाऽलमतिभेदोऽग्निवातजित्।
 मधुरस्निग्धसौहित्यैर्यत्सौख्येन च नश्यति॥32॥
 क्रशिमा स्थविमाऽत्यन्तविपरीतनिषेवणैः।
 योजयेद् बृंहणं तत्र सर्वं पानान्नभेषजम्॥33॥

अचिन्तया हर्षणेन ध्रुवं सन्तर्पणेन च।
 स्वप्नप्रसङ्गाच्च कृशो वराह इव पुष्यति॥34॥
 न हि मांससमं किञ्चिदन्यद् देहबृहत्त्वकृत्।
 मांसादमांसं मांसेन सम्भृतत्वाद्विशेषतः॥35॥
 गुरु चातर्पणं स्थूले विपरीतं हितं कृशे।
 यवगोधूममुभयोस्तद्योग्याहितकल्पनम्॥36॥
 दोषगत्याऽतिरिच्यन्ते ग्राहिभेद्यादिभेदतः।
 उपक्रमा न ते द्वित्वाद्भिन्ना अपि गदा इव॥37॥
 इति श्रीवैद्यपतिसिंहगुप्तसूनुश्रीमद्वाग्भटविरचिता-
 यामष्टाङ्गहृदयसंहितायां सूत्रस्थाने द्विविधोप-
 क्रमणीयो नाम चतुर्दशोऽध्यायः॥14॥
 पञ्चदशोऽध्यायः।
 अथातः शोधनादिगणसङ्ग्रहमध्यायं व्याख्यास्यामः।
 इति ह स्माहुरात्रेयादयो महर्षयः॥
 मदन-मधुक-लम्बा-निम्ब-बिम्बी-विशाला-
 त्रपुस-कुटज-मूर्वा-देवदालीकृमिघ्नम्।
 विदुल-दहन-चित्राः कोशवत्यौ करञ्जः
 कण-लवण-वचैला-सर्षपाश्छर्दनानि॥1॥
 निकुम्भ-कुम्भ-त्रिफला-गवाक्षी-
 सुक्_शङ्खिनीनीलिनितिल्वकानि।
 शम्पाक-कम्पिल्लक-हेमदुग्धा
 दुग्धं च मूत्रं च विरेचनानि॥2॥
 मदन-कृटज-कुष्ठ-देवदाली-
 मधुकवचा-दशमूल-दारु-रास्नाः।
 यव-मिशि-कृतवेधनं कुलत्था
 मधुलवणं त्रिवृता निरुहणानि॥3॥
 वेल्लाऽपामार्ग-व्योष,दावी-सुराला।
 बीजं शैरीषं बार्हतं शैग्रवं च।
 सारो माधूकः सैन्धवं ताक्षर्यशैलं
 त्रुट्यौ पृथ्वीका शोधयन्त्युत्तमाङ्गम्॥4॥
 भद्रदारु नतं कुष्ठं दशमूलं बलाद्वयम्।
 वायुं वीरतरादिश्च विदार्यादिश्च नाशयेत्॥5॥

दूर्वाऽनन्ता निम्न-वासाऽऽत्मगुप्ता
 गुन्द्राऽभीरुः शीतपाकी प्रियङ्गुः।
 न्यग्रोधादिः पद्मकादिः स्थिरे द्वे
 पद्मं वन्यं सारिवादिश्च पित्तम्॥6॥
 आरग्वधादिरर्कादिर्मुष्काद्योऽसनादिकः।
 सुरसादिः समुस्तादिर्वत्सकादिर्बलासजित्॥7॥
 जीवन्ती काकोल्यौ मेदे द्वे मुद्गमाषपर्ण्यौ च।
 ऋषभकजीवकमधुकं चेति गणो जीवनीयाख्यः॥8॥
 विदारिपञ्चाङ्गुलवृश्चिकाली वृश्चीव-देवाह्वय-शूर्पपर्ण्यः।
 कण्डूकरी जीवनह्रस्वसंज्ञे द्वे पञ्चके गोपसुता त्रिपादी॥9॥
 विदार्यादिरयं हृद्यो बृंहणो वातपित्तहा।
 शोषगुल्माङ्गमर्दोर्ध्वश्वासकासहरो गणः॥10॥
 सारिवोशीरकाश्मर्यमधूकशिशिरद्वयम्।
 यष्टी परुषकं हन्ति दाहपित्तास्रतृड्-ज्वरान्॥11॥
 पद्मकपुण्ड्रौ वृद्धितुगर्ध्यः
 शृङ्ग्यमृता दश जिवनसंज्ञाः।
 स्तन्यकरा घ्नन्तीरणपित्तं
 प्रीणनजीवनबृंहणवृष्याः॥12॥
 परुषकं वरा द्राक्षा कटु-फलं कतकात् फलम्।
 राजाहं दाडिमं शाकं तृण्मूत्राऽऽमयवातजित्॥13॥
 अञ्जनं फलिनी मांसी पद्मोत्पलरसाञ्जनम्।
 सैलामधुकनागाहं विषान्तर्दाहपित्तनुत्॥14॥
 पटोलकटुरोहिणीचन्दनं
 मधुस्रवगुडूचिपाठान्वितम्।
 निहन्ति कफपित्तकुष्ठज्वरान्
 विषं वमिमरोचकं कामलाम्॥15॥
 गुडूचीपद्मकारिष्ठ-धानकारक्तचन्दनम्।
 पित्तश्लेष्मज्वरच्छर्दि-दाहतृष्णाघ्नमग्निकृत्॥16॥
 आरग्वधेन्द्रयवपाटलि-काकतित्ता-
 निम्बामृतातामधुरसास्रुववृक्षपाठाः।
 भूनिम्बसैर्यकपटोलकरञ्जयुग्म-
 सप्तच्छदाग्निसुषवीफलबाणघोण्टाः॥17॥

आरग्वधादिर्जयति च्छर्दिकुष्ठविषज्वरान्।
कफं कण्डूं प्रमेहं च दुष्टव्रणविशोधनः॥18॥
असनतिनिशभूर्ज-श्वेतवाहप्रकीर्याः
खदिरकदरभण्डी-शिशिपामेषशृङ्ग्यः।
त्रिहिमतलपलाशा जोङ्गकः शाकशालौ
क्रमुकधवकलिङ्गच्छागकर्णाश्वकर्णाः॥19॥
असनादिर्विजयते श्वित्रकुष्ठकफक्रिमीन्।
पाण्डुरोगं प्रमेहं च मेदोदोषनिबर्हणः॥20॥
वरुणसैर्यकयुग्मशतावरी-
दहनमोरटबिल्वविषाणिकाः।
द्विबुहतीद्विकरञ्ज-जयाद्वयं
बहलपल्लव-दर्भरुजाकराः॥21॥
वरुणादिः कफं मेदो मन्दाग्नित्वं नियच्छति।
आढ्यावातं शिरः शूलं गुल्मं चान्तः सविद्रधिम्॥22॥
उषकस्तुत्थकं हिङ्गुकासीसद्वयसैन्धवम्।
सशिलाजतु कृच्छ्राश्म-गुल्ममेदः कफापहम्॥23॥
बेल्लन्तराऽरणिक-बूक-वृषाऽश्मभेद-
गोकण्टकेत्कटसहाचरबाणकाशाः।
वृक्षादनी-नल-कृशद्वयगुण्ठ-गुन्द्र-
भल्लूकमोरटकुरण्टकरम्भपार्थाः॥24॥
वर्गोवीरताद्योऽयं हन्ति वातकृतान् गदान्।
अश्मरीशर्करामूत्रकृच्छ्राघातरुजाहरः॥25॥
रोध्रशाबलकरोध्रपलाशा
जिङ्गिणीसरलकट् फलयुक्ताः।
कुत्सिताम्बकदलीगतशोकाः।
सैलवालुपरिपेलवमोचाः॥26॥
एष रोध्रादिको नामः मेदः कफहरो गणः।
योनिदोषहरः स्तम्भी वण्यो विषविनाशनः॥27॥
अर्कालकौ नागदन्ती विशल्या
भाङ्गी रास्ना वृश्चिकाली प्रकीर्या।
प्रत्यक्पुष्पी पीततैलोदकीर्या
श्वेतायुग्मं तापसानां च वृक्षः॥28॥

अयमर्कादिको वर्गः कफमेदोविषापहः।
 कृमिकुष्ठप्रशमनो विशेषाद् व्रणशोधनः॥29॥
 सुरस-युग-फणिज्जं कालमाला विडङ्गं
 खरबुस-वृषकर्णी-कटु_फलं कासमर्दः।
 क्षवक-सरसि-भाङ्गीकार्मुकाः काकमाची
 कुलहल विषमुष्ठीभूस्तृणो भूतकेशी॥30॥
 सुरसादिर्गणः श्लेष्ममेदः कृमिनिषूदनः।
 प्रतिश्यायारुचिश्वास-कासघ्नो व्रणशोधनः॥31॥
 मुष्ककस्रुग्वराद्वीपि-पलाशधवशिंशिपाः।
 गुल्ममेहाश्मरीपाण्डु-मेदोऽर्शः कफशुक्रजित्॥32॥
 वत्सकमूर्वाभाङ्गीकटुका मरिचं घृणप्रिया च गण्डीरम्।
 एल पाठाऽजाजीकद्वङ्गफलाजमोदसिद्धार्थवचाः॥33॥
 जीरकहिङ्गुविडङ्गं पशुगन्धा प्ऽअञ्जकोलकं हन्ति।
 चलकफमेदः पीनसगुल्मज्वरशूलदुर्नाम्नः॥34॥
 वचाजलददेवाहनागरातिविषाभयाः
 हरिद्राद्वययष्ट्याहकलशीकुटजोद्भवाः॥35॥
 वचाहरिद्रादिगणावामातीसारनाशनौ।
 मेदः कफाढ्यपवनस्तन्यदोषनिबर्हणौ॥36॥
 प्रियङ्गुपुष्पाञ्जनयुग्मपद्माः
 पद्माद्रजो योजनवल्ल्यनन्ता।
 मानद्रुमो मोचरसः समङ्गः
 पुन्नागशीतं मदनीयहेतुः॥37॥
 अम्बष्ठा मधुरं नमस्करी
 नन्दीवृक्षपलाशकच्छुराः।
 रोध्रं धातकिबिल्वपेशिके
 कद्वङ्गः कमलोद्भवं रजः॥38॥
 गणौ प्रियङ्गु_ग्वम्बष्ठादी पक्वातीसारनाशनौ।
 सन्धानीयौ हितौ पित्ते व्रणानामपि रोपणौ॥39॥
 मुस्तावचाग्नि-द्विनिशा द्वितित्ता-
 भल्लात-पाठा-त्रिफलाविषाख्याः।
 कुष्ठं त्रटी हैमवती च योनि-
 स्तन्यामयघ्ना मलपाचनाश्च॥40॥

न्यग्रोधपिप्पलसदाफलरोध्रयुग्मं
जम्बूद्वयार्जुनकपीतनसोमवल्काः।
प्लक्षाम्रवञ्जुलपियालपलाशनन्दी-
कोलीकदम्बविरलामधुकं मधूकम्॥41॥
न्यग्रोधादिर्गणो व्रण्यः सङ्ग्राही भग्नसाधनः।
मेदः पित्तास्रतृड्_दाह-योनिरोगनिबर्हणः॥42॥
एलायुग्म तुरुष्ककुष्ठफलिनी-मांसीजलध्यामकं
स्पक्काचोरकचोचपत्रतगर-स्थौणेयजातीरसाः।
शुक्तिर्व्याघ्रनखोऽमराहमगुरुः श्रीवासकः कुङ्कुमं
चण्डागुगुलुदेवधूपखपुराः पुन्नागनागाह्वयम्॥43॥
एलादिको वातकफौ विषं च विनियच्छति।
वर्णप्रसादनः कण्डूपिटिकाकोठनाशनः॥44॥
श्यामा-दन्तीद्रवन्ती-क्रमुक-कुट-रणा-शङ्खिनी-चर्मसाह्वा-
स्वर्णक्षीरी-गवाक्षी-शिखरि-रजनक-च्छिन्नरोहा-करञ्जाः।
बस्तान्त्री व्याधिघातो बहलबहुरसस्तीक्षणवृक्षात् फलानि
श्यामाद्यो हन्ति गुल्मं विषमरुचिकफौ हृद्भुजं मूत्रकृच्छ्रम्॥45॥
त्रयस्त्रिंशदिति प्रोक्ता वर्गास्तेषु त्वलाभतः।
युञ्ज्यात्तद्विधमन्यच्च द्रव्यं जह्यादयौगिकम्॥46॥
एते वर्गा दोषदूष्याद्यपेक्ष्य
कल्कक्वाथस्नेहलेहादियुक्ताः।
पाने नस्येऽन्वासनेऽन्तर्बहिर्वा
लेपाभ्यङ्गैर्घ्नन्ति रोगान् सुकृच्छ्रान्॥47॥
इति श्रीवैद्यपतिसिंहगुप्तसूनुश्रीमद्वाग्भटविरचिता-
यामष्टाङ्गहृदयसंहितायां सूत्रस्थाने शोधनादिग-
णसङ्ग्रहो नाम पञ्चदशोऽध्यायाः॥15॥
2 षोडशोऽध्यायः
अथातः स्नेहविधिमध्यायं व्याख्यास्यामः।
इति ह स्माहुरात्रेयादयो महर्षयः।
गुरु-शीत-सर-स्निग्ध-मन्द-सूक्ष्म-मृदु-द्रवम्।
औषधं स्नेहनं प्रायो, विपरीतं विरूक्षणम्॥1॥
सर्पिर्मजा वसा तैलं स्नेहेषु प्रवरं मतम्।
तत्रापि चोत्तमं सर्पिः संस्कारस्यानुवर्तनात्॥2॥

माधुर्यादविदाहित्वाज्जन्माद्येव च शीलनात्।
 पित्तघ्नास्ते यथापूर्वमितरघ्ना यथोत्तरम्॥3॥
 घृतात्तैलं गुरु वसा तैलान्मज्जा ततोऽपि च।
 द्वाभ्यां त्रिभिश्चितुर्भिस्तैर्यमकस्त्रिवृतो महान्॥4॥
 स्वेद्यसंशोध्यामद्यस्त्रिव्यायामासक्तचिन्तकाः।
 वृद्धबालाबलकृशा रुक्षाः क्षीणास्त्रेतसः॥5॥
 वातार्तस्यन्दतिमिरदारुणप्रतिबोधिनः।
 स्नेह्याः न त्वतिमन्दाग्नितीक्ष्णाग्निस्थूलदुर्बलाः॥6॥
 उरुस्तम्भातिसाराऽऽम-गलरोगगरोदरैः।
 मूर्च्छाच्छर्द्यरुचिश्लेष्म तृष्णामद्यैश्च पीडिताः॥7॥
 अपप्रसूता युक्ते च नस्ये बस्तौ विरेचने।
 तत्र धीस्मृतिमेधादि-कांक्षिणां शस्यते घृतम्।
 ग्रन्थिनाडीकृमिश्लेष्म-मेदोमारुतरोगिषु।
 तैलं लाघवदाढ्यार्थि-कूरकोष्ठेषु देहिषु॥9॥
 वातातपाध्वभारस्त्रि व्यायमक्षीणधातुषु।
 रूक्षक्लेशक्षमात्दग्नि-वातावृतपथेषु च॥10॥
 शेषौ वसा तु सन्ध्यस्थिमर्मकोष्ठरुजासु च।
 तथा दग्धाहतभ्रष्टयोनिकर्णशिरोरुजि॥11॥
 तैलं प्रवृषि, वर्षान्ते सर्पिरन्यौ तु माधवे।
 ऋतौ साधारणे स्नेहः शस्तोऽह्नि विमले रवौ॥12॥
 तैलं त्वरायं शीतेऽपि घर्मेऽपि च घृतं निशि।
 निश्येव पित्ते पवने संसर्गे पित्तवत्यपि॥13॥
 निश्यन्थथा वातकफाद्रोगाः स्युः पित्ततो दिवा।
 युक्त्याऽवचारयेत्स्नेहं भक्ष्याद्यन्नेन बस्तिभिः॥14॥
 नस्याभ्यञ्जनगण्डूषमूर्द्धकर्णाक्षितर्पणैः।
 रसभेदैककत्वाभ्यां चतुः षष्टिर्विचारणाः॥15॥
 स्नेहस्यान्याभिभूतत्वादल्पत्वाच्च क्रमात्स्मृताः।
 यथोक्तहेत्वभावाच्च नाच्छपेयो विचारणाः॥16॥
 स्नेहस्य कल्पः स श्रेष्ठः स्नेहकर्माशुसाधनात्।
 द्वाभ्यां चतुर्भिरष्टाभियमैर्जीर्यन्ति याः क्रमात्॥17॥
 ह्रस्वमध्योत्तमा मात्रास्तास्ताभ्यश्च हसीयसीम्।
 कल्पयेद्वीक्ष्य दोषादीन् प्रगेव तु हसीयसीम्॥18॥

ह्यस्तेन जीर्णम् एवान्ने स्नेहोऽच्छः शुद्धये बहुः।
 शमनः क्षुद्रतोऽनन्नो मध्यमात्रश्च शस्यते॥19॥
 बृंहणो रसमद्याद्यैः सभक्तोऽल्पहितः स च।
 बालवृद्धपिपासार्तस्नेहद्विण्मद्यशीलिषु॥20॥
 स्त्रिस्नेहनित्यमन्दाग्नि-सुखितक्लेशभिरुषु।
 मृदुकोष्ठाल्पदोषेषु काले चोष्णे कृशेषु च॥21॥
 प्राङ्मध्योत्तरभक्तोऽसावधोमध्योर्ध्वदेहजान्।
 व्याधीञ्जयेद्वलं कुर्यादङ्गानां च यथाक्रमम्॥22॥
 वार्युष्णच्छेऽनु पिबेत् स्नेहे तत्सुखपक्तये।
 आस्योपलेपशुद्ध्यै च, तौवरारुष्करे न तु॥23॥
 जीर्णाजीर्णविशङ्कायां पुनरुष्णोदकं पिबेत्।
 तेनोद्गारविशुद्धिः स्यात्ततश्च लघुता रुचिः॥24॥
 भोज्योऽन्नं मात्रया पास्यन् श्वः पिबन् पीतवानपि।
 द्रवोष्णमनभिष्यन्दि नातिस्निग्धमसङ्करम्॥25॥
 उष्णोदकोपचारी स्याद् ब्रह्मचारी क्षपाशयः।
 न वेगपरोधी व्यायामक्रोधशोकहिमातपान्॥26॥
 प्रवातयानयानाध्वभाष्यात्यासनसंस्थितीः।
 नीचात्युच्चोपधानाहः स्वप्नधूमरजांसि च॥27॥
 यान्यहानि पिबेत्तानि तावन्त्यन्यान्यपि त्यजेत्।
 सर्वकर्मस्वयं प्रायो व्याधिक्षीणेषु च क्रमः॥28॥
 उपचारस्तु शमने कार्यः स्नेहे विरिक्तवत्।
 त्र्यहमच्छं मृदौ कोष्ठे क्रूरे सप्तदिनं पिबेत्॥29॥
 सम्यक्_स्निग्धोऽथवा यावदतः सात्मीभवेत्परम्।
 वातानुलोम्यं दीप्तोऽग्निर्वर्चः स्निग्धमसंहतम्॥30॥
 स्नेहोद्वेगः क्लमः सम्यक्_स्निग्धे, रुक्षे विपर्ययः।
 अतिस्निग्धे तु पाण्डुत्वं घ्राणवक्त्रगुदस्रवाः॥32॥
 अमात्रयाऽहितो काले मिथ्याहारविहारतः।
 स्नेहः करोति शोफार्शस्तन्द्रास्तम्भविसंज्ञताः॥32॥
 कण्डूकुष्ठज्वरोत्क्लेशशूलानाहभ्रमादिकान्।
 क्षुत्तृष्णोल्लेखनस्वेदरुक्षपानान्नभेषजम्॥33॥
 तक्रारिष्टखलोद्दालयवश्यामाककोद्रवम्।
 पिप्पलीत्रिफलाक्षौद्रपथ्यागोमूत्रगुग्गुलु॥34॥

यथास्वं प्रतिरोगं च स्नेहव्यापदि साधनम्।
 विरुक्षणे लङ्घनवत्कुतातिकृतलक्षणम्॥35॥
 स्निग्धद्रवोष्णधन्वोत्थरसभुक् स्वेदमाचरेत्।
 स्निग्धस्त्र्यहं स्थितः कुर्याद्विरेकं, वमनं पुनः॥36॥
 एकाहं दिनमन्यच्च कफमुत्कलेश्य तत्करैः।
 मांसला मेदुरा भूरिश्लेष्माणो विषमाग्रयः॥37॥
 स्नेहोचिताश्च ये स्नेह्यास्तान् पूर्वं रुक्षयेत्ततः।
 संस्नेह्य शोधयेदेवं स्नेहव्यापन्न जायते॥38॥
 अलं मलानीरयितुं स्नेहश्चासात्म्यतां गतः।
 बालवृद्धादिषु स्नेहपरिहारासहिष्णुषु॥39॥
 योगानिमाननुद्वेगान् सद्यः स्नेहान् प्रयोजयेत्।
 प्राज्यमांसरसास्तेषु, पेया वा स्नेहभर्जिता॥40॥
 तिलचूर्णश्च सस्नेहफाणितः, कृशरा तथा।
 क्षीरपेया घृताढ्योष्णा, दध्नो वा सगुडः सरः॥41॥
 पेया च पञ्चप्रसृता स्नेहैस्तण्डुलपञ्चमैः।
 सप्तैते स्नेहनाः सद्यः, स्नेहाश्च लवणोल्बणाः॥42॥
 तद्ध्यभिष्यन्द्यरूक्षं च सूक्ष्ममुष्णं व्यवायि च।
 गुणानूपामिषक्षीरतिलमाषसुरादधि॥43॥
 कुष्ठशोफप्रमेहेषु स्नेहार्थं न प्रकल्पयेद्।
 त्रिफलापिप्पलीपथ्यागुग्मुल्वादिविपाचितान्॥44॥
 स्नेहान् यथास्वमेतेषां योजयेदविकारिणः।
 क्षीणानां त्वामयैरग्निदेहसन्धुक्षणक्षमान्॥45॥
 दीप्तान्तराग्निः परिशुद्धकोष्ठः
 प्रत्यग्रधातुर्बलपवर्णयुक्तः।
 दृढेन्द्रियो मन्दजरः शतायुः
 स्नेहोपसेवी पुरुषः प्रदिष्टः॥46॥
 इति श्रीवैद्यपतिसिंहगुप्तसूनुश्रीमद्वाग्भटविरचिता-
 यामष्टाङ्गहृदयसंहितायां सूत्रस्थाने स्नेह-
 विधिर्नाम षोडशोऽध्यायः॥16॥
 सप्तदशोऽध्यायः
 अथातः स्वेदविधिमध्यायं व्याख्यास्यामः।
 इति ह स्माहुरात्रेयादयो महर्षयः॥

स्वेदस्तापोपनाहोष्मद्रवभेदाच्चतुर्विधः।
 तापोऽग्निताप-वसन-फालहस्ततलादिभिः॥1॥
 उपनाहो वचाकिण्वशताह्लादेवदारुभिः।
 धान्यैः समन्तैर्गन्धैश्च रास्नैरण्डजटामिषैः॥2॥
 उद्विक्तलवणैः स्नेहचुक्रतक्रपयः प्लुतैः।
 केवले पवने, श्लेष्मसंसृष्टे सुरसादिभिः॥3॥
 पित्तेन पद्मकाद्यैस्तु साल्वणाख्यैः पुनः पुनः।
 स्निग्दोष्णवीर्यैर्मृदुभिश्चर्मपट्टैरपूतिभिः॥4॥
 अलाभे वातजित्पत्रकौशेयाविकशाटकैः।
 रात्रौ बद्धं दिवा मुञ्चेन्मुञ्चेद्रात्रौ दिवाकृतम्॥5॥
 ऊष्मा तूत्कारिकालोष्ट कपालोपलपांसुभिः।
 पत्रभङ्गेन धान्येन करीषसिकतातुषः॥6॥
 अनेकोपायसन्तप्तैः प्रयोज्यो देशकालतः।
 शिगुवारणकैरण्ड-करञ्चसुरसार्जकात्॥7॥
 शिरीषवासावंशार्क-मालतीदीर्घवृन्ततः।
 पत्रभङ्गैर्वचाद्यैश्च मांसैश्चानूपवापरिजैः॥8॥
 दशमूलेन च पृथक् सहितैर्वा यथामलम्।
 स्नेहवद्भिः सुराशुक्तवारिकीरादिसाधितैः॥9॥
 कुम्भीर्गलन्तीर्नाडीर्वा पूरयित्वा रुजार्दितम्।
 वाससाऽऽच्छादितं गात्रं स्निग्धं सिञ्चेद्यथासुखम्॥10॥
 तैरेव वा द्रवैः पूर्णं कुण्डं सर्वाङ्गैऽनिले।
 अवगाह्यातुरस्तिष्ठेदर्शः कृच्छ्रादिरुक्षु च॥11॥
 निवातेऽन्तर्बहिः स्निग्धो जीर्णान्नः स्वेदमाचरेत्।
 व्याधिव्याधितदेशर्तुवशान्मध्यवरावरम्॥12॥
 कफार्तो रुक्षणं रुक्षो, रुक्षः स्निग्धं कफानिले।
 आमाशयगते वायौ कफे पक्वाशयाश्रिते॥13॥
 रुक्षपूर्वं तथा स्नेहपूर्वं स्थानानुरोधतः।
 अल्पं वङ्कणयोः, स्वल्पं दृङ्गुष्कहृदये न वा॥14॥
 शीतशूलक्षये स्विन्नो जातेऽङ्गानां च मार्दवे।
 स्याच्छनैर्मृदितः स्नातस्ततः स्नेहविधिं भजेत्॥15॥
 पित्तास्रोकोपतृणमूर्च्छा-स्वराङ्गसदनभ्रमाः।
 सन्धिपीडा ज्वरः श्यावरक्तमण्डलदर्शनम्॥16॥

स्वेदातियोगाच्छर्दिश्च, तत्र स्तम्भनमौषधम्
 विषक्षारान्यतीसारच्छर्दिमोहातुरेषु च॥27॥
 स्वेदनं गुरु तीक्ष्णोष्णं प्रायः, स्तम्भनमन्यथा
 द्रव-स्थिर-सर-स्निग्ध-रूक्ष सूक्ष्मं च भेषजम्॥18॥
 स्वेदनं, स्तम्भनं श्लक्ष्णं रूक्ष-सूक्ष्म-सर-द्रवम्
 प्रायस्त्तिकं कषायं च मधुरं च समासतः॥19॥
 स्तम्भितः स्याद् बले लब्धे यथोक्तामयसङ्ख्यात्
 स्तम्भत्वक्_स्नायुसङ्कोच-कम्पहृद्वाग्धनुग्रहैः॥20॥
 पादौष्ठत्वक्करैः श्यावैरतिस्तम्भितमादिशेत्
 न स्वेदयेदतिस्थूलरूक्षदुर्बलमूर्च्छितान्॥21॥
 स्तम्भनीयक्षतक्षीणक्षाममद्यविकारिणः।
 तिमिरोदरवीसर्पकुष्ठशोषाढ्यरोगिणः॥22॥
 पीतदुग्धदधिस्नेहमधून् कृतविरेचनान्।
 भ्रष्टदग्धगुदग्लानिक्रोधशोकभयार्दितान्॥23॥
 क्षुत्तृष्णाकामलापाण्डुमेहिनः पित्तपीडितान्।
 गर्भिणीं पुष्पितां सूतां, मृदु चात्ययिके गदे॥24॥
 श्वास-कास-प्रतिश्याय-हिध्मा-ध्मान-विबन्धिषु।
 स्वरभेदानिलव्याधिश्लेष्मामस्तम्भगौरवे॥25॥
 अङ्गमर्दकटीपार्श्वपृष्ठकुक्षिहनुग्रहे।
 महत्त्वे मुष्कयोः खल्ल्यामायामे वातकण्टके॥26॥
 मूत्रकृच्छ्रार्बुदग्रन्थि-शुक्राघाताढ्यमारुते।
 स्वेदं यथायथं कुर्यात्तदौषधविभागतः॥27॥
 स्वेदो हितस्त्वनाग्रेयो वाते मेदः कफावृते।
 निवातं गृहमायासो गुरुप्रावरणं भयम्॥28॥
 उपनाऽऽहाहव-क्रोधा भूरिपानं क्षुधाऽऽतपः॥28 1/2॥
 स्नेहक्लिन्नाः कोष्ठगा धातुगा वा
 स्रोतोलीनां ये च शाखास्थिसंस्थाः।
 दोषाः स्वेदैस्ते द्रवीकृत्य कोष्ठं
 नीताः सम्यक् शुद्धिभिर्निर्हियन्ते॥29 ॥
 इति श्रीवैद्यपतिसिंहगुप्तसूनश्रीमद्वाग्भटविरचिता-
 यामष्टाङ्गहृदयसंहितायां सूत्रस्ताने स्वेद-
 विधिर्नाम सप्तदशोऽध्यायः॥27॥

अष्टादशोऽध्यायः

अथातो वमनविरेचनविधिमध्यायं व्याख्यास्यामः।

इति ह स्माहुरात्रेयादयो महर्षयः॥

कफे विदध्याद्धमनं संयोगे वा कफोल्बणे।

तद्धिरेचनं पित्तविशेषेण तु वामयेत्॥1॥

नवज्वरातिसाराधः पित्तासृग्राजयक्ष्मितः।

कुष्ठ-मेहा-पची-ग्रन्थि-श्लीपदोन्मादकासिनः॥2॥

श्वास-हृल्लास-वीसर्प-स्तन्यदोषोर्ध्वरोगिणः।

अवम्या गर्भिणी रुक्षः क्षुधितो नित्यदुः खितः॥3॥

बालवृद्धकृशस्थूल-हृद्रोगिक्षतदुर्बलाः।

प्रसक्तवमथुप्लीह-तिमिरक्रिमिकोष्ठिनः॥4॥

ऊर्ध्वप्रवृत्तवाय्वस्र-दत्तबस्तिहतस्वराः।

मूत्राघात्युदरी गुल्मी दुर्बलोऽत्यग्रिरर्शसः॥5॥

उदावर्तभ्रमाष्ठीला-पार्श्वरुग्वातरोगिणः।

ऋते विषगराजीर्ण-विरुद्धाभ्यवहारतः॥6॥

प्रसक्तवमथोः पूर्वं प्रायेणाऽमज्वरोऽपि च।

धूमन्तैः कर्मभिर्वर्ज्याः, सर्वैरेव त्वजीर्णिनः॥7॥

विरेकसाध्या गुल्माशोविस्फोटव्यङ्गकामलाः।

जीर्णज्वरोदरगर-च्छर्दिप्लीहहलीमकाः॥8॥

विद्रधिस्तिमिरं काचः स्यान्दः पक्वाशयव्यथा।

योनिशुक्राश्रया रोगाः कोष्ठगाः कृमयो व्रणाः॥9॥

वातास्रमूर्ध्वगं रक्तं मूत्राघातः शकृद्ग्रहः।

वाम्याश्च कुष्ठमेहाद्याः न तु रेच्यो नवज्वरी॥10॥

अल्पाग्न्यधोगपित्तास्र-क्षतपाय्वतिसारिणः।

सशल्यास्थापितक्रूर-कोष्ठातिस्निग्धशोषिणः॥11॥

अथ साधारणे काले स्निग्धस्विन्नं यथाविधि।

श्वोवम्यमुत्क्लिष्टकफं मत्स्यमाषतिलादिभिः॥12॥

निशां सुप्तं सुजीर्णान्नं पूर्वाह्ने कृतमङ्गलम्।

निरन्नमीषत्स्निग्धं वा पेयया पीतसर्पिषम्॥13॥

वृद्धबालाऽबल-क्लीब-भीरुन् रोगानुरोधतः।

आकण्ठं पायितान्मद्यं क्षीरमिक्षुरसं रसम्॥14॥

यथाविकारविहितां मधुसैन्धवसंयुताम्।

कोष्ठं विभज्य भैषज्यमात्रां मन्त्राभिमन्त्रिताम्॥15॥
 "ब्रह्म दक्षाशिविरुद्रेन्द्र-भूचन्द्रार्कानिलानलाः।
 ऋषयः सौषधिग्रामा भूतसङ्घाश्च पान्तु वः॥16॥
 रसायनमिवर्षाणाममराणामिवामृतम्।
 सुधेवोत्तमनागानां भैषज्यमिदमस्तु ते॥17॥
 ॐ नमो भगवते भैषज्यगुरवे वैदूर्यप्रभराजाय।
 तथागतायार्हते सम्यक्_सम्बुद्धाय। तद्यथा।
 ॐ भैषज्ये भैषज्ये महाभैषज्ये समुद्गते स्वाहा॥"
 प्राङ्मुखं पाययेत् पीतो मुहूर्तमनुपालयेत्।
 तन्मनाःजातहृत्त्वासप्रसेकश्छर्दयेत्ततः॥18॥
 अङ्गुलिभ्यामनायस्तो नालेन मृदुनाऽथवा॥
 गलताल्वरुजन् वेगानप्रवृत्तान् प्रवर्तयन्॥19॥
 प्रवर्तयन् प्रवृत्तांश्च जानुतुल्यासने स्थितः।
 उभे पार्श्वे ललाटे च वमतश्चास्य धारयेत्॥20॥
 प्रपीडयेत्तथा नाभिं पृष्ठं च प्रतिलोमतः।
 कफे तीक्ष्णोष्णकटुकैः पित्ते स्वादुहिमैरिति॥21॥
 वमेत् स्निग्धाम्ललवणैः संसृष्टे मरुता कफे।
 पित्तस्या दर्शनं यावच्छेदो वा श्लेष्मणो भवेत्॥22॥
 हीनवेगः कणाधारीसिद्धार्थलवणोदकैः।
 वमेत्पुनः पुनः तत्र वेगानामप्रवर्तनम्॥23॥
 प्रवृत्तिः सविबन्धा वा केवलस्यौषधस्य वा।
 अयोगस्तेन निष्ठीव-कण्डूकोठज्वरादयः॥24॥
 निर्विबन्धं प्रवर्तन्ते कफपित्तानिलाः क्रमात्।
 सम्यग्योगे अतियोगे तु फेनचन्द्रकरक्तवत्॥25॥
 वमितं क्षामता दाहः कण्ठशोषस्तमो भ्रमः।
 घोरा वाय्वामया मृत्युर्जीवशोणितनिर्गमात्॥26॥
 सम्यग्योगेन वमितं क्षणमाश्वास्य पाययेत्।
 धूमत्रयस्यान्यतमं स्नेहाचारमथादिशेत्॥27॥
 ततः सायं प्रभाते वा क्षुद्धान् स्नातः सुखाम्बुना।
 भुञ्जानो रक्तशाल्यन्नं भजेत्पेयादिकं क्रमम्॥28॥
 पेयां विलेपीमकृतं कृतं च
 यूषं रसं त्रीनुभयं तथैकम्।

क्रमेण सेवेत नरोऽन्नकालान्
 प्रधानमध्याऽवरशुद्धिशुद्धः॥29॥
 यथाऽणुरग्निस्तृणगोमयाद्यैः
 सन्धुक्ष्यमाणो भवति क्रमेण।
 महान् स्थिरः सर्वपचस्तथैव
 शुद्धस्य पेयादिभिरन्तराग्निः॥30॥
 जघन्यमध्यप्रवरे तु वेगाश्चत्वार इष्टा वमने षडष्टौ।
 दशैव ते द्वित्रिगुणा विरेका प्रस्थस्तथा स्याद् द्विचतुर्गुणश्च॥31॥
 पित्तावसानं वमनं विरेका-दूर्ध्वं, कफान्तं च विरेकमाहुः।
 द्वित्रान् सविट्कानपनीत वेगान् मेयं विरेके, वमने तु पीतम्॥32॥
 अथैनं वामितं भूयः स्नेहस्वेदोपपादितम्।
 श्लेष्मकाले गते ज्ञात्वा कोष्ठं सम्यग्विरेचयेत्॥33॥
 बहुपित्तो मृदुः कोष्ठः क्षीरेणापि विरिच्यते।
 प्रभूतमारुतः क्रूरः कृच्छ्राच्छ्यामादिकैरपि॥34॥
 कषायमधुरैः पित्ते विरेकः, कटुकैः कफे।
 स्निग्धोष्णलवणैर्वायावप्रवृत्तौ तु पाययेत्॥35॥
 उष्णाम्बु, स्वेदयेदस्य पाणितापेन चोदरम्।
 उत्थानेऽल्पे दिने तस्मिन्भुक्त्वाऽन्येद्युः पुनः पिबेत्॥36॥
 अदृढस्नेहकोष्ठस्तु पिबेदूर्ध्वं दशाहतः।
 भूयोऽप्युपस्कृततनुः स्नेहस्वेदैर्विरेचनम्॥37॥
 यौगिकं सम्यगालोच्य स्मरन्पूर्वमनुक्रमम्।
 हृत्कुक्ष्यशुद्धिररुचिरुत्क्लेशः श्लेष्मपित्तयोः॥38॥
 कण्डूर्विदाहः पिटिकाः पीनसो वातविङ्ग्रहः।
 अयोगलक्षणं योगो वैपरीत्ये यथोदितात्॥39॥
 विट्_पित्तकफवातेषु निःसृतेषु क्रमात्स्रवेत्।
 निःश्लेष्मपित्तमुदकं श्वेतं कृष्णं सलोहितम्॥40॥
 मांसधावनतुल्यं वा मेदः खण्डाभमेव वा।
 गुदनिःसरणं तृष्णा भ्रमो नेत्रप्रवेशनम्॥41॥
 भवन्त्यतिविरिक्तस्य तथाऽतिवमनामयाः।
 सम्यग्विरिक्तमेनं च वमनोक्तेन योजयेत्॥42॥
 धूमवर्ज्येन विधिना ततो वमितवानिव।
 क्रमेणान्नानि भुञ्जानो भजेत्प्रकृतिभोजनम्॥43॥

मन्दवह्निमसंशुद्धमक्षामं दोषदुर्बलम्
अदृष्टजीर्णलिङ्गं च लङ्घयेत्पीतभेषजम्॥44॥
स्नेहस्वेदौषधोत्क्लेशसङ्घैरिति न बाध्यते
संयोधनास्रविस्त्रावस्नेहयोजनलङ्घनैः॥45॥
यात्यग्निर्मन्दतां तस्मात् क्रमं पेयादिमाचरेत्
स्रुताल्पपित्तश्लेष्माणं मद्यपं वातपैत्तिकम्॥46॥
पेयां न पाययेत्तेषां तर्पणादिक्रमो हितः
अपक्वं वमनं दोषान् पच्यमानं विरेचनम्॥47॥
निर्हरेद्भ्रमनस्यातः पाकं न प्रतिपालयेत्
दुर्बलो बहुदोषश्च दोषपाकेन यः स्वयम्॥48॥
विरिच्यते भेदनीयैर्भोज्यैस्तमुपपादयेत्
दुर्बलः शोधितः पूर्वमल्पदोषः कृशो नरः॥49॥
अपरिज्ञातकोष्ठश्च पिबेन्मृद्वल्पमौषधम्
वरं तदसकृत्पीतमन्यथा संशयावहम्॥50॥
हरेद्ब्रह्मंश्चलान् दोषानल्पानल्पान् पुनः पुनः
दुर्बलस्य मृदुद्रव्यैरल्पान् संशमयेत्तु तान्॥51॥
क्लेशयन्ति चिरं ते हि हन्युर्वेनमनिर्हताः
मन्दाग्निं क्रूरकोष्ठं च सक्षारलवणैर्घृतैः॥52॥
सन्धुक्षिताग्निं विजित-कफवातं च शोधयेत्
रुक्षबह्वनिलक्रूर-कोष्ठ-व्यायामशीलिनाम्॥53॥
दीप्ताग्नीनां च भैषज्यमविरेच्यैव जीर्यति
तेभ्यो बस्तिं पुरा दद्यात्ततः स्निग्धं विरेचनम्॥54॥
शकृन्निर्हृत्य वा किञ्चित्तीक्ष्णाभिः फलवर्तिभिः
प्रवृत्तं हि मलं स्निग्धो विरेको निर्हरेत्सुखम्॥55॥
विषाभिघातपिटिका-कुष्ठशोफविसर्पिणः
कामलापाण्डुमेहार्तान्नातिस्निग्धान् विशोधयेत्॥56॥
सर्वान् स्नेहविरेकैश्च, रुक्षैस्तु स्नेहभावितान्
कर्मणां वमनादीनां पुनरप्यन्तरेऽन्तरे॥57॥
स्नेहस्वेदौ प्रयुञ्जीत, स्नेहमन्ते बलाय च
मलो हि देहादुत्क्लेश्य ह्नियते वाससो यथा॥58॥
स्नेहस्वेदैस्तथोत्किलष्टः शोध्यते शोधनैर्मलः
स्नेहस्वेदावनभ्यस्य कुर्यात्संशोदनं तु यः॥59॥

दारु शुष्कमिवाऽऽनामे शरीरं तस्य दीर्यते॥59 1/2॥
 बुद्धिप्रसादं बलमिन्द्रियाणां
 धातुस्थिरत्वं ज्वलनस्य दीप्तिम्
 चिराच्च पाकं वयसः करोति।
 संशोधनं सम्यगुपास्यमानम्॥60॥
 इति श्रीवल्लभपतिसिंहगुप्तसूनुश्रीमद्वाग्भटविरचिता-
 यामष्टाङ्गहृदयसंहितायां सूत्रस्थाने वमनविरे-
 चनविधिर्नामाष्टादशोऽध्यायः॥18॥
 एकोनविंशोऽध्यायः
 अथातो बस्तिविधिमध्यायं व्याख्यास्यामः।
 इति ह स्माहुरात्रेयादयो महर्षयः।
 वातोल्बणेषु दोषेषु वाते वा बस्तिरिष्यते।
 उपक्रमणां सर्वेषां सोऽग्रणीस्त्रिवधस्तु सः॥1॥
 निरुहोऽन्वासनं बस्तिरुत्तरस्तेन साधयेत्।
 गुल्माऽनाह-खुड-प्लीह-शुद्धाऽतीसार-शूलिनः॥2॥
 जीर्णज्वर-प्रतिश्याय-शुक्राऽनिलमलग्रहान्।
 बध्माऽश्मरीरजोनाशान् दारुणांश्चाऽनिलामयान्॥3॥
 अनास्थाप्यस्त्वतिस्निग्धः क्षतोरस्को भृशं कृशः।
 आमातिसारी वमिमान् संशुद्धौ दत्त-नावनः॥4॥
 श्वसकासप्रसेकासोहिध्माध्मानाल्पवह्वयः।
 शूनपायुः कृताहारो बद्धच्छिद्रोदकोदरी॥5॥
 कुष्ठी च मधुमेही च मासान् सप्त च गर्भीणी।
 आस्थाप्या एव चान्वास्या विशेषदतिवह्वयः॥6॥
 रूक्षाः केवलवातार्ताः नानुवास्यास्त एव च।
 येऽनास्थाप्यास्तथा पाण्डुकामलामेहपीनासाः॥7॥
 निरन्नप्लीहविड् भेदिगुरुकोष्ठकफोदराः।
 अभिष्यन्दिकृशस्थूलकृमिकोष्ठाढ्यमारुताः॥8॥
 पीते विषे गरेऽपच्यां श्लीपदौ गलगण्डवान्।
 तयोस्तु नेत्रं हेमादिधातुदार्ढ्यवेणुजम्॥9॥
 गोपुच्छाकारमच्छिद्रं श्लक्ष्णर्जुगुलिकामुखम्।
 ऊनेऽब्दे पञ्च, पूर्णेऽस्मिन्नासप्तभ्योऽङ्गुलानि षट्॥10॥
 सप्तमे सप्त, तान्यष्टौ द्वादशे, षोडशे नव।

द्वादशैव परं विंशद्वीक्ष्य वर्षान्तरेषु च॥11॥
 वयोबलशरीराणि प्रमाणमभिवर्द्धयेत्।
 स्वाङ्गुष्ठेन समं मूले स्थौल्येनाग्रे कनिष्ठया॥12॥
 पूर्णेऽब्देऽङ्गुलमादाय तदर्धार्धप्रवर्धितम्।
 त्र्यङ्गुलं परमं छिद्रं मूलेऽग्रे वहते तु यत्॥13॥
 मुद्गं माषं कलायं च क्लिन्नं कर्कन्धुकं क्रमात्।
 मूलच्छिद्रप्रमाणेन प्रान्ते घटितकर्णिकम्॥14॥
 वर्त्याऽग्रे पिहितं, मूले यथास्वं द्रव्यङ्गुलान्तरम्।
 कर्णिकाद्वितयं नेत्रे कुर्यात् तत्र च योजयेत्॥15॥
 अजाविमहिषादीनां बस्तिं सुमृदितं दृढम्।
 कषायरक्तं निश्छिद्रग्रन्थिगन्धशिरं तनुम्॥16॥
 ग्रथितं साधु सूत्रेण सुखसंस्थाप्यभेषजम्।
 बसेत्यभावेऽङ्गुपादं वा न्यसेद्वासोऽथवा घनम्॥17॥
 निरुहमात्रा प्रथमे प्रकुञ्चो वत्सरात्परम्।
 प्रकुञ्चवृद्धिः प्रत्यब्दं यावत्षट् प्रसृतास्ततः॥18॥
 प्रसृतं वर्धयेदूर्ध्वं द्वादशाष्टादशस्य तु।
 आसप्ततेरिदं मानं, दशैव प्रसृताः परम्॥19॥
 यथायथं निरुहस्य पादो मात्राऽनुवासने।
 आस्थाप्यं स्नेहितं स्विन्नं शुद्धं लब्धबलं पुनः॥20॥
 अन्वासनार्हं विज्ञाय पूर्वमेवानुवासयेत्।
 शीते वसन्ते च दिवा रात्रौ केचित्ततोऽन्यदा॥21॥
 अभ्यक्तस्नातमुचितात्पादहीनं हितं लघु।
 अस्निग्धरूक्षमशितं सानुपानं द्रवादि च॥22॥
 कृतचङ्क्रमणं मुक्तविण्मूत्रं शयने सुखे।
 नात्युच्छ्रिते न चोच्छीर्षे संविष्टं वामपार्श्वतः॥23॥
 सङ्कोच्य दक्षिणं सक्थि प्रसार्य च ततोऽपरम्।
 अथास्य नेत्रं प्रणयेत्स्निग्धे स्निग्धमुखं गुदे॥24॥
 उच्छ्वासस्य बस्तेर्वदने बद्धे हस्तमकम्पयन्।
 पृष्ठवंशं प्रति ततो नातिद्रुतविलम्बितम्॥25॥
 नातिवेगं न वा मन्दं सकृदेव प्रपीडयेत्।
 सावशेषं च कुर्वीत वायुः शेषे हि तिष्ठति॥26॥
 दत्ते तूत्तानदेहस्य पाणिना ताडयेत्स्फिजौ।

तत्पाष्णिभ्यां तथा शय्यां पादतश्च त्रिरुत्क्षिपेत्॥27॥
 ततः प्रसारिताङ्गस्य सोपधानस्य पाष्णिके
 आहन्यान्मुष्टिनाऽङ्गं च स्नेहेनाभ्यज्य मर्दयेत्॥28॥
 वेदनार्तमिति स्नेहो न हि शीघ्रं निवर्तते।
 योज्यः शीघ्रं निवृत्तेऽन्यः स्नेहोऽतिष्ठन्नकार्यकृत्॥29॥
 दीप्ताग्निं त्वागतस्नेहं सायाह्ने भोजयेत्तद्यु।
 निवृत्तिकालः परमस्रयो यामास्ततः परम्॥30॥
 अहोरात्रमुपेक्षेत, परतः फलवर्तिभिः।
 तीक्ष्णैर्वा बस्तिभिः कुर्याद्यत्नं स्नेहनिवृत्तये॥31॥
 अतिरौक्ष्यादनागच्छन्न चेज्जाड्यादिदोषकृत्
 उपेक्षेतैव हि ततोऽध्युषितश्च निशां पिबेत्।
 प्रातर्नगरधान्याम्भः कोष्णं, केवलमेव वा।
 अन्वासयेत्तृतीयेऽह्नि पञ्चमे वा पुनश्च तम्॥33॥
 यथा वा स्नेहपक्तिः स्यादतोऽत्युल्बणमारुतान्।
 व्यायामनित्यान् दीप्ताग्नीन् रूक्षांश्च प्रतिवासरम्॥34॥
 इति स्नेहैस्त्रिचतुरैः स्निग्धे स्रोतोविशुद्धये।
 निरुहं शोधनं युञ्ज्यादस्निग्धे स्नेहनं तनोः॥35॥
 पञ्चमेऽथ तृतीये वा दिवसे साधके शुभे।
 मध्याह्ने किञ्चिदावृत्ते प्रयुक्ते बलिमङ्गले॥36॥
 अभ्यक्तस्वेदितोत्सृष्टमलं नातिबुभुक्षितम्।
 अवेक्ष्य पुरुषं दोषभेषजादीनि चादरात्॥37॥
 बस्तिं प्रकल्पयेद्वैद्यस्तद्विद्यैर्बहुभिः सहः।
 क्वाथयोद्विंशतिपलं द्रव्यस्याष्टौ फलानि च॥37॥
 ततः क्वाथाच्चतुर्थांशं स्नेहं वाते प्रकल्पयेत्।
 पित्ते स्वस्थे च षष्ठांशमष्टमांशं कफेऽधिके॥39॥
 सर्वत्र चाष्टमं भागं कल्काद्भवति वा यथा।
 नात्यच्छसान्द्रता बस्तेः पलमात्रं गुडस्य च॥40॥
 मधुपद्मादिशेषं च युक्त्या सर्वं तदेकतः।
 उष्णाम्बुकुम्भीबाष्पेण तप्तं खजसमाहतम्॥41॥
 प्रक्षिप्य बस्तौ प्रणयेत्पायौ नात्युष्णशीतलम्।
 नातिस्निग्धं न वा रूक्षं नातितीक्ष्णं न वा मृदु॥42॥
 नात्यच्छसान्द्रं नोनातिमात्रं नापटु नाति च।

लवणं तद्वदम्लं च पठन्त्यन्ते तु तद्विदः॥43॥
मात्रां त्रिपलिकां कूर्यात्स्नेहमाक्षिकयोः पृथक्।
कर्षार्धं माणिमन्थस्य स्वस्थे कल्कपलद्वयम्॥44॥
सर्वद्रवाणां शोषाणां पलानि दश कल्पयेत्।
माक्षिकं लवणं स्नेहं कल्कं क्वाथमिति क्रमात्॥45॥
आवषेत निरूहाणामेष संयोजने विधिः।
उत्तानो दत्तमात्रे तु निरूहे तन्मना भवेत्॥46॥
कृतोपधानः सञ्जातवेगश्चोत्कटकः सृजेत्।
आगतौ परमः कालो मुहूर्तो मृत्यवे परम्॥47॥
तत्रानुलोमिकं स्नेहक्षारमूत्राम्लकल्पितम्।
त्वरितं स्निग्धतीक्ष्णोष्णं बस्तिमन्यं प्रपीडयेत्॥48॥
विदद्यात्फलवर्ति वा स्वेदनोत् त्रासनादि च।
स्वयमेव निवृत्ते तु द्वितीयो बस्तिरिष्यते॥49॥
तृतीयोऽपि चतुर्थोऽपि यावद्वा सुनिरूढता।
विरिक्तवच्च योगादीन्विद्यात् योगे तु भोजयेत्॥50॥
कोष्णेन वारिणा स्नानं तनुधन्वरसौदनम्।
विकारा ये निरूढस्य भवन्ति प्रचलैर्मलैः॥51॥
ते सुखोष्णाम्बुसिक्तस्य यान्ति भुक्तवतः शमम्।
अथ वातार्दितं भूयः सद्य एवानुवासयेत्॥52॥
सम्यग्धीनातियोगाश्च तस्य स्युः स्नेहपीतवत्।
किञ्चित्कालं स्थितो यश्च सपुरीषो निवर्तते॥53॥
सानुलोमानिलः स्नेहस्तत्सिद्धमनुवासनम्।
एकं त्रीन् वा बलासे तु स्नेहबस्तीन् प्रकल्पयेत्॥54॥
पञ्च वा सप्त वा पित्ते, नवैकादश वाऽनिले।
पुनस्ततोऽप्ययुग्मांस्तु पुनरास्थापनं ततः॥55॥
कफपित्तानिलेष्वन्नं यूषक्षीररसौः क्रमात्।
वातघ्नौषधनिष्क्वाथत्रिवृतासैन्धवैर्युतः॥56॥
बस्तिरेकोऽनिले स्निग्धः स्वाद्वम्लोष्णो रसान्वितः।
न्यग्रोधादिगणक्वाथ-पद्मकादिसितायुतौ॥57॥
पित्ते स्वादुहिमौ साज्य-क्षीरेक्षुरसमाक्षिकौ।
आरग्वधादिनिष्क्वाथ-वत्सकादियुतास्रयः॥58॥
रूक्षाः सक्षौद्रगोमूत्रास्तीक्ष्णोष्णकटुकाः कफे।

त्रयस्ते सन्निपातेऽपि दोषान् घ्नन्ति यतः क्रमात्॥59॥
 त्रिभ्यः परं बस्तिमतो नेच्छन्त्यन्ये चिकित्सकाः।
 न हि दोषश्चतुर्थोऽस्ति पुनर्दीयेत यं प्रति॥60॥
 उत्क्लेशनं शुद्धिकरं दोषाणां शमनं क्रमात्।
 त्रिधैव कल्पयेद्वस्तिमित्यन्येऽपि प्रचक्षते॥61॥
 दोषौषधादिबलतः सर्वमेतत्प्रमाणयेत्।
 सम्यङ्_निरूढलिङ्गं तु नासम्भाव्य निवर्तयेत्॥62॥
 प्राक्स्नेह एकः पञ्चाऽन्ते द्वादशास्थपनानि च।
 सान्वासनानि कर्मेव बस्तियस्त्रिंशदीरिताः॥63॥
 कालः पञ्चदशैकोऽत्र प्राक् स्नेहोऽन्ते त्रयस्तथा।
 षट्_पञ्चबस्त्यन्तरिताःयोगोऽष्टौ बस्तयोऽत्र तु॥64॥
 त्रयो निरूहाः स्नेहाश्च स्नेहावाद्यन्तयोरुभौ।
 स्नेहबस्तिं निरूहं वा नैकमेवाति शीलयेत्॥65॥
 उत्क्लेशाग्निवधौ स्नेहान्निरूहान्मरुतो भयम्।
 तस्मान्निरूढः स्नेह्यः स्यान्निरूह्यश्चानुवासितः॥66॥
 स्नेहशोधनयुक्त्यैवं बस्तिकर्म त्रिदोषचित्।
 ह्रस्वया स्नेहपानस्य मात्रया योजितः समः॥67॥
 मात्राबस्तिः स्मृतः स्नेहःशीलनीयः सदा च सः।
 बालवृद्धाध्वभारस्त्रीव्ययामासक्तचिन्तकैः॥68॥
 वातभग्नाबलाल्पाग्निनृपेश्वरसुखात्मभिः।
 दोषघ्नो निष्परीहारो बल्यः सृष्टमलः सुखः॥69॥
 बस्तौ रोगेषु नारीणां योनिगर्भाशयेषु च।
 द्वित्रास्थापनशुद्धेभ्यो विदध्याद्वस्तिमुत्तरम्॥70॥
 आतुराङ्गुलमानेन तन्नेत्रं द्वादशाङ्गुलम्।
 वृत्तं गोपुच्छवन्मूलमध्ययोः कृतकर्णिकम्॥71॥
 सिद्धार्थकप्रवेशाग्रं श्लक्ष्णं हेमादिसम्भवं।
 कुन्दाश्वमारसुमनः पुष्पवृन्तोपमं दृढम्॥72॥
 तस्य बस्तिर्मृदुलघुर्मात्रा शुक्तिर्विकल्प्य वा।
 अथ स्नाताशितस्यास्य स्नेहबस्तिविधानतः॥73॥
 ऋजोः सुखोपविष्टस्य पीठे जानुसमे मृदौ।
 हृष्टे मेढ्रे स्थिते चर्जो शनैः स्रोतोविशुद्धये॥74॥
 सूक्ष्मां शलाकां प्रणयेत्तया शुद्धेऽनुसेवनि।

आमेहनान्तं नेत्रं च निष्कम्पगुदवत्ततः॥75॥
 पीडितेऽन्तर्गते स्नेहे स्नेहबस्तिक्रमो हितः।
 बस्तीननेन विधिना दद्यात् त्रींशचतुरोऽपि वा॥76॥
 अनुवासनवच्छेषं सर्वमेवास्य चिन्तयेत्।
 स्त्रीणामार्तवकाले तु योनिर्गृह्णात्यपावृतेः॥77॥
 विदधीत तदा तस्मादनृतावपि चात्यये।
 योनिविभ्रंशशूलेषु योनिव्यापद्यसृग्दरे॥78॥
 नेत्रं दसाङ्गुलं मुद्गप्रवेशं चतुरङ्गुलम्।
 अपत्यमार्गे योज्यं स्याद् द्व्यङ्गुलं मूत्रवर्त्मनि॥79॥
 मूत्रकृच्छ्रविकारेषु, बालानां त्वेकमङ्गुलम्।
 प्रकुञ्चो मध्यमा मात्रा, बालानां शुक्तिरेव तु॥80॥
 उत्तानायाः शयानायाः सम्यक् सङ्कोच्य सक्थिनी।
 ऊर्ध्वजान्वास्त्रिचतुरानहोरात्रेण योजयेत्॥81॥
 बस्तींस्त्रिरात्रमेवं च स्नेहमात्रां विवर्धयन्।
 त्र्यहमेव च विश्रम्य प्रणिदध्यात्पुनस्त्र्यहम्॥82॥
 पक्षाद्विरेको वमिते ततः पक्षान्निरूहणम्।
 सद्यो निरूडश्चान्वास्यः सप्तरात्राद्विरेचितः॥83॥
 यथा कुसुम्भादियुतात्तोयाद्रागं हरेत्पटः।
 तथा द्रवीकृताद्देहाद्बस्तिर्निर्हरते मलान्॥84॥
 शाखागताः कोष्ठगताश्च रोगा
 मर्मोर्ध्वसर्वावयवाङ्गजाश्च।
 ये सन्ति तेषां न तु कश्चिदन्यो
 वायोः परं जन्मनि हेतुरस्ति॥85॥
 विट्_श्लेष्मपित्तादिमलोच्चयानां
 विक्षेपसंहारकरः स यस्मात्।
 तस्यातिवृद्धस्य शमाय नान्य-
 द्वस्तेर्विना भेषजमस्ति किञ्चित्॥86॥
 तस्माच्चिकित्सार्थं इति प्रदिष्टः
 कृत्स्ना चिकित्साऽपि च बस्तिरेकैः।
 तथा निजागन्तुविकारकारि-
 रक्तौषधत्वेन सिराव्यधोऽपि॥87॥
 इति श्रीवैद्यपतिसिंहगुप्तसूनुश्रीमद्भागभटविरचिता-

यामष्टाङ्गहृदसंहितायां सूत्रस्थाने बस्तिवि-
धिनमैकोनविंशतितमोऽध्यायः॥19॥

02 विंशोऽध्यायः

अथातो नस्यविधिमध्यायं व्याख्यास्यामः।
इति ह स्माहुरात्रेयादयो महर्षयः।
ऊर्ध्वजत्रुविकारेषु विशेषान्नस्यमिष्यते।
नासा हि शिरसो द्वारं तेन तद्व्याप्य हन्ति तान्॥1॥
विरेचनं बृंहणं च शमनं च त्रिधाऽपि तत्।
विरेचनं शिरः शूलजाड्यस्यन्दगलामये॥2॥
शोफगण्डकृमिग्रन्थिकुष्ठापस्मारपीनसे।
बृंहणं वातजे शूले सूर्यावर्ते स्वरक्षये॥3॥
नासास्यशोषे वाक्सङ्गे कृच्छ्रबोधेऽवबाहुके।
शमनं नीलिकाव्यङ्गकेशदोषाक्षिराजिषु॥4॥
यथास्वं यौगिकः स्नेहैर्यथास्वं च प्रसाधितैः।
कल्कक्वाथादिभिश्चाद्यं मधुपद्मासवैरपि॥5॥
बृंहणं धन्वमांसोत्थरसासृक्_खपुरैरपि।
शमनं योजयेत्पूर्वेः क्षीरेण सलिलेन वा॥6॥
मर्शश्च प्रतिमर्शश्च द्विधा स्नेहोऽत्र मात्रया।
कल्काद्यैरवपीडस्तु तीक्ष्णैर्मूर्धविरेचनः॥7॥
ध्मानं विरेचनश्चूर्णो युञ्ज्यात्तं मुखवायुना।
षडङ्गुलद्विमुखया नाड्या भेषजगर्भया॥8॥
स हि भूरितरं दोषं चूर्णत्वादपकर्षति।
प्रदेशिन्यङ्गुलीपर्वद्वयान्मग्रसमुद्धृतात्॥9॥
यावत्पतत्यसौ बिन्दुर्दशाष्टौ षट् क्रमेण ते।
मर्शस्योत्कृष्टमध्योना मात्रास्ता एव च क्रमात्॥10॥
बिन्दुद्वयोनाः कल्कादेःयोजयेन्न तु नावनम्।
तोयमद्यगरस्नेह-पीतानां पातुमिच्छताम्॥11॥
भुक्तभक्तशिरः स्नात-स्नातुकामस्रुतासृजाम्।
नवपीनसवेगार्त-सूतिकाश्वासकासिनाम्॥12॥
शुद्धानां दत्तबस्तीनां तथाऽनार्तवदुर्दिने।
अन्यत्रात्ययिकाद्व्याधेःअथ नस्यं प्रयोजयेत्॥13॥
प्रातः श्लेष्मणि, मध्याह्ने पित्ते, सांयन्निशोश्चले।

स्वस्थवृत्ते तु पूर्वाह्ने शरत्कालवसन्तयोः॥14॥
 शीते मध्यन्दिने, ग्रीष्मे सायं वर्षाषु सातपे
 वाताभिभूते शिरसि हिध्मायामपतानके॥15॥
 मन्यास्तम्भे स्वरभ्रंशे सायंप्रातर्दिने दिने
 एकाहन्तारमन्यत्र सप्ताहं च तदाचरेत्॥16॥
 स्निग्धस्विन्नोत्तमाङ्गस्य प्राक्कृतावश्यकस्य च
 निवातशयनस्थस्य जत्रूर्ध्वं स्वेदयेत् पुनः॥17॥
 अथोत्तानर्जुदेहस्य पाणिपादे प्रसारिते
 किञ्चिदुन्नतपादस्य किञ्चिन्मूर्धनि नामिते॥18॥
 नासापुटं पिधायैकं पर्यायेण निषेचयेत्
 उष्णाम्बुतप्तं भैषज्यं प्रणाड्या पिचुनाऽथवा॥19॥
 दत्ते पादतलस्कन्ध-हस्तकर्णादि मर्दयेत्
 शनैरुच्छिद्य निष्ठीवेत्पार्श्वयोरुभयोस्ततः॥20॥
 आभेषजक्षयादेवं द्विस्त्रिर्वा नस्यामाचरेत्
 मूर्च्छायां शीततोयेन सिञ्चेत्परिहरन् शिरः॥21॥
 स्नेहं विरेचनस्यान्ते दद्याद्दोषाद्यपेक्षया
 नस्यन्ते वाक्शतं तिष्ठेदुत्तनः, धारयेत्ततः॥22॥
 धूमं पीत्वा कवोष्णाम्बुकवलान् कण्ठशुद्धये
 सम्यक्_स्निग्धे सुखोच्छ्_वासस्वप्नबोधाक्षपाटवम्॥23॥
 रुक्षेऽक्षिस्तब्धता शोषो नासास्ये मूर्धशून्यता
 स्निग्धेऽपि कण्डूगुरुताप्रसेकारुचिपीनसाः॥24॥
 सुविरिक्तेऽक्षिलघुतावक्रस्वरविशुद्धयः
 दुर्विरिक्ते गदोद्रेकः, क्षामताऽतिविरेचिते॥25॥
 प्रतिमर्शः क्षतक्षामबालवृद्धसुखात्मसु
 प्रयोज्योऽकालवर्षेऽपि न त्विष्टो दुष्टपीनसे॥26॥
 मद्यपीतेऽबलश्रोत्रे कृमिदूषितमूर्धनि
 उत्कृष्टोत्किलष्टदोषे च, हीनमात्रतया हि सः॥27॥
 निशाहर्भुक्तवान्ताहः स्वप्नाध्वश्रमरेतसाम्
 शिरोभ्यञ्जनगण्डूष-प्रस्नावाञ्जनवर्चसाम्॥28॥
 दन्तकाष्ठस्य हासस्य योज्योऽन्तेऽसौ द्विबिन्दुकः
 पञ्चसु स्रोतसां शुद्धिः, क्लम-नाशस्त्रिषु क्रमात्॥29॥
 दृग्बलं पञ्चसु, ततो दन्तदाढ्यं मरुच्छमः

न नस्यमूनसप्ताब्दे नातीताशीतिवत्सरे॥30॥
 न चोनाष्टाशे धूमः, कवलो नोनपञ्चमे।
 न शुद्धिरूनदशमे न चातिक्रान्तसप्ततौ॥31॥
 आजन्ममरणं शस्तः प्रतिमर्शस्तु बस्तिवत्।
 मर्शवच्च गुणान् कुर्यात्स हि नित्योपसेवनात्॥32॥
 न चात्र यन्त्रणा नापि व्यापद्भ्यो मर्शवद्भयम्।
 तैलमेव च नस्यार्ते नित्याभ्यासेन शस्यते॥33॥
 शिरसः श्लेष्मधामत्वात्स्नेहाः स्वस्थस्य नेतरे।
 आशुकृच्चिरकारित्वं गुणोत्कर्षापकृष्टता॥34॥
 मर्शं च प्रतिमर्शं च विशेषो न भवेद्यदि।
 को मर्शं सपरीहारं सापदं च भजेत्ततः॥35॥
 अच्छपान-विचाराख्यौ कुटीवातातपस्थिती।
 अन्वासमात्रावस्ती च तद्वदेव विनिर्दिशेत्॥36॥
 जीवन्तीजलदेवदारुजलद-त्वक्_सेव्यगोपीहिमं
 दर्वीत्वङ्भधुकप्लवागुरुवरीपुण्ड्राह्वबिल्वोत्पलम्।
 धावन्यौ सुरभिः स्थिरे कृमिहरं पत्रं त्रुटिं रेणुकां
 किञ्जल्कं कमलाह्वयं शतगुणे दिव्येऽम्भसि क्वाथयेत्॥37॥
 तैलाद्रसं दशगुणं परिशेष्य तेन
 तैलं पचेच्च सलिलेन दशैव वारान्।
 पाके क्षिपेच्च दशमे सममाजदुग्धं
 नस्यं महागुणमुशन्त्यणुतैलमेतत्॥38॥
 घनोन्नतप्रसन्नत्वक्_स्कन्धग्रीवास्यवक्षसः।
 दृढेन्द्रियास्त्वपलिता भवेयुर्नस्यशीलिनः॥39॥
 इति श्रीवैद्यपतिसिंहगुमप्रसूनुश्रीमद्भागभचविरचिता-
 यामष्टाङ्गहृदयसंहितायां सूत्रस्थाने नस्य-
 विधिर्नाम विंशोऽध्यायः॥20॥
 एकविंशतितमोऽध्यायः
 अथातो धूमपानविधिमध्यायं व्याख्यास्यामः।
 इति ह स्माहुरात्रेयादयो महर्षयः।
 जत्रूर्ध्वकफवातोत्थविकाराणामजन्मने।
 उच्छेदाय च जातानां पिबेद्धूमं सदाऽऽत्मवान्॥1॥
 स्निग्धो मध्यः स तीक्ष्णश्च, वाते वातकफे कफे।

योज्यो न रक्तपित्तार्तिविरिक्तोदरमेहिषु॥2॥
 तिमिरोर्ध्वानिलाध्मानरोहिणीदत्तवस्तिषु।
 मत्स्यमद्यदधिकीरक्षौद्रस्नेहविषाशिषु॥3॥
 शिरस्यभिहते पाण्डुरोगे जागरिते निशि।
 रक्तपित्तान्ध्यबाधिर्यतृण्मूच्छामदमोहकृत्॥4॥
 धूमोऽकालेऽतिपीतो वा तत्र शीतो विधिर्हितः।
 क्षुतजृम्भितविण्मूत्रस्त्रिसेवाशस्त्रकर्मणाम्॥5॥
 हासस्य हन्तकाष्ठस्य धूममन्ते पिबेन्मृदुम्।
 कालेष्वेषु निशाहारनावनान्ते च मध्यमम्॥6॥
 निद्रानस्याञ्जनस्नानच्छर्दितान्ते विरेचनम्।
 वस्तिनेत्रसमद्रव्यं त्रिकोशं कारयेदृजु॥7॥
 मूलाग्रेऽङ्गुष्ठकोलास्थिप्रवेशं धूमनेत्रकम्।
 तीक्ष्मस्नेहनमध्येषु त्रीणि चत्वारि पञ्च च॥8॥
 अङ्गुलानां क्रमात्पातुः प्रमाणेनाष्टकानि तत्।
 ऋजूपविष्टस्तच्चेता विवृतास्यस्त्रिपर्ययम्॥9॥
 पिधाय च्छिद्रमेकैकं धूमं नासिकया पिबेत्।
 प्राक् पिबेन्नासयोत्क्लिष्टे दोषे घ्राणशिरोगते॥10॥
 उत्क्लेशनार्थं वक्त्रेण, विपरीतं तु कण्ठगे।
 मुखेनैवोद्धमेद्धूमं नासया दृग्विघातकृत्॥11॥
 आक्षेपमोक्षैः पातव्यो धूमस्तु त्रिस्त्रिभिस्त्रिभिः।
 अह्नः पिबेत्सकृत् स्निग्धं, द्विर्मध्यं, शोधनं परम्॥12॥
 त्रिश्चतुर्वा मृदौ तत्र द्रव्याण्यगुरुगुग्गुलु।
 मुस्तस्थौण्यशैलेय-नलदोशीरवालकम्॥13॥
 वराङ्गकौन्तीमधुकबिल्वमज्जैलवालुकम्।
 श्रीवेष्टकं सर्जरसो ध्यामकं मदनं प्लवम्॥14॥
 शल्लकी कुङ्कुमं माषा यवाः कुन्दुरुकस्तिलाः।
 स्नेहः फलानां साराणां मेदोमज्जा वसा घृतम्॥15॥
 शमने शल्लकी लाक्षा पृथ्वीका कमलोत्पलम्।
 न्यग्रोधोदुम्बराश्वत्थप्लक्षरोध्रत्वचः सिता॥16॥
 यष्टीमधु सुवर्णत्वक् पद्मकं रक्तयष्टिका।
 गन्धाश्चाकुष्ठतगराः तीक्ष्णे ज्योतिष्मती निशा॥17॥
 दसमूलमनोह्वालं लाक्षा श्वेता फलत्रयम्।

गन्धद्रव्याणि तीक्ष्णानि गणो मूर्धविरेचनः॥18॥
 जले स्थितामहोरात्रमिषीकां द्वादशाङ्गुलाम्
 पिष्टैर्धूमौषधैरेवं पञ्चकृत्वः प्रलेपयेत्॥19॥
 वर्तिरङ्गुष्ठकस्थूला यवमध्या यथा भवेत्
 छायाशुष्कां विगर्भा तां स्नेहाभ्यक्तां यथायथम्॥20॥
 धूमनेत्रार्पितां पातुमग्निप्लुष्टां प्रयोजयेत्
 शरावसम्पुटच्छिद्रे नीडीं न्यस्य दशाङ्गुलाम्॥21॥
 अष्टाङ्गुलां वा वक्त्रेण कासवान् धूममापिबेत्॥21 1/2॥
 कासः श्वासः पीनसो विश्वरत्नं
 पूतिर्गन्धः पाण्डुता केशदोषाः।
 कर्णास्याक्षिस्रावकण्ड्वर्तिजाड्यं
 तन्द्रा हिध्मा धूमपं न स्पृशान्ति॥22 ॥
 इति श्रीवैद्यपतिसिंहगुप्तसूनुश्रीमद्वाग्भटविरचिता-
 यामष्टाङ्गहृदयसंहितायां सूत्रस्ताने धूमपान-
 विधिर्नामैकविंशतितमोऽध्यायः॥21॥
 द्वाविंशतितमोऽध्यायः।
 अथातो गण्डूषादिविधिमध्यायं व्याख्यास्यामः।
 इति ह स्माहुरात्रेयादयो महर्षयः।
 चतुष्प्रकारो गण्डूषः स्निग्धः शमनशोधनौ।
 रोपणश्च त्रयस्तत्र त्रिषु योज्याश्चालादिषु॥1॥
 अन्त्यो व्रणघ्नःस्निग्धोऽत्र स्वाद्वम्लपटुसाधितैः।
 स्नेहैःसंशमनस्तिककषायमधुरौषधैः॥2॥
 शोधनस्तिककद्वम्लपटूष्णैः रोपणः पुनः।
 कषायतित्तकैः तत्र स्नेहः क्षीरं मधूदकम्॥3॥
 शुक्तं मद्यं रसो मूत्रं धान्याम्लं च यथायथम्
 कल्कैर्युक्तं विपक्वं वा यथास्पर्शं प्रयोजयेत्॥4॥
 दन्तहर्षे दन्तचारे मुखरोगे च वातिके।
 सुखोष्णमथवा शीतं तिलकल्कोदकं हितम्॥5॥
 गण्डूषधारणे नित्यं तैलं मांसरसोऽथवा।
 ऊषादाहान्विते पाके क्षते चागन्तुसम्भवे॥6॥
 विषे क्षाराग्निदग्धे च सर्पिर्धार्यं पयोऽथवा।
 वैशद्यं जनयत्यास्ये सन्दधाति मुखव्रणान्॥7॥

दाहतृष्णा-प्रशमनं मधुगण्डूषधारणम्
 धान्याम्लमास्यवैरस्यमलदौर्गन्ध्यनाशनम्॥8॥
 तदेवालवणं शीतं मुखशोषहरं परम्
 आशु क्षाराम्बुगण्डूषो भिनत्ति श्लेष्मणश्चयम्॥9॥
 सुखोष्णोदकगण्डूषैर्जायते वक्त्रलाघवम्
 निवाते सातपे स्विन्नमृदितस्कन्धकन्धरः॥10॥
 गण्डूषमपिबन् किञ्चिदुन्नतास्यो विधारयेत्
 कफपूर्णास्यता यावत्स्रवद् घ्राणाक्षताऽथवा॥11॥
 आसन्नार्थो मुखे पूर्णे गण्डूषः कवलोऽन्यथा
 मन्या-शिरः-कर्ण-मुखाऽक्षिरोगाः
 प्रसेक-कण्ठाऽऽमय-वक्त्र-शोषाः
 हृत्लास-तन्द्राऽरुचि-पीनसाश्च
 साध्या विशेषात्कवलग्रहेण॥12॥
 कल्को रसक्रिया चूर्णस्त्रिविधं प्रतिसारणम्
 युञ्ज्यात्तत् कफरोगेषु गण्डूषविहितौषधैः॥13॥
 मुखालेपस्त्रिधा दोषविषहा वर्णकृच्च सः
 उष्णो वातकफे शस्तः, शेषेष्वत्यर्थशीतलः॥14॥
 त्रिप्रमाणश्चतुर्भागत्रिभागार्धाङ्गुलोनतिः
 अशुष्कस्य स्थितिस्तस्य, शुष्को दूषयति च्छविम्॥15॥
 तमार्द्रयित्वाऽपनयेत्तदन्तेऽभ्यङ्गमाचरेत्
 विवर्जयेद्विवास्वप्नभाष्याग्न्यातपशुक्_क्रुधः॥16॥
 न योज्यः पीनसेऽजीर्णे दत्तनस्ये हनुग्रहे
 अरोचके जागरिते स तु हन्ति सुयोजितः॥17॥
 अकालपलितव्यङ्गवलीतिमिरनीलिकाः
 कोलमज्जा वृषान्मूलं शाबरं गौरसर्षपाः॥18॥
 सिंहीमूलं तिलाः कृष्णा दार्वीत्वङ्_निस्तुषा यवाः
 दर्भमूलहिमोशीरशिरीषमिशितण्डुलाः॥19॥
 कुमुदोत्पलकह्लारदूर्वामधुकचन्दनम्
 कालीयक-तिलोशीरमांसीतगरपद्मकम्॥20॥
 तालीसगुन्द्रापुण्ड्राह्वयष्टीकाशनतागुरु
 इत्यर्धाधोदिता लेपा हेमन्तादिषु षट्_स्मृताः॥21॥
 मुखालेपनशीलानां दृढं भवति दर्शनम्

वदनं चापरिम्लानं श्लक्ष्णं तामरसोपमम्॥22॥
अभ्यङ्गसेकपिचवो बस्तिश्चेति चतुर्विधम्
मूर्धतैलं बहुगुणं तद्विद्यादुत्तरोत्तरम्॥23॥
तत्राभ्यङ्गः प्रयोक्तव्यो रौक्ष्यकण्डूमलादिषु
अरुंधिकाशिरस्तोददाहपाकव्रणेषु तु॥24॥
परिषेकःपिचुः केशशातस्फुटनधूपने
नेत्रस्तम्भे च बस्तिस्तु प्रसुप्त्यर्दितजागरे॥25॥
नासास्यशषे तिमिरे शिरोरोगे च दारुणे
विधिस्तस्य निषण्णस्य पीठे जानुसमे मृदौ॥26॥
शुद्धाक्त-स्विन्न-देहस्य- दिनान्ते गव्यमाहिषम्
द्वादशाङ्गुलविस्तीर्णं चर्मपट्टं शिरः समम्॥27॥
आकर्णबन्धनस्थानं ललाट वस्त्रवेष्टिते
चलवेणिकया बद्ध्वा माषकल्केन लेपयेत्॥28॥
ततो यथाव्याधि शृतं स्नेहं कोष्णं निषेचयेत्
ऊर्ध्वं केशभुवो यावदङ्गुलम् धारयेच्च तम्॥29॥
आवक्रनासिकोत्क्लेदाद्दशाष्टौ षट् चलादिषु
मात्रासहस्राण्यरुजे त्वकंस्कन्धादि मर्दयेत्॥30॥
मुक्तस्नेहस्य परमं सप्ताहं तस्य सेवनम्
धारयेत्पूरणं कर्णे कर्णमूलं विमर्दयन्
रुजः स्यान्मार्दवं यावन्मात्राशतमवेदने॥31॥
यावत्पर्येति हस्ताग्रं दक्षिणं जानुमण्डलम्
निमेषोन्मेषकालेन समं मात्रा तु सा स्मृता॥32॥
कचसदनसितत्वपिञ्जरत्वं
परिस्फुटनं शिरसः समीररोगान्
जयति, जनयतीन्द्रियप्रसादं
स्वरहनुमूर्धबलं च मूर्धतैलम्॥33॥
इति श्रीवैद्यपतिसिंहगुप्तसूनुश्रीमद्भागभटविरचिता-
यामष्टाङ्गहृदयसंहितायां सूत्रस्थाने गण्डूषा-
दिविधिर्नाम द्वाविंशोऽध्यायः॥22॥
02 त्रयोविंशोऽध्यायः।
अथातो आश्चोतनाञ्जनविधिमध्यायं व्याख्यास्यामः।
इति ह स्माहुरात्रेयादयो महर्षयः।

सर्वेषामक्षिरोगाणामादावाश्चोतनं हितम्।
रुक्तोदकण्डूघर्षाश्रु-दाहरागनिर्बर्हणम्॥1॥
उष्णं वाते, कफे कोष्णं, तच्छीतं रक्तपित्तयोः।
निवातस्थस्य वामेन पाणिनोन्मील्य लोचनम्॥2॥
शुकौ प्रलम्बयाऽन्येन पिचुवर्त्या कनीनिके।
दश द्वादश वा बिन्दून् द्रव्यङ्गुलादवसेचयेत्॥3॥
ततः प्रमृज्य मृदुना चैलेन, कफवातयोः।
अन्येन कोष्णपानीय-प्लुतेन स्वेदयेन्मृदु॥4॥
अत्युष्णतीक्ष्णं रुग्रागदृङ्नाशयाक्षिसेचनम्।
अतिशीतं तु कुरुते निस्तोद-स्तम्भ-वेदनाः॥5॥
कषायर्तमां घर्षं कृच्छ्रादुन्मेषणं बहु।
विकारवृद्धिमत्यल्पसंरम्भमपरिस्रुतम्॥6॥
गत्वा सन्धिशिरोघ्नणमुखस्रोतांसि भेषजम्।
ऊर्ध्वगान्नयने न्यस्तमपवर्तयते मलान्॥7॥
अथाञ्जनं शुद्धतनोर्नेत्रमात्राश्रये मले।
पक्वलिङ्गेऽल्पशोफातिकण्डूपैच्छिल्यलक्षिते॥8॥
मन्दघर्षाश्रुरागेऽक्षिणे प्रयोज्यं घनदूषिके।
आर्ते पित्तकफासृग्भिर्मारुतेन विशेषतः॥9॥
लेखनं रोपणं दृष्टिप्रसादनमिति त्रिधा।
अञ्जनं लेखनं तत्र कषायाम्लपटूषणैः॥10॥
रोपणं तिक्तकैर्द्रव्यैः स्वादुशीतैः प्रसादनम्।
तीक्ष्णाऽञ्जनाभिसन्तप्ते नयने यत्प्रसादनम्॥11॥
प्रयुज्यमानं लभते प्रत्यञ्जनसमाह्वयम्।
दशाङ्गुला तनुर्मध्ये शलाका मुकुलानना॥12॥
प्रशस्ता, लेखने ताम्नी, रोपणे काललोहजा।
अङ्गुली च, सुवर्णोत्था रूप्यजा च प्रसादने॥13॥
पिण्डो रसक्रिया चूर्णसिद्धैवाञ्जनकल्पना।
गुरौ मध्ये लघौ दोषे ताः क्रमेण प्रयोजयेत्॥14॥
हरेणुमात्रा पिण्डस्य वेत्तमात्रा रसक्रिया।
तीक्ष्णस्य, द्विगुणं नस्यं मृदुनः चूर्णितस्य च॥15॥
द्वे शलाके तु तीक्ष्णस्य, तिस्रः स्युरितरस्य च।
निशि स्वप्ने न मध्याह्ने म्लाने नोष्णगभस्तिभिः॥16॥

अक्षिरोगाय दोषः स्युर्वर्धितोत्पीडितद्रुताः।
 प्रातः सायं च तच्छान्त्यौ व्यभ्रेऽर्केऽतोऽञ्जयेत्सदा॥17॥
 वदन्त्यन्ये तु न दिवा प्रयोज्यं तीक्ष्णमञ्जनम्।
 विरेकदुर्बलं चक्षुरादित्यं प्राप्य सीदति॥18॥
 स्वप्नेन रात्रौ कालस्य सौम्यत्वेन च तर्पिता।
 शीतसात्म्या दृगाग्रेयी स्थिरतां लभते पुनः॥19॥
 अत्युद्रिके बलासे तु लेखनीयेऽथवा गदे।
 काममहन्यपि नात्युष्णे तीक्ष्णमक्षिण प्रयोजयेत्॥20॥
 अश्मनो जन्म लोहस्य तत एव च तीक्ष्णता।
 उपघातोऽपि तेनैव तथा नेत्रस्य तेजसः॥21॥
 न रात्रावपि शीतेऽति नेत्रे तीक्ष्णाञ्जनं हितम्।
 दोषमस्त्रावयेत्स्तम्भ-कण्डूजाड्यादिकारि तत्॥22॥
 नाञ्जयेद्भीतवमित-विरिक्ताशितवेगिते।
 क्रूद्धज्वरिततान्ताक्षि-शिरोरुक्_शोकजागरे॥23॥
 अदृष्टेऽर्के शिरः स्नाते पीतयोर्धूममद्ययोः।
 अजीर्णेऽग्न्यर्कसन्तप्ते दिवासुप्ते पिपासिते॥24॥
 अति तीक्ष्णमृदुस्तोक-बह्वच्छ-घन-कर्कशम्।
 अत्यर्थशीतलं तप्तमञ्जनं नावचारयेत्॥25॥
 अथानुन्मीलयने दृष्टिमन्तः सञ्चारयेच्छनैः।
 अञ्जिते वर्त्मनी किञ्चिच्चालयेच्चैवमञ्जनम्॥26॥
 तीक्ष्णं व्याप्नोति सहसा, न चोन्मेषनिमेषणम्।
 निष्पीडनं च वर्त्मभ्यां क्षालनं वा समाचरेत्॥27॥
 अपेतौषधसंरम्भं निर्वृतं नयनं यदा।
 व्याधिमोषतुयोग्याभिरद्भिः प्रक्षालयेत्तदा॥28॥
 दक्षिणाङ्गुष्ठकेनाक्षि ततो वामं सवाससा।
 ऊर्ध्ववर्त्मनि सङ्गृह्य शोध्यं वामेन चेतरेत्॥29॥
 वर्त्मप्राप्तोऽञ्जनाद्दोषो रोगान् कुर्यादतोऽन्यथा।
 कण्डूजाड्येऽञ्जनं तीक्ष्णं धूमं वा योजयेत् पुनः॥30॥
 तीक्ष्णाञ्जनाभितप्त तु चूर्णं प्रत्यञ्जनं हिमम्। इति श्रीवैद्यपतिसिंहगुप्तसूनश्रीमद्वाग्भटविरचिता-
 यामष्टाङ्गहृदयसंहितायां सूत्रस्थान आश्चोतना-
 ञ्जनविधिर्नाम त्रयोविंशोऽध्यायः॥23॥
 चतुर्विंशतितमोऽध्यायः।

अथातस्तर्पणपुटपाकविधिमध्यायं व्याख्यास्यामः।
 इति ह स्माहुरात्रेयादयो महर्षयः।
 नयने ताम्यति स्तब्धे शुष्के रूक्षेऽभिघातिते।
 वातपित्तातुरे जिह्वे शीर्णपक्ष्माविलेक्षणे॥1॥
 कृच्छ्रोन्मीलशिराहर्षसिरोत्पाततमोऽर्जुनैः।
 स्यन्दमन्थान्यतोवातवातपर्यायशुक्रकैः॥2॥
 आतुरे शन्तरागाश्रु-शूलसंरम्भदूषिके।
 निवाते तर्पणं योज्यं शुद्धयोर्मूर्धकाययोः॥3॥
 काले साधारणे प्रातः सायं वोत्तानशायिनः।
 यवमाषमयीं पालीं नेत्रकोशाद्बहिः समाम्॥4॥
 द्रव्यङ्गुलोच्चां दृढां कृत्वा यथास्वं सिद्धमापयेत्।
 सर्पिर्निमीलिते नेत्रे तप्ताम्बुप्रविलायितम्॥5॥
 नक्तान्ध्यवाततिमिरकृच्छ्रबोधादिके वसाम्।
 आपक्ष्माग्रातथोन्मेषं शनकैस्तस्य कुर्वतः॥6॥
 मात्रां विगुणयेत्तत्र वर्त्मसन्धिसितासिते।
 दृष्टौ च क्रमशो व्याधौ शतं त्रीणि च पञ्च च॥7॥
 शतानि सप्त चाष्टौ च, दश मन्थे, दशानिले।
 पित्ते षट्, स्वस्थवृत्ते च बलासे पञ्च धारयेत्॥8॥
 कृत्वाऽपाङ्गे ततो द्वारं स्नेहं पात्रे निगालयेत्।
 पिबेच्च धूमं, नेक्षेत व्योम रूपं च भास्वरम्॥9॥
 इत्थं प्रतिदिनं वायौ, पित्ते त्वेकान्तरं, कफे।
 स्वस्थे च द्रव्यन्तरं दध्यादातृप्तेरिति योजयेत्॥10॥
 प्रकाशक्षमता स्वास्थ्यं विशदं लघु लोचनम्।
 तृप्ते, विपर्ययोऽतृप्तेऽतितृप्ते श्लेष्मजा रुजः॥11॥
 स्नेहपीता तनुरिव क्लान्ता दृष्टिर्हि सीदति।
 तर्पणानन्तरं तस्माद् दृग्बलाधानकारिणम्॥12॥
 पुटपाकं प्रयुञ्जीत पूर्वाक्तेष्वेव पक्ष्मसु।
 स वाते स्नेहनः, श्लेष्मसहिते लेखनो हितः॥13॥
 दृग्दौर्बल्येऽनिले पित्ते रक्ते स्वस्थे प्रसादनः।
 भूशयप्रसहानूप-मेदोमज्जवसामिषैः॥14॥
 स्नेहनं पयसा पिष्टैर्जीवनीयैश्च कल्पयेत्।
 मृगपक्षियकृन्मांस-मुक्तायस्ताम्रसैन्धवैः॥15॥

स्रोतोजशङ्खफेनालैर्लेखनं मस्तुकल्कितैः।
 मृगपक्षियकृन्मज्ज-वसान्त्रहृदयामिषैः॥16॥
 मधुरैः सघृतैः स्तन्यक्षीरपिष्टैः प्रसादनम्।
 बिल्वमात्रं पृथक् पिण्डं मांसभेषजकल्कयोः॥17॥
 उरुबूकवटाम्भोजपत्रैः स्नेहादिषु क्रमात्।
 वेष्टयित्वा मृदा लिप्तं धवधन्वनगोमयैः॥18॥
 पचेत्प्रदीप्तैरग्न्याभं पक्वं निष्पीड्य तद्रसम्।
 नेत्रे तर्पणवद्युञ्ज्यात् शतं द्वे त्रीणि धारयेत्॥19॥
 लेखनस्नेहनान्त्येषु कोष्णौ पूर्वो, हिमोऽपरः।
 धूमपोऽन्ते तयोरेव योगास्तत्र च तृप्तिवत्॥20॥
 तर्पणं पुटपाकं च नस्यानर्हं न योजयेत्।
 यावन्त्यहानि युञ्जीत द्विस्ततो हितभुग्भवेत्॥21॥
 मालतीमल्लिकापुष्पैर्बद्धाक्षो निवशेन्निशि॥21 1/2॥
 सर्वात्मना नेत्रबलाय यत्नं
 कुर्वीत नस्याञ्जनतर्पणाद्यैः।
 दृष्टिश्च नष्टा विविधं जगच्च
 तमोमयं जायत एकरूपम्॥22॥
 इति श्रीवैद्यपतिसिंहगुप्तसूनुश्रीमद्भागवतविरचिता-
 यामष्टाङ्गहृदयसंहितायां सूत्रस्थाने तर्पणपुटपा-
 कविधिर्नाम चतुर्विंशोऽध्यायः॥24॥
 02 पञ्चविंशतितमोऽध्यायः
 अथातो यन्त्रविधिमध्यायं व्याख्यायस्यामः।
 इति ह स्माहुरात्रेयादयो महर्षयः। नानाविधानां शल्यानां नानादेशप्रबाधिनाम्।
 आहर्तुमभ्युपायो यस्तद्यन्त्रं यच्च दर्शने॥1॥
 अर्शोभगन्दरादीनां शस्त्रक्षाराग्रियोजने।
 शेषाङ्गपरिरक्षायां तथा बस्त्यादिकर्मणि॥2॥
 घटिकालाबुशृङ्गे च जाम्बवौष्ठादिकानि च।
 अनेकरूपकार्याणि यन्त्राणि विविधान्यतः॥3॥
 विकल्प्य कल्पयेद्बुद्ध्या यथास्थूलं तु वक्ष्यते।
 तुल्यानि कङ्कसिंहर्क्षकाकादिमृगपक्षिणाम्॥4॥
 मुखैर्मुखानि यन्त्राणां कुर्यात्तत्संज्ञकानि च।
 अष्टादशाङ्गुलायामान्यायसानि च भूरिशः॥5॥

मसूराकारपर्यन्तैः कण्ठे बद्धानि कीलकैः।
विद्यात्स्वस्तिकयन्त्राणि मूलेऽङ्कुशनतानि च॥6॥
तैर्दृढैरस्थिसंलग्नशल्याहरणमिष्यते।
कीलबद्धविमुक्ताग्रौ सन्दंशौ षोडशाङ्गुलौ॥7॥
त्वक्_सिरास्नायुपिशितलग्नशल्यापकर्षणौ।
षडङ्गुलोऽन्यो हरणे सूक्ष्मशल्योपपक्ष्मणाम्॥8॥
मुचुण्डी सूक्ष्मदन्तर्जुर्मूले रुचकभूषणा।
गम्भीरव्रणमांसानामर्मणः शेषितस्य च॥9॥
द्वे द्वादशाङ्गुले मत्स्यतालवद् द्व्येकतालके।
तालयन्त्रे स्मृते कर्णनाडीशल्यापहारिणी॥10॥
नाडीयन्त्राणि सुषिराप्येकानेकमुखानि च।
स्रोतोगतानां शल्यानामामयानां च दर्शने॥11॥
क्रियाणां सुकरत्वाय कुर्यादाचूषणाय च।
तद्विस्तारपरीणाहदैर्घ्यं स्रोतोऽनुरोधतः॥12॥
दशाङ्गुलाऽर्धनाहाऽन्तः कण्ठशल्यावलोकिनी।
नाडी पञ्चमुखच्छिद्रा चतुष्कर्णस्य सङ्ग्रहे॥13॥
वारङ्गस्य, द्विकर्णस्य त्रिच्छिद्रा तत्प्रमाणतः।
वारङ्गकर्णसंस्थानानाहदैर्घ्यानुरोधतः॥14॥
नाडीरेवंविधाश्चान्या द्रष्टुं शल्यानि कारयेत्।
पद्मकर्णिकया मूर्ध्नि सदृशी द्वादशाङ्गुला॥15॥
चतुर्थसुषिरा नाडी शल्यनिर्घातिनी मता।
अर्शसां गोस्तनाकारं यन्त्रकं चतुरङ्गुलम्॥26॥
नाहे पञ्चाङ्गुलं पुंसां प्रमदानां षडङ्गुलम्।
द्विच्छिद्रं दर्शने व्याधेरेकच्छिद्रं तु कर्मणि॥17॥
मध्येऽस्य त्र्यङ्गुलं छिद्रमङ्गुष्ठोदरविस्तृतम्।
अर्धाङ्गुलोच्छ्रितोद् वृत्तकर्णिकं च तदूर्ध्वतः॥18॥
शम्याख्यं तादृगच्छिद्रं यन्त्रमर्शः प्रपीडनम्।
सर्वथाऽपनयेदोष्ठं छिद्रादूर्ध्वं भगन्दरे॥19॥
घ्राणार्बुदार्शसामेकच्छिद्रा नाड्यङ्गुलद्वया।
प्रदेशिनीपरीणाहा स्याद्भगन्दरयन्त्रवत्॥20॥
अङ्गुलित्राणकं दान्तं वार्शं वा चतुरङ्गुलम्।
द्विच्छिद्रं गोस्तनाकारं तद्वक्रविवृतौ सुखम्॥21॥

योनिव्रणेक्षणं मध्ये सुषिरं षोडशाङ्गुलम्
 मुद्राबद्धं चतुर्भित्तमम्भोजमुकुलाननम्॥22॥
 चतुः शलाकमाक्रान्तं मूले तद्विकसेन्मुखे
 यन्त्रे नाडीव्रणाभ्यङ्गक्षालनाय षडङ्गुले॥23॥
 बस्तियन्त्राकृतौ मूले मुखेऽङ्गुष्ठकलाय-खे
 अग्रतोऽकर्णिके मूले निबद्धमृदुचर्मणी॥24॥
 द्विद्वारा नलिका पिच्छिनलिका वोदकोदरे
 धूमबस्त्यादियन्त्राणि निर्दिष्टानि यथायथम्॥25॥
 त्र्यङ्गुलास्यं भवेच्छृङ्गं चूषणोऽष्टादशाङ्गुलम्
 अग्रे सिद्धार्थकच्छिद्रं सुनद्धं चूचुकाकृति॥26॥
 स्याद्द्वादशाङ्गुलोऽलाबुनहि त्वष्टादशाङ्गुलः
 चतुस्त्र्यङ्गुलवृत्तास्यो दीप्तोऽन्तः श्लेष्मरक्तहृत्॥27॥
 तद्वद्धटी हिता गुल्मविलयोन्नमने च सा
 शलाकाख्यानि यन्त्राणि नानाकर्माकृतीनि च॥28॥
 यथायोगप्रमाणानि तेषामेषणकर्मणी
 उभे गण्डूषप्रमुखे स्रोतोभ्यः शल्यहारिणी॥29॥
 मसूरदलवक्त्रे द्वे स्यातामष्टनवाङ्गुले
 शङ्खवः षट् उभौ तेषां षोडशद्वादशाङ्गुलौ॥30॥
 व्यूहनेऽहिफणावक्रौ द्वौ दशद्वादशाङ्गुलौ
 चालने शरपुङ्खास्यौ आहार्ये बडिशाकृती॥31॥
 नतोऽग्रे शङ्कुना तुल्यो गर्भशङ्कुरिति स्मृतः
 अष्टाङ्गुलायतस्तेन मूढगर्भं हरेत् स्त्रियाः॥32॥
 अश्मर्याहरणं सर्पफणावद्धक्रमग्रतः
 शरपुङ्खमुखं दन्तपातनं चतुरङ्गुलम्॥33॥
 कार्पासविहितोष्णीषाः शलाकाः षट् प्रमार्जने
 पायावासन्नदूरार्थे द्वे दशद्वादशाङ्गुले॥34॥
 द्वे षट्सप्ताङ्गुले घ्राणे, द्वे कर्णेऽष्टनवाङ्गुले
 कर्णशोधनमश्वत्थ-पत्रप्रान्तं सुवाननम्॥35॥
 शलाकाजाम्बवौष्ठानां क्षारेऽग्नौ च पृथक् त्रयम्
 युञ्ज्यात् स्थूलाणुदीर्घाणां शलाकामन्त्रवधर्मनि॥36॥
 मध्योर्ध्ववृत्तदण्डं च मूले चार्धेन्दुसन्निभाम्
 कोलास्थिदलतुल्यास्या नासार्षोऽर्बुददाहकृत्॥37॥

अष्टाङ्गुला निम्नमुखास्तिस्रः क्षारौषधक्रमे|
 कनीनीमध्यमाऽनामीनख-मान-समैर्मुखैः||38||
 स्वं स्वमुक्तानि यन्त्राणि मेढ्रशुद्धयञ्जनादिषु|
 अनुयन्त्राण्ययस्कान्तरज्जुवस्त्राश्ममुद्गराः||39||
 वध्रान्त्रजिह्वालाश्च शाखानखमुखद्विजाः|
 कालः पाकः करः पादो भयं हर्षश्च, तत्क्रियाः||40||
 उपायवित्प्रविभजेदालोच्य निपुणं धियाः||40 1/2||
 निर्घातनोन्मथनपूरणमार्गशुद्धि-
 संव्यूहनाहरणबन्धनपीडनानि|
 आचूषणोन्नमननामनचालभङ्ग-
 व्यावर्तनर्जुकरणानि च यन्त्रकर्म|| 41||
 विवर्तते साध्ववगाहते च
 ग्राह्यं गृहीत्वोद्धरते च यस्मात्|
 यन्त्रेष्वतः कङ्कमुखं प्रधानं
 स्थानेषु सर्वेष्वधिकारि यच्च||42||
 इति श्रीवैद्यपतिसिंहगुप्तसूनुश्रीमद्वाग्भटविरचिता-
 यामष्टाङ्गहृदयसंहितायां सूत्रस्थाने यन्त्रविधिर्नाम पञ्चविंशतितमोऽध्यायः||25||
 षड्विंशोऽध्यायः
 अथातः शस्त्रविधिमध्यायं व्याख्यस्यामः|
 इति ह स्माहुरात्रेयादयो महर्षयःषड्विंशतिः सुकमरैर्घटितानि यथाविधि|
 शस्त्राणि रोमवाहीनि बाहुल्येनाङ्गुलानि षट्||1||
 सुरूपाणि सुधाराणि सुग्रहाणि च कारयेत्|
 अकरालानि सुध्मातसुतीक्ष्णावर्तितेऽयसि||2||
 समाहितमुखाग्राणि नीलाम्भोजच्छवीनि च|
 नामानुगतरूपाणि सदा सन्निहितानि च||3||
 स्वोन्मानार्धचतुर्थोऽशफलान्येकैकशोऽपि च|
 प्रायो द्वित्राणि, युञ्जीत तानि स्थानविशेषतः||4||
 मण्डलाग्रं फले तेषां तर्जन्यन्तर्नखाकृति|
 लेखने छेदने योज्यं पोथकीशुण्डिकादिषु||5||
 वृद्धिपत्रं क्षुराकारं छेदभेदनपाटने|
 ऋज्वग्रमुन्नते शोफे गम्भीरे च तदन्यथा||6||
 नताग्रं पृष्ठतो दीर्घह्रस्ववक्रं यथाश्रयम्|

उत्पलाध्यर्धधाराख्ये भेदने छेदने तथा॥7॥
 सर्पास्यं घ्राणकर्णांशश्छेदनेऽर्धाङ्गुलं फले
 गतेरन्वेषणे श्लक्षणा गण्डूपदमुखैषणी॥8॥
 भेदनार्थेऽपरा सूचीमुखा मूलनिविष्टखा
 वेतसं व्यधने स्राव्ये शरार्यास्यत्रिकूर्चके॥9॥
 कुशाटावदने स्राव्ये द्व्यङ्गुलं स्यात्तयोः फलम्
 तद्वदन्तर्मुखं तस्य फलमध्यर्द्धमङ्गुलम्॥10॥
 अर्धचन्द्राननं चैतत् तथाऽध्यर्द्धाङ्गुलं फले
 व्रीहिवक्रं प्रयोज्यं च तत्सिरोदरयोर्व्यधे॥11॥
 पृथुः कुठारी गोदन्तसदृशाऽर्धाङ्गुलानना
 तयोर्ध्वदण्डया विध्येदुपर्यस्थानां स्थितां सिराम्॥12॥
 ताम्री शलाका द्विमुखी मुखे कुरुबकाकृतिः
 लिङ्गनाशं तया विध्येत् कुर्यादङ्गुलिशस्त्रकम्॥13॥
 मुद्रिकानिर्गतमुखं फले त्वर्धाङ्गुलायतम्
 योगतो वृद्धिपत्रेण मण्डलाग्रेण वा समम्॥14॥
 तत्प्रदेशिन्यग्रपर्व-प्रमाणार्पणमुद्रिकम्
 सूत्रबद्धं गलस्रोतोरोगच्छेदन भेदने॥15॥
 ग्रहणे शुण्डिकामदिर्बडिशं सुनताननम्
 छेदेऽस्थानां करपत्रं तु खरधारं दशाङ्गुलम्॥16॥
 विस्तारे द्व्यङ्गुलं सूक्ष्मदन्तं सुत्सरुबन्धनम्
 स्नायुसूत्रकचच्छेदे कर्तरी कर्तरीनिभा॥17॥
 वक्रर्जुधारं द्विमुखं नखशस्त्रं नवाङ्गुलम्
 सूक्ष्मशल्योद्धृतिच्छेदभेदप्रच्छानलेखने॥18॥
 एकधारं चतुष्कोणं प्रबद्धाकृति चैकतः
 दन्तलेखनकं तेन शोधयेद्वन्तशर्कराम्॥19॥
 वृत्ता गूढदृढाः पाशे तिस्रः सूच्योऽत्र सीवने
 मांसलानां प्रदेशानां त्र्यस्रा त्र्यङ्गुलमायता॥20॥
 अल्पमांसास्थिसन्धिस्थव्रणानां द्व्यङ्गुलायता
 व्रीहिवक्त्रा धनुर्वक्रा पक्वामाशयमर्मसु॥21॥
 सा सार्धद्व्यङ्गुलां सर्ववृत्तास्ताश्चतुरङ्गुलाः
 कूर्चो वृत्तैकपीठस्थाः समाष्टौ वा सुबन्धनाः॥22॥
 संयोज्यो नीलिकाव्यङ्गकेशशातन कुट्टने

अर्धाङ्गुलमुखैर्वृत्तैरष्टाभिः कण्टकैः खजः॥23॥
 पाणिभ्यां मथ्यमानेन घ्राणान्तेन हरेदसृक्।
 व्यधनं कर्णपालीनां यूथिकामुकुलाननम्॥24॥
 आराऽर्धाङ्गुलवृत्तास्या तत्प्रवेशा तथोर्ध्वतः।
 चतुरस्रा, तथा विध्येच्छोफं पक्वामसंशये॥25॥
 कर्णपालीं च बहलां बहलायाश्च शस्यते।
 सूची त्रिभागसुषिरा त्र्यङ्गुला कर्णवेधनी॥26॥
 जलौकः क्षारदहनकाचो पलनखादयः।
 अलौहान्यनुशस्त्रैणि, तान्येवं च विकल्पयेत्॥27॥
 अपराण्यपि यन्त्रादीन्युपयोगं च यौगिकम्।
 उत्पाट्यपाट्यसीव्यैष्यलेख्यप्रच्छानकुट्टनम्॥28॥
 छेद्यं भेद्यं व्यधो मन्थो ग्रहो दाहश्च तत्क्रियाः।
 कुण्ठखण्डतनुस्थूलह्रस्वदीर्घत्ववक्रताः॥29॥
 शस्त्राणां खरधारत्वमष्टौ दोषाः प्रकीर्तिताः।
 छेदभेदनलेख्यार्थं शस्त्रं वृन्तफलान्तरे॥30॥
 तर्जनीमध्यमाङ्गुष्ठैर्गृह्णीयात्सुसमाहितः।
 विस्रावणानि वृन्ताग्रे तर्जन्यङ्गुष्ठकेन च॥31॥
 तलप्रच्छन्नवृन्ताग्रं ग्राह्यं व्रीहिमुखं मुखे।
 मूलेष्वाहरणार्थानि क्रियासौकर्यतोऽपरम्॥32॥
 स्यान्नवाङ्गुलविस्तारः सुघनो द्वादशाङ्गुलः।
 क्षौमपत्रोर्णकौशेयदुकूलमृदुचर्मजः॥33॥
 विन्यस्तपाशः सुस्यूतः सान्तरुणास्थशस्त्रकः।
 शलाकापिहितास्यश्च शस्त्रकोशः सुसञ्चयः॥34॥
 जलौकसस्तु सुखिनां रक्तस्रावाय योजयेत्।
 दुष्टाम्बुमत्स्यभेकाहिशवकोथमलोद्भवाः॥35॥
 रक्ताः श्वेता भृशं कृष्णाश्चपलाः स्थूलपिच्छिलाः।
 इन्द्रायुधविचित्रोर्ध्वराजयो रोमशाश्च ताः॥36॥
 सविषा वर्जयेत्ताभिः कण्डूपाकज्वरभ्रमाः।
 विषपित्तस्रनुत्कार्यं तत्र शुद्धाम्बुजाः पुनः॥37॥
 निर्विषाः शैवलश्यावा वृत्ता नीलोर्ध्वराजयः।
 कषायपृष्ठास्तन्वङ्ग्यः किञ्चित्पीतोदराश्च याः॥38॥
 ता अप्यसम्यग्मनात् प्रततं च निपातनात्।

सीदन्तीः सलिलं प्राप्य रक्तमत्ता इति त्यजेत्॥39॥
 अथेतरा निशाकल्कयुक्तेऽम्भसि परिप्लुताः।
 अवन्तिसोमे तक्रे वा पुनश्चाश्वासित जले॥40॥
 लागयेद्धृतमृत्स्तन्य-रक्त-शस्त्र निपातनैः।
 पिबन्तीरुन्नतस्कन्धाश्छादयेन्मृदुवाससा॥41॥
 सम्पृक्ताद्दुष्टशुद्धास्राज्जलौका दुष्टशोणितम्।
 आदत्ते प्रथमं हंसः क्षीरं क्षीरोदकादिव॥42॥
 दंशस्य तोदे कण्ड्वां वा मोक्षयेतद् वामयेच्च ताम्।
 पटुतैलाक्तवदनां श्लक्ष्णकण्डनरुक्षिताम्॥43॥
 रक्षन् रक्तमदाद्भूयः समाहं ता न पातयेत्।
 पूर्ववत् पटुता दाढ्यं सम्यग्वान्ते जलौकसाम्॥44॥
 क्लमोऽतियोगान्मृत्युर्वा दुर्वान्ते स्तब्धता मदः।
 अन्यत्रान्यत्र ताः स्थाप्या घटे मृत्स्नाम्बुगर्भिणि॥45॥
 लालादिकोथनाशार्थं, सविषाः स्युस्तदन्वयात्।
 अशुद्धौ स्रावयेदंशान् हरिद्रागुडमाक्षिकैः॥46॥
 शतधौताज्यपिचवस्ततो लेपाश्च शीतलाः।
 दुष्टरक्तापगमनात्सद्यो रागरुजां शमः॥47॥
 अशुद्धं चलितं स्थानात्स्थितं रक्तं व्रणाशये।
 व्यम्लीभवेत्पर्युषितं तस्मात्तस्त्रावयेत्पुनः॥48॥
 युञ्ज्यान्नालाबुघटिका रक्ते पित्तेन दूषिते।
 तासामनलसंयोगाद् युञ्ज्यात्तु कफवायुना॥49॥
 कफेन दुष्टं रुधिरं न शृङ्गेण विनिर्हरेत्।
 स्कन्नत्वात् वापित्ताभ्यां दुष्टं शृङ्गेण निर्हरेत्॥50॥
 गात्रं बद्ध्वोपरि दृढं रज्ज्वा पट्टेन वा समम्।
 स्नायुसन्ध्यस्थिमर्माणि त्यजन् प्रच्छानमाचरेत्॥51॥
 अधोदेशप्रविसृतैः पदैरुपरिगामिभिः।
 न गाढघनतिर्यग्भिर्न पदे पदमाचरन्॥52॥
 प्रच्छानेनैकदेशस्थं ग्रथितं जलजन्मभिः।
 हरेच्छृङ्गादिभिः सुप्तमसृग्व्यापि शिराव्यधैः॥53॥
 प्रच्छानं पिण्डिते वा स्याद् अवगाढे जलौकसः।
 त्वक्स्थेऽलाबुघटीशृङ्गं शिरैव व्यापकेऽसृजि॥54॥
 वातादिधाम वा शृङ्गजलौकोऽलाबुभिः क्रमात्।

स्रतासृजः प्रदेहाद्यैः शीतैः स्याद्वायुकोपतः॥55॥

सतोदकण्डूः शोफस्तं सर्पिषोष्णेन सेचयेत्इति श्रीवैद्यपतिसिंहगुप्तसूनुश्रीमद्वाग्भटविरचिता-
यामष्टाङ्गहृदयसंहितायां सूत्रस्थाने शस्रवि-

धिर्नाम षड्_विंशोऽध्यायः॥26॥

02 सप्तविंशोऽध्यायः|अथातः सिराव्यधविधिमध्यायां व्याख्यास्यामः|

इति ह स्माहुरात्रेयादयो महर्षयः|मधुरं लवणं किञ्चिदशीतोष्णमसंहतम्|
पद्मेन्द्रगोपहेमाविशशलोहितलोहितम्॥1॥

लोहितं प्रवदेत्, शुद्धं, तनोस्तेनैव च स्थितिः|

तत्पित्तश्लेष्मलैः प्रायो दूष्यते कुरुते ततः॥2॥

विसर्पविद्रधिप्लीहगुल्माग्निसदनज्वरान्|

मुखनेत्रशिरोरोगमदतृड्_लवणास्याता॥3॥

कुष्ठवातास्रपित्तास्रकङ्कम्लोद्गिरणभ्रमान्|

शीतोष्मस्निग्धरूक्षाद्यैरुपक्रान्ताश्च ये गदाः॥4॥

सम्यक्साध्या न सिध्यन्ति ते च रक्तप्रकोपजाः|

तेषु स्रावयुतं रक्तमुद्रितं व्यधयेत्सिराम्॥5॥

नतूनषोडशातीतसप्तत्यब्दस्रुतासृजाम्|

अस्निग्धास्वेदितात्यर्थस्वेदितानिलरोगिणाम्॥6॥

गर्भिणीसूतिकाजीर्णपित्तास्रश्वासकासिनाम्|

अतिसारोदरच्छर्दिपाण्डुसर्वाङ्गशोफिनाम्॥7॥

स्नेहपीते प्रयुक्तेषु तथा पञ्चयु कर्मसु|

नायन्त्रितां सिरां विध्येन्न तिर्यङ्नाप्यनुत्थिताम्॥8॥

नातिशीतोष्णवाताभ्रेष्वन्यत्रात्ययिकाद्गदात्|

शिरोनेत्रविकारेषु ललाट्यां मोक्षयेत्सिराम्॥9॥

अपाङ्ग्यामुपनास्यां वाकर्णरोगेषु कर्णजाम्|

नासारोगेषु नासाग्रे स्थितां नासाललाटयोः॥10॥

पीनसेमुखरोगेषु जिह्वौष्ठहनुतालुगाः|

जत्रूर्ध्वग्रन्थिषु ग्रीवाकर्णशङ्कशिरः श्रिताः॥11॥

उरोऽपाङ्गललाटस्था उन्मादेऽपस्मृतौ पुनः|

हनुसन्धौ समस्ते वा सिरां भ्रूमध्यगामिनीम्॥12॥

विद्रधौ पार्श्वशूले च पार्श्वकक्षास्तनान्तरे|

तृतीयकेऽसयोर्मध्ये स्कन्धस्याधश्चतुर्थके॥13॥

प्रवाहिकायं शूलिन्यां श्रोणितो द्व्यङ्गुले स्थिताम्|

शुक्रमेद्रामये मेद्रेऊरुगां गलगण्डयोः॥14॥
 गृध्रस्यां जानुनोऽधस्तादूर्ध्वं वा चतुरङ्गुले
 इन्द्रबस्तेरधोऽपच्यां द्रव्यङ्गुले चतुरङ्गुले॥15॥
 ऊर्ध्वं गुल्फस्य सक्थ्यर्तो, तथा क्रोष्टुकशीर्षके
 पाददाहे खुडे हर्षे विपाद्यां वातकण्टके॥16॥
 चिप्पे च द्रव्यङ्गुले विध्येदुपरि क्षिप्रमर्मणः।
 गृध्रस्यामिव विश्वाच्यां यथोक्तानामदर्शने॥17॥
 मर्महीने यथासन्ने देशेऽन्यां व्यधयेत् सिरान्।
 अथ स्निग्धतनुः सज्जसर्वोपकरणो बली॥18॥
 कृतस्वस्त्ययनः स्निग्धरसान्नप्रतिभोजितः।
 अग्नितापातपस्विन्नो जानूच्चासनसंस्थितः॥19॥
 मृदुपट्टात्तकेशान्तो जानुस्थापितकूर्परः।
 मुष्टिभ्यां वस्त्रगर्भाभ्यां मन्ये गाढं निपीडयेत्॥20॥
 दन्तप्रपीडनोत्कासगण्डाध्मानानि चाचरेत्।
 पृष्ठतो यन्त्रयेच्चैनं वस्त्रमावेष्टयन्नरः॥21॥
 कन्धरायं परिक्षिप्य न्यस्यान्तर्वामतर्जनीम्।
 एषोऽन्तर्मुखवर्ज्यानां सिराणां यन्त्रणे विधिः॥22॥
 ततो मध्यमयाऽङ्गुल्या वैद्योऽङ्गुष्ठविमुक्तया।
 ताडयेद्उत्थितां ज्ञात्वा स्पर्शाद्वाऽङ्गुष्ठीपीडनैः॥23॥
 कुठार्या लक्षयेन्मध्ये वामहस्तगृहीतया।
 फलोद्देशे सुनिष्कम्पं सिरां, तद्वच्च मोक्षयेत्॥24॥
 ताडयन् पीडयंश्चैनां विध्येद् व्रीहिमुखेन तु।
 अङ्गुष्ठेनोन्नमय्याग्रे नासिकामुपनासिकाम्॥25॥
 अभ्युन्नतविदष्टाग्र-जिह्वस्याधस्तदाश्रयाम्।
 यन्त्रयेत्स्तनयोरूर्ध्वं ग्रीवाश्रितसिराव्यधे॥26॥
 पाषाणगर्भहस्तस्य जानुस्थे प्रसृते भुजे।
 कुक्षेरारभ्य मृदिते विध्येद्बद्धोर्ध्वपट्टके॥27॥
 विध्येद्धस्तसिरां बाहावनाकुञ्चितकूर्परे।
 बद्ध्वा सुखोपविष्टस्य मुष्टिमङ्गुष्ठगर्भिणम्॥28॥
 ऊर्ध्वं वेध्यप्रदेशाच्च पट्टिकां चतुरङ्गुले।
 विध्येदालम्बमानस्य बाहुभ्यां पार्श्वयोः सिराम्॥29॥
 प्रहृष्टे मेहने जङ्घासिरां जानुन्यकुञ्चिते।

पादे तु सुस्थितेऽधस्ताज्जानुसन्धेर्निपीडिते॥30॥
गाढं कराभ्यामागुल्फं चरणे तस्य चोपरि।
द्वितीये कुञ्चिते किञ्चिदारूढे हस्तवत्ततः॥31॥
बद्ध्वा विध्येत्सिराम् इत्थमनुक्तेष्वपि कल्पयेत्।
तेषु तेषु प्रदेशेषु तत्तद्यन्त्रमुपायवित्॥32॥
मांसले निक्षिपेद् देशे व्रीह्यास्यं व्रीहिमात्रकम्।
यवार्धमस्थनामुपरि सिरां विध्यन् कुठारिकाम्॥33॥
सम्यग्विद्धा स्रवेद्द्वारां यन्त्रं मुक्ते तु न स्रवेत्।
अल्पकालं वहत्यल्पं, दुर्विद्धा तैलचूर्णनैः॥34॥
सशब्दमतिविद्धा तु स्रवेद् दुःखेन धार्यते।
भीमूर्च्छायन्त्रशैथिल्यकुण्ठशस्त्रातितृप्तयः॥35॥
क्षामत्ववेगितास्वेदा रक्तस्यास्रुतिहेतवः।
असम्यगस्रे स्रवति वेल्लव्योषनिशानतैः॥36॥
सागारधूमलवणतैलैर्दिह्यात्सिरामुखम्।
सम्यक्प्रवृत्ते कोष्णेन तैलेन लवणेन च॥37॥
अग्रे स्रवति दुष्टास्रं कुसुम्भादिव पीतिका।
सम्यक्स्रुत्वा स्वयं तिष्ठेच्छुद्धं तदिति नाहरेत्॥38॥
यन्त्रं विमुच्य मूर्च्छायां वीजिते व्यजनैः पुनः।
स्रावयेन्मूर्च्छति पुनस्त्वपरेद्युस्त्र्यहेऽपि वा॥39॥
वाताच्छ्यावारुणं रूक्षं वेगस्राव्यच्छफेनिलम्।
पित्तात् पीतासितं विस्त्रमस्कन्द्यौष्ण्यात्सचन्द्रिकम्॥40॥
कफात् स्निग्धमसृक्पाण्डु तन्तुमत्पिच्छिलं घनम्।
संसृष्टलिङ्गं संसर्गात् त्रिदोषं मलिनाविलम्॥41॥
अशुद्धौ बलिनोऽप्यस्रं न प्रस्थात्स्रावयेत्परम्।
अतिस्रुतौ हि मृत्युः स्याद्दारुणा वा चलामयाः॥42॥
तत्राभ्यङ्गरसक्षीररक्तपातानि भेषजम्।
स्रुते रक्ते शनैर्यन्त्रमपनीय हिमाम्बुना॥43॥
प्रक्षाल्य तैलप्लोताक्तं बन्धनीयं सिरामुखम्।
अशुद्धं स्रावयेद्भूयः सायमहन्यपरेऽपि वा॥44॥
स्नेहोपस्कृतदेहस्य पक्षाद्वा भृशदूषितम्।
किञ्चिद्धि शेषे दुष्टास्रे नैव रोगोऽतिवर्तते॥45॥
सशेषमप्यतो धार्यं न चातिस्रुतिमाचरेत्।

हरेच्छृङ्गादिभिः शेषं प्रसादमथवा नयेत्॥46॥
शीतोपचारपित्तास्रक्रियाशुद्धिविशोषणैः।
दुष्टं रक्तमनुद्रिक्तमेवमेव प्रसादयेत्॥47॥
रक्ते त्वतिष्ठति क्षिप्रं स्तम्भनीमाचरेत्क्रियाम्।
रोध्रप्रियङ्गुपत्तङ्गमाषयष्ट्याह्वगैरिकैः॥48॥
मृत्कपालाञ्जनक्षौममषीक्षीरित्वगङ्गुरैः।
विचूर्णयेद्द्रवणमुखं पद्मकाहिहिमं पिबेत्॥49॥
तामेव वा सिरां विध्येद्व्यधात्तस्मादनन्तरम्।
सिरामुखं वा त्वरितं दहेत्तप्तशलाकया॥50॥
उन्मार्गगा यन्त्रनिपीडनेन स्वस्थानमायान्ति पुनर्न यावत्।
दोषाः प्रदुष्टा रुधिरं प्रसन्नास्तावद्धिताहारविहारभाक् स्यात्॥51॥
नात्युष्णशीतं लघु दीपनीयं रक्तेऽपनीते हितमन्नपानम्।
तदा शरीरं ह्यनवस्थितासृगग्निर्विशेषादिति रक्षितव्यः॥52॥
प्रसन्नवर्णेन्द्रियार्थानिच्छन्तमव्याहतपक्तुवेगम्।
सुखान्वितं पुष्टिबलोपपन्नं विशुद्धरक्तं पुरुषं वदन्ति॥53॥
इति श्रीवैद्यपतिसिंहगुप्तसूनुश्रीमद्भागभटविरचिता-
यामष्टाङ्गहृदयसंहितायां सूत्रस्थाने शिराव्यध-
विधिर्नाम सप्तविंशोऽध्यायः॥27॥